
Chotray : Hea pustokantlim nanvam ani poristhiti konnakuch 
jiveank va meloleank - lagu zainant . Tim kolponik asat . Toxench 
hea pustokantlo khoinchoch bhag konnench , kosleach rupan 
uzvaddunk zaunchonam . 

Hem pustok Dalgado Konknni Akademiche 
‘ Kombri Yevzonne’khal uzvaddaylam . 


ORPONN 


Hem mhojem poilench pustok hanv mhojea 

' Daddy ' - in ani ' Mummy ' - in 
amkam voir kaddunk kaddlolea koxttam khatir 

bhettoytam . 


Toxench tumkam ... 
Dommy , Josephine , Kelven , Rosebud , Venesa , Ciena , 
Alisha , Angelita , Velora , Daria , Vaisa , Aislinn ani Michael . 


- Epifanio Valadares 


OVIXKARANCHI POTTLI 

SODDTANAM ... 


Borovp ek kola . Hi kola puray sonvsarantlea 
mon'xanchea angant asa . Punn sogleankuch ticho asvad 
gheunk kollonam va soglech ticho vikas korinant . 
Zannim ticho vikas kela , te borovpi zaleat , asvadok 
zaleat . Oxe toreche lok sonysarbhorchea bhasamni 
amkam dixtti poddtat . Tantum borovpiank vhodd man . 
Kaim zann sonvsarik nam’nek pavleat ani tannim te 
patllicher puroskar zoddleat ; zalear kaim zann aplea 
desant ani rajyant puroskar melloun apli kola vikasit 
korit asat . He kolechim angam mhollear kotha , kovita , 
nibon’d , kadombori , adi . Hangasor kadomborik nodrent 
dovorun mhoje vichar manddtam . 


Mon’xa bhitor asloli hi kola Krist Yennea Adim 
legit disti poddta . Tantuntlim kaim famad gronth - rupi 
likhannam Krista Adim 1300 tem 1000 kallantlem 
Sumerian Epic of Gilgamesh . Bharoti kaviam modem 
Valmikin boroylolem Ramayan Krista Adim 400 
kallavelem . Vyaas hannim boroylolem Mahabharat 
matxe tachea uprantchea kallantlem . Iliad ani Odyssey 
him pustokam Hamer hachim Krista Adim 900 te 800 
hea kallant boroylolim . Virgil hachem Aeneid Krista 
Adim 29-19 kallantlem famad pustok . Tea kallar aiche 
porim kagod naslem , torui tannim apli borovpachi kola 
lokam mukhar haddli . 


Jezuchea yennea uprantlem famad borovp zaun 
asa Povitr Pustok ( Bible ) , ani Tannem vachpiank ek 
novem moddon haddlem . Tea uprant 7vea xekddeant 
Banabhattchem Kadambari hem pustok . Ikravea 
xekddeant Murasaki Shikibuchi Tale of Genji 

, baravea 
xekddeant Hayy ibn Yaqdhan hannem borem gronth 
borovp kelem . Teravea xekddeant amkam bore 
kadomborichi nond mellta ti Theologus Autodidactus ji 
Ibn al - Nafis hannem boroyloli . Chovdhavea xekddeantli 


famad kadombori zaun asa Romance of the Three 
Kingdoms , Luo Guanztiong hannem boroyloli . 1678 vorsa 
uzvaddak ailoli Marie de La Fayette hachi La Princesse 
d Cleves hi ek puray kadombori mhonn gazli . Punn titlich 
fanki asli 1010 vorsak Tale of Genji hi kadombori . 

Zoxe mullache prosn khandianchea prosnank 
sor korunk zatat te porim pustok ani sahityachea 
vistarachem zalem . Kagod ( Paper ) sodun kaddlem ani 
tachem natem sahitya kodde ailem , tednam tacho 
choddant chodd upyog zaunk laglo . Haka lagun , vingodd 
vingodd prantamni toyar zavpi sahityacho vikas ani 
vistar zaunk laglo . Sahityachem dennem ani ghennem 
suru zalem . Prokaxonnam khatir bazarpetth nirmann 
zali . He bazarpetthent sahityache nove bhaxen zolm ' 
ghetlo ani Spanish , French German , Dutch ani English 
hea bhasamni sahityache bazarpetthent uddi ghetli . 
Ekunnisavea xekddeant hacho khubuch vistar zalo . 
Survek Russia , United States , Scandinaria ani Latin 
Amerika hea raxttramni sahityak khub posvonn dili . 
Magir Asia ani Afrikache sahityakar hea lharant rigle . 
Tednam kadombori mhollear probodhonachem 
sonvsarik madeom tharlem . Hea probhavak lagun 
sahitya somikxa ani puroskarancho ugom ' zalo . 

Probodhon lokxant dovorun , kadombori mhollear 
ek prosong sangunk ek borem sadon oxem mukhar 
yevnk laglem . Mon’xacher zavpi ot’teachar , rajki ghodda 
moddichem chitronn , militari ani raxttram modem 
zhuzanchem vornnon korunk kadombori yukt vatt zali . 
Kadomborikaramni hacho bhorpur asvad ghetlo . 
Tantuntuch vilokxonn kolponam ( fiction ) manddpiank 
khub magnni toyar zali . Dhormik sahitya toyar 
zatalench , punn taka magnni nasli , ti magnni rup 
gheunk lagli . 


Puray sonvsarant kadombori sahityacher nodor 
marlear , sorjonxil kadomborik chodd magnni asa . 
Tantum kalponik sahityacho aspav zata . Tache fattofatt 


itihasik kadombori , magir mogacheo ani prernnatmok 
kadombori khopta . 


Konknni kadombori ful’li ti romansinchea rupan . 
Jose Bruno de Souza hannem boroyloli Kristany Ghorabo 
hi poili kadombori oxi mandtat , punn te adim - i anik 
asunk zai oso zannkarancho odmas asa . Te uprant 
aplea penachea nettan kadombori gheun mukhar aile 
te Antonio Francisco de Siolim , Antonio Carvalho , Eliot 
de Elly , Caridade Damacian Fernandes , Dioginho De 
Mello , Reginald Fernandes , Alfred Rose , Joao Inacio 
de Souza , Anthony Menezes sarke khampe borovpi . 
Konknni lokank vachpa kodde haddpi he poile monis . 
Halinchea kallar Pundalik Nayak , Bonaventure D ' 
Pietro , Damodar Mauzo , Mahabaleshwar Sail , Hema 
Nayak , Jess Fernandes , Devidas Kadam sarke borovpi 
i porzolltat . Hea sogleanchea koxttank lagun az 
Konknni kadombori raxttrik panvddear pavlea . 

Oxe fattbhuimier Quality Control Engineer ani 
Konknni machievelo kolakar Epifanio - bab Valadares 
aplea penachi likhnni kadomborichea rupan gheun 
aila . Kadombori borovp vhodd - vhodd borovpiank azun 
legit zomunk nam tem avhan Epifanio - baban svikarlem , 
he khatir taka amchi adim fuddench porbim . Gulf - achea 
desant potta khatir ravun Konknnichi seva korpi bhov 
thodde . Tumkam amchem noman . Hanv hea borovpiak 
porxim vollkonam , punn tachem borovp vachun khubuch 
probhavit zalom , ani taka ut'tejon - urba diunk kaim 
suchovnneo keleo teo tannem mandun ghetleo mhonn 
khub borem dislem . Kallzache kholayek thaun 
Konknnichi seva korpiank mhozo solam ' . 


Mon'xan soddlear Dev soddinam hea 
bhorvanxear borovpi apli kadombori vachpiachea hatant 
ghalta . Ek avoy - bapuy naslolo tornnato Kudov , eka 
sadaronn bhurgea bhaxen , trasantlean aplem jivit sarta 
ani soimbache oddchonnintlean vatt kaddunk 
gineanacho vapor korta . Matso xanno - i zata . Ek dis 


tench taka buzta ani tras sosunk zainam zaun ganv 
soddun pollun veta . Kadomborichi survat Pen - de - Tona 
hea lhanxea zunvear zata , ani hea zunveachea 
sutrantuch ti bandun urta . Pen - de - Tona zunveak 
ghunvun - ghunvun rongant haddta to Kudov , 
kadomborichem mukhel patr . Toch kadomboricho 
nayok . 


To Marcel pavta ani Gonnpoticheo murti korpi 
Shannoichea adaran aplem jivit jiyeta . Thoim tachea 
putachem mogachem jivit to laginchean polleta ani 
xikta . Hangach to jivitantlo dusro akant polletanam , 
ek dis potracher tachea ganvant ek voxeachem duens 
patoll’lam ani lok morunk lagleat mhonn vachta . 
Tachean koxench ravunk zainam , ani to aplea ganvant 
vochpacho nirnnoy gheta . Punn ganvant vochunk 
sorkaran bondi ghaloli asta . Tedea vellar , taka bud yeta . 
Ek pavtt tachea titivan koxe toren ti nod hupun ganvant 
proves kelolo tacho taka ugddas ailo , ani tech 
dhortorecher to konnak kollonastanam ganvant bhitor 
sorta . Hanga borovpiachi hikmot disun yeta . Ganvant 
bhitor sorun thoim aslolea vhodd - vhodd dotoram kodde 
zaunk nam toslem kam ' korun ganvchem duens nam 
korta . Hi ojapachi gozal vachtanam borovpiachi tokhnnay 
korit titli thoddi . 


Aplem kam ' somplea uprant to portun ek pavtt 
ganv soddta , ani Mongllur pavta . Thoim ek girest 
mon’xachea cheddvachea mogant poddta , ani sodam 
porim tachea - i jivitant ghoddta . To ek gorib mhonn 
cheddvacho bapuy taka dhanvddaun ghalta . Tednam 
eke mogache kanniek brake lagta . Koxe - i bhaxen aplea 
mogak jikhpacho to nichev korta , ani Kankonn eka 
mekanika fuddeant pott bhorunk ravta . Thoinch to 
udkacher gaddi cholpachem injin korun novo ovixkar 
korta . Tache khustar khub duddu komayta ani aplea 
mogiache sodik veta . Duddvancho vapor korun mogak 
zoit melloyta . 


Punn titlean kadombori somponam . Honeymoon 
korunk mhonn to Mumboi veta , thoinch kanniek moddon 
yeta ani to ek krur monis zata . Nepalak veta ani 
mon'xachea monant kitem asa tem sodun kaddpachem 
yontr toyar korta . Punn tannem kelole ovixkaranchi 
jirvonn zainasli dekun , pulis taka sodun kaddtat ani 
dhorun portun Göyant haddtanam tanchem viman 
akantak sampoddta . Tedea vellar portun ek pavtt to 
novea vicharamni kitleach lokancho jiv vattayta . 
Tannem zaite guneanv keleat mhonn taka korttant hajir 
kortat tednam , Kudovachem kitem zata hem sodun 
kaddunk hanv vachpiank dovortam . 


Kallzache Kholayek Thaun hi ek bori kadombori . 
Dotorponnachem xikop nastanam voxeachem duens 
pois korop , udkacher cholpi gaddianchem injin toyar 
korop , pulisank adar korop , mon vachpachem yontr toyar 
korop , noketram - xastr ani nimannem vokilponn . Kitle 
mhonn ek monis aplea jivitant ovixkar korunk xokta ? 
Kudov hachi zap dita . Dekun , protek Konknni mon’xan 
ticho asvad gheunk zai . Punn Konknniche Romi 
lipintlean vachinant tanchem kitem ? Hea khatir tichem 
Nagrintlean lipientor zaunk zai oxem mhaka dista , je 
vorvim Romi lipint kitle khoddegantt kolponik borovpi 
asat tem puray Konknni somazak kollun yetolem , ani 
Romi lipichea sahityak dorzo nam , mol nam 
mhonntoleanchim tonddam bond zatolim . 


Hanv Epifanio - babak soglem yes anvddetam , ani 
tache kolpona - xoktentlean oxech anik zaite ovixkar 
amkam vachunk melltole mhonn ast ballgitam . 


Vincy Quadros 

Up - Odheokx 
Goa Konknni Akademi . 

03 Dezembr , 2011 


KALLZACHE KHOLAYEK THAUN 


Fattlim 22 vorsam Dalgado Konknni Akademi 
( DKA ) Romi lipientlean Konknnichi udorgot korunk 
thambonastanam vavrot asa . Konknni bhaxek Romi 
lipintlean khubuch yogdan favo zalam , uprant tem 
sahityachea romasinchea va kadomborinchea , 
tiatranchea , kantar - gitanchea , kothanchea , 
kovitanchea , ek - anki nattkanсhea , adi . rupantlean 
zaum . Bhaxechea hea soglea prokaramni , Romi 
lipientlean Konknnik ap - aple porim girest kelea , ani 
tika girest korta - korta tika bhas mhunn mozbut 
korpacho - i sufollayecho proyton kelo . Hem yesesviponn 
Konknnichea niz mogianchea tyagank lagon favo zalem . 

Survatek thaun DKA sorkarachea pan - duddvancho 
palov nastanam vavrot fuddem sorlea . Rajbhas Kaido 
pas zaun tevis odik vorsancho kall sorlo , torui 
Konknnichi Romi lipi azun - ui jivi asa . Tantuntlean 
azun - ui veg - vegllea sahitya prokarachim pustokam 
uzvaddak yetat , karyavolli zatat . Hem polleun , 2008 
2009 Arthik Vorsa thaun Göy Sorkaran DKA - k pondra 
lakh rupiyanchem onudan monzur kelem . Az tem vis 
lakh rupiancher pavlam . Punn hem onudan favo 
zaunche poilim , mhonnche 2007-2008 vorsa , DKA - cho 
odheokx mhunn jednam hanvem sutram hatant 
ghetlim , tednam DKA - chea nanvar benkint sat'tavis 
hozar rupiya voir duddu nasle . DKA - che duddvanche 
oxe poristhitent Romi lipientlean Konknnichi kitli ani 
koxi udorgot korum yeta tacher ami kholayen vichar 
kelo . Tednam , itlim vorsam niz Konknni mogianchea 
udarponnan DKA - cho vavr fuddem gelo tacher amchem 
mon gelem . Promannikponnan Konknnicho vavr korit 
ravpachem , duddu apo - ap ani koxe - i toren yetole , tacho 
husko korpachi goroz nam oxem ami chintlem . Ani 
Konknni sahityache udorgotik hat launk ami poilem 
pavl ubarlem - Konknni Kadombori . Kiteak , Konknniche 
Romi lipientlean fattlim sabar vorsam Kadomboricho 


prokar konnuch kellounk fuddem sorunk nam tacho 
amkam husko zal'lo . Te khatir , DKA - n borovpiam khatir 
Kadombori borounchi kam'sall ( workshop ) ghoddoun 
haddli , ani te kam'sallechea xevottak Kadombori 
borounchi spordha jahir keli . Ani te spordhe khatir , 
poilem inam ' pondra hozar rupiya , ani dusrem inam ' 
dha hozar rupiya duddu dovorlem . Punn benkint mat 
titlo duddu naslo . Xevttim Kadombori spordhe khatir 
hatborpam ailim . Ani tednachean hi spordha atam dor 
vorsa DKA ghoddoun haddta . Fattlea vorsa , DKA - che 
kadombori spordhe khatir Kallzache Kholyek Thaun he 
kadomborichem - i hatborop ailolem . Az tench hatborop 
DKA - che Kombri Yevzonne khal pustokachea rupan 
uzvadda yeta tem polleun DKA - k khuxalkay bhogta , ani 
tech khuxalkayen DKA - chea nanvan Epifanio - bab 
Valadaresak porbim ditam . 

Romi lipintlean Konknni mollar , sahityachea veg 
veglle prokar kellovpachi DKA - k borich umed ani 
umollxik asa . Fokot tika zai tem , te - te prokar kellounk 
fuddem sorpi borovpi . Konknnichea sahitik mollar 
borovpi mhonn eka borovpiak zo - zo adar zai , titlo - i adar 
diunk DKA raji asa . Fokot borovpiamni apli khuxich 
ugtaunk zai . Oxem korun , DKA Konknniche Romi 
lipintlean boroytoleank zata titlem ut'tejon diun , 
Konknni bhas anik - ui fular haddpachea disancher dollo 
dovorun asa . 


Konknni bhas samballche khatir DKA sahityachea 
veg - vegllea prokaranchim pustokam uzvaddaunk 
borovpiank mozot korta . Tim vachpiamni viktim gheun , 
tantuntle bhaxechi ruch ani goddsann chakchi , ani 
vangddach Konknni bhas Romi lipintlean paleunk ani 
fulounk vavurchem mhonn anvddetam . 


Premanand A. Lotlikar 

Odheokx , 
Dalgado Konknni Akademi 

Ponnji 

, Göy 


SAHITYACHO POILO CHIRO 

UBARTANAM ... 


Penha - de - Franca Saibinn 

Maim , 

amche 
askarinnichem nanv gheun hea mhojea vavrachi survat 
kortam . 


Hanv Gulf - ant nokri kortanam mhaka khub mekllo 
vell melltalo . “ Ogddayolo vell porot mellonam'him utram 
niyallun oxem dislem , Devan dilolea dennea khatir hea 
vellacho vapor korcho . Mhozo laptop ugto kelo ani tacher 
aslolea okxoranchea borddacher bottam dhaddaunk 
suru kelem . Okxoram ekttaim korun panam zalim , ani 
pananchem pustok kednam zalem tem khoboruch nam . 


Mhoji vollok , dogam bhoinnim modlo gharacho 
hanv ekloch put . Mhojem Iznerponnachem xikop purem 
korun , az Quality Control Engineer mhonn hanv Gulf - ant 
nokri kortam . Promannikponnan sangchem zalear , 
Konknni bhaxecho mog mhoje familichea ani mhojea 
rogtantuch asa . Mhozo bapuy , Joaquim Valadaresan 
ganvant sabar tiatr dakoyle ani borench nany zoddlem . 
Mhoji vhoddli bhoinn , Josephine hika Devan dilolea 
gavpachea denneak lagon , tiatra udexim Gõychea chear 
konnxamni aplea godd tallean gavunk bhag favo zalem . 
Mhoji dhaktti bhoinn , Rosebud hika Devan xikpachea 
mollar gineanachi huxarkay dilea . Tinnem aplem 
Engineering - achem xikop purem kelam , ani ti atam 
Engineering Kolejint lecturer mhonn vavurta . Ani amchea 
hea zoitivont fuddara fattlean mhoji avoy , Ana Maria 
asa hem mhaka obhimanan sangchem poddta . Devan 
he mhoje familik dilolea denneam khatir hany dhin'vaxi 
ani upkari . 


Mhoje bhitor asloli hi borovpachi kola hanv mhoje 
firgoje udexim vollkunk pavlom . Dekun , hea vavrachem 
soglem xrey Penha - de - Franca Saibinn Maink 
bhettoytam . Hem mhojem poilech pustok , Kallzache 


Kholayek Thaun tichea mata khal ravun uzvadda 
haddunk mhaka dupettin khuxalkay bhogta . Firgojent , 
zaitea kariavollimni bhag gheun , hanvem rochlolim 
nattkulim ani tiatr dakoyle . Ganvchea loka modem 
zoddloli hi xabaski , hem pavl ubarunk az mhaka ek 
boll zalem . 


Konknni bhaxecho uzo lhanponnaruch thaun 
mhojea kallzant zolltalo ani bhogbhogtalo . Hanv sotra 
vorsanche pirayecho astanam , mhozo poilo lekh ' Avoi 
Bhaxechea Utranchem Mol ' Gulab masikacher uzvadda 
ailo tednam mhaka kitli mhonn khuxalkay bhogchi ? 
Hea lekha udexim hanvem Konknni sahityachea 
somdirant poilem pavl ghalem . 

Ho mhozo vavr sufoll zaunk , mhoji dhaktti bhoinn , 
Rosebud hicho mhaka kherit sangat mell’lo . Tinnem 
he kadomborichea hat - borpa khatir ekttaim keloli barik 
sarik mahiti , hem pustok purem zaunk mol - mhotvacheo 
ani gorjecheo tharleo . Tea bhair , kallzache kholayek 
thaun mhojea ghorcheancho , ani mhojea jivitachea dor 
eka moddnnar mhaka mell’lolea mhojea ixttancho hanv 
upkari . Hea soglea borem magpiam udexim hanvem 
sonvsar eke veglie nodren pollelo , ani hakach lagon 
hem pustok mhojea vantteak ailolea girest 
onnbhovamni nettounk pavlom . 

Hem mhojem pustok uzvaddak haddunk mhaka 
Kombri Yevzonn - e khal mozot dilole Dalgado Konknni 
Akademicho ( DKA ) hanv kallzant thaun upkari . DKA - n 
mhojea sarkea novea tornnateacho vavr uzvadda 
haddunk mozot korun , mhoje bhitorli Konknni 
borovpachi umed jiti - jivi dovorunk ek madeom zali 
dekun , he sonvsthechi vakhann'nni korunk utram 
unnim poddtat . 

Bhaxeche nodrentlean , goroz thoim mhojem 
borovp Jose Salvador Fernandesan zagear ghalam , favo 
te bhaxen manddlam ani tea vorvim hi kadombori 
vachpiam khatir ruchik korpacho proyotn kela . 


Hanv kallzantlean kherit bhaxen Vincy - bab 
Quadrosak dhin'vaxi . To itlea somajik vavrant buddlolo 
astanam - i mhojea sahitya prokara khatir aplea 
gorjechea vellacho boroch tyag kela . Aplea sahitik 
onnbhovachea fatrar tannem mhoji borpavoll ghansun 
ti chokchokit korunk mozot kelea . Tea bhair , aplea 
omolik ani kherit utramni he mhoje kadombori khatir 
Prostavona boroyli . Tacho ho soglo adar sodanch mhojea 
kallzant upkaracho divo zaun zollot ravtolo . 


Sir Tomazinho Cardozo hanche - i hanv upkar 
attoytam . Hi kadombori uzvadda yevnk tannim mhaka 
chanttie - pavlak margdorxon kelem . Mhoje he 
kadomborichem hat - borop gheun hanv poilech pavtt 
tanchea fuddeant gelom , tednam tannim dilolo tenko 
mhaka kherit ani khori ghottay zali . 

Hanv pordesant astanam legit , unch ul'lekh kelolea 
teg - ui manestamni hi mhoji kadombori vevosthit ritin 
uzvadda yevchi mhonn aplea buzancher bhar ghetlo , 
ani mhojem pustok uzvadda yevpachem sopon az sakar 
kelem . Konknni ani mhoje khatir kelole tanche tyag 
sodanch mhojea kallzant upkaranchem ghor korun 
astole . 


Mhoje he kadomborik agllo - vegllo rong yevcho 
mhonn , Willy - bab Goesan kadomborik sobta toslench 
kovor toyar kelem . Tea bhair , Lorry - bab D'Souzan 
mhojea pustoka khatir prokaxon logo toyar kelo . Tanche 
i upkar mhojea kallzant gantt marun dovorleat . 

Xevttim , hem mhojem pustok vachpiank - ui mhoje 
dhin'vas . Vachpiank - ui Konknnicho mog asa dekun , oxe 
toren pustokam boroun uzvaddaunk ani Konknni 
bhaxechim pallam - mullam mozbut korunk , mhojea 
sarkea tornnateank urba , ut'tejon ani ghottay mellta . 


Dev Borem Korum . 


Epifanio Valadares 


KALLZACHE KHOLAYEK THAUN 


Mon’xachem jivit chearuch disanchem thikann 
Hea chear disamni thoddeamni oslem kitem korun 

dovorlem 
Akkhea sonusaran tanchea vavrak bagoyli man 
Ani sasnnak omor kele tankam itihasant 

Te hem sogle korunk pavle 
Te vavurle mhonn kallzache kholayek thaun ... 

Mon’xan soddlear Dev soddinam . 


Hanu khobor kortam ti tuje ani mhoje sarke Devache 
rochnnechi . Sonusari jivitant mon’xak monis soddta , punn 
Devacho ghutt Devuch zannam . Dekun , zaka sonusar 
soddta tachem noxib rochnnar boroyta , ani oxem boroyta 
ki pillgiancheo pillgi sorun gelear - ui , dor eklo Tachem nanv 
aplea tonddar zhoroyta . 

en - de - Tona ' ho Gõy rajyantlo ek sobit ganv . 
P Ho ganv ek zunvo . Chear - ui vattamni udkan 
bhonvaddo ghalolo . Pois ravun doryachea udkant ufeta 
kai distalo . Thoinchim pachvi char zhaddanchim 
panam , ani doryachim lharam tachi sobitay odikuch 
vaddoytalim . 


Hea ganvant kristany ani hindu dhorun sumar 
chearxi teo sadde - chearxi famili ravtaleo , ani ek - don 
ghoram musolmananchim aslim . Xarant thaun hea 
ganvant vochunk feribott dhorchi poddtali . 


Konn - ui vattsurean ratchea att vorancher poltoddi 
thaun hea ganvcher nodor marlear , taka ho ganv 

samko xant distalo . Oxem distalem , ghov - bailam aplea 
gharamni bosun gozali marun mogan vell sartalim , 
zannteanchi modian zalea , tornnatim obheas kortat , 
zalear avoyo aplea supurleank khattir ghalunk anj 
boddveacheo kannio sangtalim . 


Punn poltoddi ravun odmas korta toso ho zunvo 
naslo . 


Hea ganvchea lokacho dis , ratchea attank suru 
zatalo mhonnum yeta . Ganvche dadle bar'ramni ani 
tanchi dek gheun tornnate - i aplo tallo sorean olo 
korunk fattim nasle . 


Hixeob kelear , sumar panch kilometranchea 
rostear unninch pondra bar'ram aslim . Him soglim 
bar'ram ratchea dha horancher bond zatalim , punn 
tanchea soreachi noxea ratchea bara , ek horar va 
kednam - i sokallim zaisor astali . Konn aple bailek 
martalo , zalear konn aple baile koddchean mar 
khatalo . Konn pozddim utram uloytalo , zalear konn 
dusrea disa uttun xetant poddlolo melltalo . 


Itlench nhoi . Ganvchea tinttear khub nattkam 
choltalim . Karddamni khellop , mottko lavop ani her 
jugar tor ratbhor chaluch aslem . Choddxe dadle 
zoddloli zodd oxich ogddaytale . Fuddli pillgi hech chalin 
vaddtali , ani purvozamni sthaplole vaitt gunn anik - ui 
nettan fuddem vhortali . Ho kheddo ganv xara pasun 
eksuro aslo dekun , hangasorlea lokak dusreanchi dek 
gheun sudarpachi ani aple chalint bodol haddpachi 
sondi mellonasli . 


Ganv doryache deger aslo dekun , hea ganvchea 
lokacho mukhel dhondo nustem marop aslo . Tea bhair , 

xetam ani her - ui pikam kaddtalo . Oxe toren torekvar 
lok veg - vegllo vavr korun aplo disvoddo soddoytalo . 


Ganvchea tinttear dor disa bazar bhortalo . 
Tinttear kaim khannavollichim dukanam ani 
veparache posre asle , punn tanchea poros dobradan 
soreachim bar'ram aslim . Tea bhair ek lhanso 
dovakhanno ( clinic ) ani hea dovakhanneant dor disa 
Dotor Rupesh Vernekar topasunk yetalo . 


Dotor Vernekar ekdom ’ famad monis , ani aplea 
vevsayant khub onnbhov aslolo . Khoinchea duensak 
koxe toren .pekovnni diunk zai hem tor bes - boro 
zannam aslo . Ani zanchim duensam tachea hata bhair 
astalim , tea piddevontank ilaza khatir to marantlea 
vhoddlea hospitalant dhaddtalo . 


Tea xivay , voir dongrar ek Igorz asli , ani te igorjent 
bhurgeank xikpachem iskol . Hi igorz ani iskol , purtugez 
tempar thaun Fransiskan padri choloytale . 


Gõychea choddxea dusrea ganvamni ghoddtalem , 
toxem he - ui ganvchea loka modem ghoddtalem . 
Mhonnche , disantlean xezariam modem zhogddim , 
zalear ratchea vellar ghov - bailam modem kizilam . 
Konn soreak lobdololo , zalear konn her vaitt visank 
bolli poddlolo . Thodde , haddli podd ani moddli podd 
oxe ritin faleanchem chintinastanam bin'das jiyetale , 
zalear thodde faleanchem chintun pott zomnik 
tenkoun nhidtale . Thodde folgank melole , zalear 
thodde duddu ekttaim kortale . 


Ani hanchea sogleam modem Kudov ... 

Sogle taka Kudov mhonntale . Heach ganvant to 
zolmolo , ani dusrea bhurgeam sangata bhonvtalo . 
Horxim tachem sarkem nany Kudov naslem . Kudov 
ek suknnem , jem doryache deger asta , ani doryantlem 
nustem dhorun aplem pott bhorta . Her suknneam ani 
Kudov suknnea modem ontor asa ti tache 
xempddiecher . Tachi xempddi fokot halot asta . Ani 
tache he halte xempddiek lagon , hem suknnem 
kednach eka zagear uronam . Kudovak - ui tich sonvoym 
asli . Atanch hanga aslear , rokddoch dusrea zagear 
distalo . Hem kitem ani tem kitem . Sonysarantli 
barikantli barik vost zannam zavpachi tachi itsa . 
Kitem - i korum naka mhonnlear , to tem kortaloch . 


Tachem khorem nany kitem tem ganvant 
konnakuch khobor nasli . Punn lhan toxe vhodd taka 
Kudov mhonntale . 


" Mhojea puta , tum amchea ganvchea padrichea 
iskolant xikun ek vhodd monis zalolo mhaka zai . ' 
Kudovache avoyn Kudovak sanglem . Tednam to sumar 
panch vorsanche pirayecho aslo . " Sanjer mhaka vell 
mellta tednam , hanv tuka thoddem kitem xikoytam . 
Okosmat iskolant gelear tuka tem kollchem nam . " 
Oxe toren tinnem Kudovak tachem nanv , tachea avoy 
bapaychem nanv , ani her kaim gozali ghora kodde 
xikoyleo . Ani tednach taka aplem sarkem nanv udov 
nhoi , punn ' Solomon Alvares ' mhonn gomun ailem . 

Mukhamollan samko gulgulit ani goro - goro paklo 
distalo . Punn to zhaddam - peddamni bhonvtalo dekun , 
tachea angar ekttovlolo chikol ho tacho dhovo rong 
lipoytalo . Tachea gorea ronga poros tache dolle 
pollevpa sarke asle . Ekdomuch attve . Suri pazlea 

uprant apli dar dakoyta toxi tachea dolleanchi nodor 
asli . Tachi nodor osli asli , to kosle - i vostucher nodor 
ghalit zalear to te vostuk aplea dolleamni khata kai 
distalo . Matheache kens khoinchean aile ani khoim 
vetat tem kainch kollonaslem . Samko sonn'nnancho 
kato . Ekech pavttin sangtolo zalear , taka udkan saf 
korun dhovim , chokchokit angvostram ghalit zalear , 
sorgar thaun anj - boddvo denvun aila oxem mhonnonk 
konnuch fattim sorchonaslo . 


Kudovachi avoy , to sumar sov vorsanche pirayecho 
astanam hea sonvsarak ontorli . Ekdom ' bori ostori asli . 
Lhan utranchi ani koxtti . Lokanchea gharamni kamak 
vetali , zalear kednam - i xetant vavraddi koxi vavurtali 
Oxi kosli - i chakri korun aplo ghorabo choloytali . Tika 
koslench duens naslem , punn ek dis gharant meloli 
mell’li . Lokak khatri asli , tika jivexim marlea . 
Solomonacho bapuy Juanv khub soro piyetalo . Sirvis 
doddachi korinaslo , ani aple potinnichi zodd to moddun 
kabar kortalo . Voilean tika khub martalo . Ani zait 
ghoddie , hea bebdean soreachea nadar aple potinnicho 
gomtto fugar kelo astolo . Punn oslea bebdeak 
kheastichem formonn diun koslo faido ? Odik korun , 
Juanvak pulisamni dhorun vhelear tachea sov 
vorsanche pirayechea putache hal zatole , hench 
niyallun ganvchea lokamni pulisek tinnem ap - khuxen 
aplo jiv sompoylo oxem sanglolem . 


Sorpak nollientlean kitlo - i pasar korun kaddlear 
to kosoch nitt , ubo sorpottun cholunk xokchonam . . 
Sorop to sorop , aple zatir porot yetoloch . Toso ho Juanv . 
Ganvchea lokamni tachea putachea churchureank 
lagon , taka potinniche kirmintlo salvar kelolo zait , 
punn hem tanchem karia konnakuch kosloch faido 

haddpa sarkem naslem . 


Kudovachi avoy sompli teach disamni ganvant ek 
novo padri vigar ailo . Tache avoycho inter hea padri 
vigarak Pen - de - Tona ganvant poilo aslo . Ticho inter 
korunk ganvchea lokamni suskrisanv kaddlolem . Punn 
mel'le kuddik lagu zavpi vostu soddun , tachea bapayn 
padri vigarak mis bhettovpache duddu porian farik 
korunk nasle . Te duddu tannem soreak moddlole . 


Padri vigar tachi poristhiti somzotalo , punn 
tachea sov vorsanche pirayechea putacho fuddar 
chintun mat taka husko zatalo . Sodanch aplea rozarant 
tache khatir kherit magnnem kortalo . 


Juany koslo - i vavr kortalo . Kam ' korun zoddlolea 
duddvamni thoddem jevonn haddtalo ani urlole soreak 
moddtalo . Kudovak pottak chukun kednam - i jevonn 
melltalem , nam zalear bhuk laglear to somtoch 
igorjent dhanvtalo . Padri vigarak tachi khub doya 
distali dekun , to aplea pottak unnem korun taka khann 
ditalo . Ani Kudov - ui goroz tea kamamni aplea kodde 
ghoddta te bhaxen padri vigarak adar ditalo . 


Punn Kudovacho igorjentlo sonvsar ek aslo , ani 
ganvant tacho sobhav urfatto aslo . Ganvant to mosto 
ani vadeu bhurgo . Angar pinzlole kopdde astale . 
Ganvchea soglea lokak sotaytalo . Konnachim toram 
fatravop , zalear anik konnache chiku kaddop . 
Kazucheo biyo chorun haddop , zalear perimvelim 
peram nanch korop . Bhurgeponn tem . Bori dek ani 
rit xikounk konnuch naslo , bebdea bapayche savllent 
to vaddtalo . Punn lok khoim somzotalo ? Apunn apnnak , 
ani padricho sermany somestank . Tache il'le - il'le 
guneanv gheun lok taka kenddtale . Apnna ani aplea 

bhurgeam pasun taka pois dovortale . Kochrea poros 
paxtt kortale . 


Bhurgeanchim avoy - bapuy gineananchim 
mon’xam aslim , torui tanche modlim konn Kudovak 
frostad ailo , ' nam zalear tum hea ganvchi pidda . Tum 
hea ganvant aslear amche bhurge kirmidor ani chor 
zatole ' oxem mhonntalim . Nennar bhurgo to . Tea 
utrancho orth porian taka somzonaslo . Dekun aikota 
titloch vell . Konnem - i thapott marlear fator kaddun 
xevttitalo . Utramni kitlem - i vaitt uloy . Tokli haloytalo . 
Konnem - i koslem - i kam ' sanglear kortalo . Thoddim 
zannam tache kodde kam ' korun ghetalim ani taka 
ek choklett diun fottoytalim . 


Tea ganvant yetolea dor eka padri vigarak 
igorjentlo vavr samballche samballun , anik ek kherit 
zababdari samballchi poddtali . Iskolachea 
prinsipalachi kodel . Firgojechem iskol firgojechea 
adaran choltalem dekun , hi - ui podvi takach samballchi 
poddtali . 


" Solomon iskolak vetolo ? ” Ek dis padri vigaran 
Kudovak vicharlem . To chintunk poddlo . 


" Buk bi haddunk poixe konn ditolo ? ” Kudovan 
padri vigarak vicharlem . 


" Tem tum kainch chintum naka . Faleam sokallim 
toyar zaun yo . Hanv tuka amchea iskolant bhorti 
kortam . " 


“ Xikpacho her khorch bagounk mhojean 
zaunchem nam fador . ” 


“ Tem hany polletam nhoi ? ” 

Koslich addkholl nastanam padri vigaran 
Kudovachi bhorti ganvchea iskolant keli . Tacho 
xikpacho soglo khorch padri vigaran apnnacher ghetlo . 
Ani Kudov - ui aplem xikop huxarkayen ani umedin 
korunk laglo . 


* * * 


Iskolache don buk xiklea uprant , Kudov apunn 
boroch huxar zala mhonn somzotalo . Aplea jivitant 
anik zaitem yevpachem asa mhonn to visorlolo . 


“ Solomon , tum atam att vorsanche pirayecho zala . 
Komunyanv kednam ghetolo ? " Padri vigaran taka 
vicharlem . Hea novea prosnan Kudov ghuspolo , punn 
tannem apnnakuch samballun ghetlo . 


" Tum dita tednam ghetam fador . ” Kudovan nixpap 


zap dili . 


" Dotorn'n bi xikunk naka ? ” 


“ Kitem - kitem xikpachem tem sang fador , hany 
rokddoch niktam . " 


" Hanv xikoytam tem xiktolo mu ? " 


" Hoi fador . ” 


“ Chol , mhoje borabor yo . ” Poilo komunyanv 
diunchea vicharan , ani konnakuch sulus lagunk 
dinastanam padri vigaran taka igorjent Povitr 
Sakramenta fuddeant vhelo . 


“ Hanga dimbi ghal ani dolle bond kor . ” Padri 

vigarachem mhonn'nnem tannem aikolem , ani dimbi 
ghalun dolle bond kele . Padri vigaran - ui aple dolle 
bond kele ani tache tokler hat dovorun magnnem 
korunk laglo 


“ Dhonia . Hea inosent anj boddveаcho fuddar tujea 
hatant ghaltam . Hi tuji kudd taka ghottay zaum . 
Tachea jivitant to khub feliz zaum , tunch taka rakh 
ani samball . " 


Magnnem korun padri vigaran zoxe aple dolle 
ugoddle , tednam tannem ek dhovo parvo yevn 
Kudovachea uzvea buzar boslolo pollelo . Padri vigarak 
hem ek ojap aslem . To sarkoch thottaklo . " Sert , Devan 
hea bhurgea khatir kitem tori attvench rochlam . ” Padri 
vigaran porot ek pavtt Devak noman kelem . 


Vorsachea vorsak ganvcho padri vigar ani 
firgojeche vangddi mellun , ganvchea bhurgeank Sports 
Day kortale . Hantum ganvchim khubxim bhurgim bhag 
ghetalim . Kudov lhan aslo tednachean ho ak kho dis 
firgojechea moidanar sartalo . Ak khem voros to hea 
disak axeun ravtalo . Bhurgim khellachea moidanar 
dhanvpache , saikol cholovpache , sakant vochun 
dhanvpache resint bhag ghetalim , uprant tankam 
inamam favtalim hem soglem polleunk taka khub 
umed yetali . Tea vellar , Sports - achi Somiti tednachea 
tednam suprise prizes jahir korun bhurgeank machier 
apoun inamam ditali tem taka khub avoddtalem . 


Zache kodde novo poiso asa , va konnache kens 

khub lamb asat , konnachem kalsanv futtlam , oxe 
torechea gozalink suprise prizes astalim . Eka vorsa , 
sports - achea disak suprise inama khatir ulo marlo 
' konnachea - i banianak burak asa zalear , tannem 
hangasor yevn inam ' vhorchem . ' Kudov sodanch 
burkanchem banien ghaltalo , punn tea vorsa sports 
achea disak tannem novem banien ghalolem dekun 
tem inam ' dusroch gheun gelo . Hem polleun Kudov 
bejar zalo , ani tea vorsa thaun vorsachea vorsa to 
sports - achea disak pinzlolem banien ghalun vetalo . 
Aplea pinzlolea banienak lagon apnnak machier apoun 
vhortole ani apnnak inam ' favo zatolem hi tache axea 
asli . Punn uprant toxem kednach ghoddunk nam . 


He - ui vorsa sports - acho dis lagim pavlolo . Padri 
vigarak Kudovachi kherit apurbay . To - ui dusrea 
bhurgeam bhaxen hansun - khellun vaddlolo taka zai 
aslem . 


“ Solomon faleam amche firgojent Sports Day . ” 
Padri vigaran Kudovak firgojent apoun sanglem . 


" Hoi fador , hanv zannam . Khub mouza yeta hea 
disa . " Kudovan portipall kelo . 


" Hanvem tujem nanv dhanvpache ani sak ghalun 
dhanvpache resi khatir ghalam . ” Padri vigarachim 
utram aikotanch Kudovachea tonddar barik hanso 
dislo . Ho tacho supurlo hanso polleun padri vigarak 
tachi odik doya disli . 


" Khorench fador ? ” Ojap zaun Kudovan vicharlem . 
Punn kaim khinnam bhitor tachea tonddavelo hanso 
nanch zalo . 

“ Soloman , kitem zalem ? Resint bhag ghevpachi 
tuka khuxi nam ? ” Padri vigaran tachi oddchonn 
somzun gheunk chintlem . 


“ Fador , mhaka khub khuxi asa . Punn mhoje 
kodde dusrea bhurgeam bhaxen vegim - vegim 
dhanvunk zainam . Magir hanv nimanno yetolom nhoi ? 
Hench chintun hany niraxi zalam . ” Kudovan zobab 
dilo . 


" Faleanchem chintun az niraxi zaum naka . 
Koslo - i vavr tum tujea kallzache kholayek thaun korxi 
zalear , tum sodanch zoitivont zatolo . " Padri vigaran 
hanstea mukhamollan taka bhorvanxeachim don 
utram sanglim . Him utram aikun Kudovan apli man 
haloyli . 


99 


" Tum kitem sangunk sodtai tem hanv somzolom . ' 


Tannem fokot aplea utrank man haloylea mhonn 
padri vigar zannam aslo . Apnnem sanglolea utrancho 
orth kitem to somzunk , Kudovachem ginean tache 
piraye promannem azun - ui lhan ani inosent aslem 
mhonn padri vigarak bes - bori somzonni asli . Fuddarak 
him utram taka ghottayechim zaunchim mhonn , padri 
vigaran aplea mezavelo Jezucho ek rejist hatant 
kaddlo . Tea rejistacher fattlean oxem boroylolem 
vachunk melltalem - Kallzache Kholayek Thaun . 


To rejist tannem Kudovachea hatant dilo ani 
tachea khandar hat dovorlo . 


“ Hanvem hacher boroylam , Kallzache Kholayek 
Thaun . Tujea jivitant tum koslea - i vavrachi survat 
korche adim hea utrancher nodor mar , ani uprantuch 

tujea vavrachi survat kor . Him utram tuka sonvsar 
jikhoytolim . ” Kudovan , to rejist artun - portun pollelo . 
Tea utrancho orth Kudovak titlo somzunk naslo , torui 
padri vigarachim tim utram tannem aplea kallzant 
korantlim . 


Dusrea disa , dhanvpache resint tannem 
kallzache kholayek thaun survat keli . Ani sogleank 
fattim ghalun poilo ailo . Ho tachea jivitantlo ek 
khoxecho dis aslo . Az poilech pavtt tannem aplea 
jivitant inam ' ani lokachi xabaski zoddli . Dekun ho 
padri vigaran dilolo Jezucho rejist sodanch aplea 
sangatak dovorunk tannem nichev kelo . 


Padri vigarachea adaran Kudov iskolak vetalo . 
Tea firgojechea iskolant xikpi khubxea lhan 
bhurgeancho zolmacho dis tanchim avoy - bapuy vhodda 
dobajean monoytalim tem to polletalo . Aplo - i zolmacho 
dis konnem - i tosoch monouncho mhonn taka sodanch 
anvddo aslo , punn tacho zolm ' dis kednam to 
konnakuch khobor nasli . 


Ek dis , ganvchea lokan aplea padri vigaracho zolm ’ 
dis monounk yevjilem . Tannim vhodda dobajean tacho 
zolmacho dis monoylo . Ganvcho zaito lok hea 
fungsanvak hajir aslo . Soglich umed ani khuxalkay 
posorli . Kudovan - ui her bhurgeam borabor padri 
vigarache khuxalkayent vantto ghetlo . Fungsanv kabar 
zalem , ani soglo lok ap - aplea ghara gele . Punn thodde 
bhurge nitollsann korunk fattim ravle . Tanche modem 
Kudov aslo . Sogli nitollsann zalea uprant , padri vigaran 

soglea bhurgeank apnnaxim apoyle . Apnnak zolm ' disa 
nimitan firgozkaramni dilolim dennim ugoddlim ani 
tantum tankam sobo sarkeo vostu asleo teo vanttleo . 
Choddxea lokamni khandak lavpachim begam ani 
showcase - int dovorpacheo vostu diloleo . Teo -ui tankam 
vanttun dileo . Kudov tacho chodd apurbayecho . Dekun 
ek boremxem beg padri vigaran Kudovachea hatant 
dilem . Kudov tem beg gheunk matxe fattim sorunk 
laglo . 


" Solomon kitem zalem ? Tuka avddunk nam hem 
beg ? ” Torui Kudov man pondak ghalun aslo . “ Borem 
tor , dusrem vinchun kadd , " padri vigaran taka dusrim 
begam dakoyt sanglem . 


“ Fador , hanv padri vigar zalear lok mhozo - i zolm ' 
dis monoytole ? " Okosmat Kudovan padri vigara 
mukhar ek veglloch vichar dovorlo . Tachea hea 
prosnan padri vigar ojap zaloch , punn padri vigaran 
tachea vicharacho sôd - ui laylo . Tachea monant ek 
kherit axea asa mhonn padri vigarak kollun ailem . 
' Soglea bhurgeancho zolm ' dis zata , punn mhozoch 
zolm ' dis konnuch kiteak korinam ? ' Hoch hetu tachea 
prosna fattlean aslo mhonn padri vigaran thav kaddlo . 


“ Solomon , tuzo zolmacho dis konnuch monoynam 
mhoan tum khonti asai nhoi ? ” Padri vigaran taka 
somzaunk chintlem . “ Solomon , tum padri za . Polle kitle 
khuxalkayen ani ghonnghonnan tuzo zolm ' dis 
monoytat to . Tum magir sogleanche avddicho zatolo . 
Zatolo nhoi ? ” 


" Hoi fador . ” 


* * * 

Dezembracho mhoino kainch nhoi korun sompot 
ailo , ani natalanchi toyari suru zali . 


Ponchvis Dezembr udelo . Soglea bhurgeank padri 
vigaran ekttaim kelim . 


“ Yeyat bhurgeamno , hanv tumkam ek kanni 
sangtam . ” Kanniechem nanv aikun bhurgim khuxal 
zalim , ani rokddinch padri vigara mukhar boslim . 


" Marie ani Juze vorvim amcho soddvonndar Jezu 
hea disa zolmak ailo . Nhoi polasimni va fog dobazo 
korun ghonnghonnan , punn gorvam modem 
gorvanchea gotteant or'ran . Sogleak sondex pattoylo 
anj - boddveamni , Devak argam dilim taka bhett korunk 
ailolea menddram rakhpiamni . Ontrollar porzoll 
dakoun eka noketran , Taka nomoskar korunk udentik 
thaun apoun haddle vidvan . Bhangar , dhump ani 
gondrosachim dennim haddlim tannim . Ani spoxtt 
kelem , Tunch mhonn Razancho Raza ani amcho 
sogleancho dhoni . " 


Padri vigaran bhurgeanche bhaxen sanglem . Hi 
Ihanxi kanni aikun soglim bhurgim ekdomuch umedin 
bhorlim . 


“ Dekun , az ami hea disa Jezucho zolm'dis mhonn 
ek cake katrum - ia . Asat nhoi tumi toyar ? ” Padri vigaran 
mukhar uloyt bhurgeank vicharlem . 


“ Hoi fador , " mhonnun soglea bhurgeamni ekach 
tallean zap dili . 


“ Zolmacho dis tuzo git kollta nhoi tumkam ? ” Padri 
vigaran vicharlem . 

" Thoddem - thoddem kollta fador . ” Dog - teg zann 
bhurgeamni sanglem . 


" Kollta toxem mhoje borabor mhonnat . ” 


Padri vigaran zolm ' disachem kantar gavun cake 
katorli . Soglim bhurgim choklettinchi vatt polleun 
aslim . Itlean Santa Claus ailo . Bhurgim hansun - khellun 
nachunk laglim . Santa Claus - an sogleank chokletti ani 
dennim vanttlea uprant , Santa Claus machier gelo . 


“ Supurlea bhurgeamno , hanv poixilea desant 
thaun ailam . Fokot tumche khatir ailam . Punn az 
Jezuchea zolm ' disa amche modem anik eka 
bhurgeacho zolm ' dis . Hea disa zolma yevnk to bhurgo 
noxibvont . ” Santa Claus uloyta - uloyta thamblo . Konn 
to noxibvont bhurgo mhonn bhurgim ekamekak 
polleunk laglim . 


“ To Solomon . ” Santa Claus - an ekdom ' sanglem . 


Santa Claus - an aplem nanv ucharlam mhonn 
Kudovachea lokxantuch yevnk nam . Aplea fattlean 
thaun konn bhurgo uttun yeta zalear to polleunk laglo . 
Punn konnuch fuddem sorunk nam . Tednam padri 
vigar tachea fuddeant ailo ani tachea hatak dhorun 
uloylo - " Solomon , az tuzo zolm ' dis ani ami to hanga 
monoytoleany . " 


Kudov samkoch nervoz zalo . Santa Claus - an ek 
lhanxi cake haddloli . Te kekicher Happy Birthday 
Solomon mhonn boroylolem aslem . Padri vigaran 
Solomonak mukhar haddun ubo kelo . Sogleamni 
ekttaim zaun zolm ' disachem git gaylem . Ani hea 
gitachea talar Santa Claus - an haddloli kek katorli . Taka 

poilech pavtt apunn sorga rajyant soglea anj - boddveam 
borabor aslolea porim bhoglem . Ani anj - boddveamni , 
tachea fuddeant soglem dhadosponn ekttaim kelem . 
Tachea tonddar khellpi hanso tache kallzache kholayek 
thaun ailolo aslo . Zoxem kitem eka gorib mon’xak 
Arabanchi kottianchea bhangarachi bãy sampoddlolea 
bhaxen . Ho tachea jivitantlo sogleam poros 
khuxalkayecho dis aslo . Osle zolm ' dis to vorsachea 
vorsa monounk tachea noxibant boroy mhonn Padri 
vigar Deva kodde magtalo . 


Amchean Deva fuddeant amchim magnnim 
dovorunk zatat , punn tim kednam ani koxe toren purim 
korop hem Devacheach hatant asa . 


Solomonachea jivitant katorloli hi poili ani 
nim'nni kek . 


Kudov atam satvea vorgant xiktalo . Punn iskolant 
obheas korunk , toxench khellant ani her mosteponnam 
korunk - ui poilo aslo . Ambe kaddop , narl paddop , 
chinchcheo fatravop him tachim mosteponnam . Oslea 
bhurgeanche ixtt - ui chodd astat . Tache ixtt fokot 
tache boraborchech nhoi , punn tache poros pirayen 
vhoddle asloleancho - i tache ixttanche vollerint aspav 
aslo - attvi , novi ani dhavea vorgant xikpi bhurgeancho . 


Attvecho vorg . Itihasacho vixoy . Ramesh mastor 
ho vixoy xikoytalo . Taka Gõychea itihasachi chodduch 
vhoddvik . Mhan monis je Gõychi osmitay ( identity ) 
rakhunk vavurleat toslea mon’xanchea jivita vixim 

taka khubuch zannvay asli . 


Hea iskolantlea soglea vorgamni dog mhan 
vyoktinche ( personalities ) fottu laylole asle . Ek Mahatma 
Gandhicho , ani dusro Dr. Jack de Sequeiracho . 
Rameshacho nomuno Dr. Jack de Sequeira aslo , ani 
az he vyokti vixim xikovpacho vell aslo . Dekun to samko 
vhodde urben bhurgeank ho patt xikoytalo . 


Kudov satvea vorgant xikpi . Punn az xikoypi yevnk 
nam mhonn tea vellar tankam meklleponn aslem . 
Dekun to vorga bhair yevn iskolachea kurredorant 
bhonvtalo . Kur'redorantlean cholun - cholun to attvea 
vorgachea fuddlean pavlo . Tea vorgant tacho ixtt ani 
boro krikett khellgoddi Ronald aslo . Ramesh mastoran 
itihasachem lisanv xikounk nigtench suru kelolem . 


Itlean , bhair ravun Kudovan Ronaldak krikett 
khellunk apovpachi khunnam keli . 


Hem tachem nattok justuch Ramesh mastorache 
nodrent bhorlem . Ramesh mastor vorgachea bhair ailo , 
ani khunnam korit aslolea Kudovak sampddaylo . 


“ Tuka krikett khellunk zai . Am ? ” 


“ Nam sir . ” Kudov apli man haloyt , sampoddlolea 
chora bhaxen kumsar zalo . 


" Toxem zalear , mhoje klasint yevn bos , ani hany 
xikoytam tem aik . " Ramesh mastoran taka sanglem . 


“ Ai saiba . Khoim mhonn sampoddlom ? Kai boro 
bekar aslom . ' Kudov aplech bhitor uloytalo . 


Ramesh mastoran taka aplea vorgant vhelo ani 
poilea bankar bosoylo . 

Ramesh mastor aple avddicho patt mhonn , to patt 
ek - ek bhurgean bore bhaxen somzuncho , atmsat 
korcho oxi tachi opekxa asli . Dr. Jack de Sequieran 
Gõyam khatir utpon’n keloli kranti , aplea jivachi porva 
korinastana kallzant thaun tannem kelolo vavr , ani 
hea tachea fuddariponnak gõykaramni dilolo tenko , 
sogle tache tyag to tea xikpianche motint rigounk 
vavurtalo . 


" Ek monis fuddem sorlo . Tache motint fokot 
itlench aslem - hem mhojem Gõy ani tem rakhunk 
mhoji goroz . Dekun to vavurlo . Kallzantli bhavna aplem 
hatiyar kelem . Tea vellar hea mhan fuddariachea 
tonddantlean bhair sorlolim utram porjechea kanar 
sadtalim , tednam Gõychea fuddara pasot lok kedem 
i vhoddlem bolidan diunk toyar zatale . Ek raj zalear 
Göykarank je hok'k astole te hea mon’xa vorvim zaite 
Göykar niyallunk pavle , ani hakach lagun az Göy ek 
svotachem raj zaunk pavlem . ” 


Jvalamukhi ( volcano ) zoso zomnintlean uzo 
usllayta toxim tachea tonddantlean utram bhair 
sortalim . Him utram dor xikpiachea kallzant krantichi 
bhavnam utpon'n kortali . Patt xikoylea uprant to soglea 
bhurgeank prosn kortalo . 


“ Opinion Poll korun Göykarancho hok'k Göykarank 
samballunk divpi amcho fuddari konn ? ” 


Ho prosn Ramesh mastoran oxe ritin bhor diun 
vicharlo , konn - ui xikpiak zap kainch khobor nam 
zalear - ui tannem aplo hat voir ubarunkuch zai aslo . 


Kudovak soddun soglea xikpiamni aplo hat voir 
kaddlo . Kudov apleach sonvsarant gul’l zalolo . Vonttir 

laylolea Dr. Jack de Sequeirachea fottvak to dolle 
lavunuch aslo . Tea fottvantlean to tachem asnnem 
bhogtalo . Oxem distalem , ho patt taka Ramesh 
mastoran nhoi , punn svota Dr. Jack de Sequeiran 
aplea khas utramni aplo onnbhov sanglo oso taka bhas 
zatalo . Kranticho dhog Dr. Jack de Sequeira denvoyta , 
ani Kudov to mandun gheun aple kuddint ximpddayta 
to dekavo thoimsor polleunk melltalo . 


Ramesh mastor khoincheach xikpia koddchean 
oslea sobhavachi opekxa korinaslo . Punn Kudovacho 
to dekavo polleun to ekdom'anondit zalolo . Az Kudovan 
eka vhodd fuddariak aplo nomuno mhonn mandun 
ghetlolo . Ani eka guru vorvim zor ek xis mhan zaunk 
pavlo zalear , eka guruk hache poros anik dusrem 
dhadosponn nam . Hem niyallun , ek dis ho bhurgo 
aplem jivit folladik kortolo mhonn taka thavem zalem . 


chinta ? » 


" Solomon , kitem zalem ? Kitem 
Rameshan vicharlem . 


“ Sir , mhaka ek vhodd monis zaunk zai . Mhaka - i 
ek boro fuddari zaun sasnnak omor urunk zai , ” 
Kudovan ek voznadik zap dili . 


“ Ek vhodd fuddari zaunk khub tyag korche 
poddtat . Titlem sompem nhoi tem . ” Ramesh mastoran 
sanglem . 


“ Kallache gorje promannem hanv novi kranti 
utpon'n kortolom . Mhojea ganva khatir , mhojea raxttra 
khatir ani mhojea desa pasot hanv vavurtolom . Mhojea 
jivachem hanv yogdan ditolom ani sasnnak omor 
zaunk vavurtolom . ” Kudovan titleach atm - visvasan 
Ramesh mastorak sanglem . Ramesh mastora khatir 

him obhimanachea fulam sarkim utram aslim . vel 


" Tujea vavrant tum sodanch porzollit zaum . ” Ek 
guru koso tannem Kudovak aplo axirvad dilo . 


Itlean bel vazli , ani soglim bhurgim dhanvun bhair 
gelim . 


Ramesh mastor tea disa xikovpianchea kuddant 
bosun apleach jivitacher niyall kortalo . Khub tras 
gheun xikop korun to az xikovpi mhunn vavurtalo . 
Tachea jivitantle goribkayek lagun khub zannamni 
taka okman kelolo . Tache ddigri promannem , az taka 
khoinchea - i , dusrea desant borea duddvanchi nokri 
mellum yetali . Taka khub paytti hi sondi mell’loli . Torui 
to aplea raxttrachea fuddara khatir Goyantuch ravlo . 
Tannem ganvchea lokachea okmanachea fatranchem 
chintun va duddvanchi axea ballgun aplea monant 
kednach apsvarthiponnachim kupam ubounk nant . 


Hi tachich nhoi , punn zonn eka promannik 
mon'xachi kotha mhonn to zannam aslo . Zonn eka 
mon’xan aplea jivitant koxtt ani okman soschech 
poddtat . Punn zo konn hem soglem aplea kallzant 
dovorinastanam , aplea loka khatir vavurta to khorench 
mhan . 


Ani osloch kranticho uzo tednam Kudova bhitor 
utpon’n zalolo to polleun , az taka obhiman bhogtalo . 
To apnnakuch mhonntalo ‘ ek dis ho bhurgo aplea 
desa ani aplea lokam khatir khub kitem kortolo . ' 

Kudovachem iskolantlem ani ganvantlem jivit 
ekach nanneacheo don bazu koxeo choltaleo . Punn 
tea nannear pintarlolem chitr nopoit zata tednam don 
ui bazunk kosloch orth uronam . To poiso khotto zata . 
Osloch vell tachea - i jivitant ailolo . 


Sumar panch va sov vorsamni dor firgojecho padri 
vigar bodolta . Tanche vhoddil tankam dhaddta te 
suvater tannim vechem poddta . Hea ganvchea padri 
vigarak - ui hi firgoz soddchi poddli . Oxea vellar , Kudov 
padri vigarak veng marun thambonastanam roddtalo . 
Itlim vorsam padri vigar tachi ghottayechi savlli koso 
tachea sangatak aslo . Tachea borabor ravun randunk 
ani her sogleo chalteo vostu korunk to xiklolo . 


" Solomon , hea sonvsarant khub kallok asa . Ani 
to kallok fokot uzvadd sompounk xokta . Jivitant uzvadda 
sarko porzollit za . Hea sonvsarak tuji goroz asa , " padri 
vigaran taka axirvad dilo . 


Padri vigaran tacho sangat soddlea uprant , 
soimban tacher anik ek kallem kup oddlem . Tacho 
bapuy Juanv , ek dis sokallim uttun gharantlean bhair 
sorun gelolo to porot yevnkuch nam . Kudovan taka 
zaito sodlo , punn kainch khobor nasli . Eka ganvkaran 
taka nim’nno , feribott dhokeak lagta te tarir ratchea 
ikrank pollelolo . Piyeun samko taitt aslo , ani pãy 
dhortorek tenkonaslo khoim . Sogleanchea odmasa 
promannem , to doryant poddun somplo , ani udkachea 
nettar tachi kudd lotton geli astoli . 


Kudovacher ailolem hem odruxtt tachea nazuk 
kallzant sanvronam titlem aslem . 

titlem a slem . Dukachea 
khotkhotean to hulpotalo . Tache vixim ghoddlolo krur 

oneay polleun , sogott taka churchurtale , punn adar 
diunk konnuch fuddem soronaslo . 


Kudovan iskolak vochpachem soddlem . Don 
vellanchea jevnnam khatir , hachem ani tachem 
koslem - i kam ' korunk laglo . 


Pen - de - Tona ' ganvchea dovakhanneant sodanch 
Dr. Vernekar topasunk yetalo . Hea ganvant ho 
dovakhanno duentink ekuch asro aslo , nam zalear 
vhoddlem hospital xarant aslem . 


Dr. Vernekarak dotorponnacho itlo onnbhov aslo , 
vhoddle - vhoddle dotor tachi bud ghetale . Itlench nhoi , 
nove dotor aplem xikop purem zalea uprant 
dotorponnacho onnbhov gheunk tachea hata khal kam 
korunk axetale . 


Aplo dovakhanno to ekloch choloytalo , punn 
kednam - i , nigtench dotorponnachem xikop sompoun 
ailole nove dotor tache sorxim thoddea tempak trainee 
koxe vavrunk yetale . 


Vhoddantlem vhodd duens , uprant tem 
kankrachem ( cancer ) , Tuberclosis - achem ( TB ) va dusrem 
khoinchem - i duens borem korunk Devan taka eke 
kherit torechi kola diloli . Punn to ganvant topasta 
mhonn ganvchea lokak sodcho - porcho zalolo . Zaite 
ganvantle dedd - xanne mhonntale , Dr. Vernekar fokot 
xemboreamni nottam gheta , ani ek gulli diun fottoyta . 


Dotorachea dovakhannea fuddlean ek vhodd 

angonn aslem , ani angnnant khub koir ekttovtalo . 
Ganvchea lokak apleachem soddun dusreachem voir 
kaddpachi odik sonvoym . Ek dis Sivram , ' Pen - de - Tona ' 
ganvcho ek ganvkar apnnak thonddi zalea mhonn 
dotoraxim ailo . 


“ Dotor - bab , tujea dovakhannea fuddlean khub 
koir asa , ” voiz topastanam tannem mhonnlem . To 
apnnak falam marta mhonn dotorak koll'lem . Ganvchea 
lokachem tondd kitem tem to zannam aslo . Adlem 
pondlem , konnachem kitem mellta tem dhuvop , uprant 
to dotor va padri vigar zaum , punn apunn svota kednach 
adar divchenant . 


“ Are Sivram , az - kal kamak konn mellta ? Poy , 
ganvant konn - ui bhurgo bekar aslear ... " Dotoran taka 
tachea utracho prosn urfattoch koso vicharlo . 


" Borem dotor - bab . Poytam hany . Punn pag ? ” 


“ Jevonn diun mhoineak sumar panchxim rupia 
dium yeta , punn tannem mhojea dovakhanneant 
ravcho poddtolo . " 


Dotor zannanch aslo , Sivram kam ’ korcho nam . 
Sogli khobor vichartolo ani borem mhonnon vetolo . 
Dekun tannem taka mud'dom toxem sanglolem . 


" Hea tempar panchxim rupiank konn ravta , ani 
tem - ui bi chovis horam ? " Sivram aplech bhitor 
gunngunnlo . Dotor apnnacho valor korun uloyta 
mhonn Sivramak somzolem . To ogich hansunk zai 
mhonn hanslo . 


“ Borem dotor - bab , konn - ui aslear tuka sangtam . " 
Tannem dotorak sanglem ani bhair sorun gelo . 

Dusreachem dhuvpi , punn apnnacher illo porian 
chikol poddunk divpi nhoi , oxea sobhavacho Sivram 
aslo . Ganvant sodanch apnnak vhodd man ani respeit 
asa oxem to somzotalo . Punn tacho sobhav koslo to 
ak'khea ganvcho lok zannam aslo . 


Sivramache toklent hench yetalem . ' Sivraman 
apnnak kamak bhurgo dita mhonn sanglem ani xevttim 
diunkuch nam ' oxi gozal dotoran konnachea - i kanant 
fukli zalear , aplea respeitak kedem vhoddlem 
khalteponn hench to chintalo . Dekun , apnna lagim 
zata te bhaxen dotorak kama khatir konn - ui bhurgo 
mellta zalear tannem sodpacho proyotn kortalo . Aplea 
soglea ixttank tannem dotorachi hi goroz sangli . 


" Are gel'lea mhoineant to Juanv mela nhoi , tacho 
put Kudov asa . Iskol bi soddlam tannem . Atam pott 
bhorunk konnachi - i kosli - i sirvis korta , ” Sivramachea 
eka ixttan taka Kudovachi gozal sangli . Sivram khuxal 
zalo , ani somtoch Kudov khoim asa to sodun kaddlo . 


“ Kudov , tuka hanvem ek bori sirvis haddlea . 
Jevonn , ravunk ani voilean pagar melltolo . Dotorachea 
dovakhanneant ek bhurgo zai . Fokot tacho dovakhanno 
ani angonn saf dovorunk . Asa tum toyar ? ” Sivram 
Kudovak vicharlem . 


Sivram zannam aslo , pagara poros Kudovak vellar 
jevonn ani ravunk asro zai aslo . Dekun , tannem 
jevnnachi ani ravpachi khobor poili sangli . Ti - ui bi 
nettan . 


Kudovan - ui jevnnak lagon zaite tras onnbhovlole . 
Taka Sivraman jevnna bhair ravunk ani pagar - ui 
melltolo mhonn sanglem , tednam tache khuxalkayek 

xim ' - mer uronk nam . Sivramak hoikar di - it tannem 
dotorak mellunk dovakhanneache vatten ekuch dhany 
marli . 


Dotor eka duentik topastalo . Kudov somtoch 
dovakhanneant bhitor sorlo . 


“ Dotor - bab , mhaka Sivraman sanglam tum mhaka 
kamak dovortolo , ani voilean jevonn , ravunk ani pagar 
ditolo , " Kudovan soroll sanglem . 


Dotor eka mon’xacho ilaz kortalo , ani Kudovan 
khoincheanuch tachea fuddeant ubo zaun aplem ulovp 
suru kelem . Dotorachem firlem . Aplea dolle motte 
korun to ragan Kudovak polleunk laglo . 


" Are tuka rit asa ? Hanv hanga duent mon’xak 
topastam , ani tum somtoch klinikant bhitor yeta ? Tuje 
osle monis mhaka nakat . Chol hangasorlo . " Dotoran 
taka tiddkenuch sanglem . 


Dotorachim utram aikun Kudov dovakhannea 
bhair ailo . Thoinch bhailea angnnant bosun ravlo . 
Dotor mekllo zaum porian ravlo . Dotoran aplea 
zonelantlean angnnant boslolea dhakttulea anj 
boddveacher nodor marli . 


Hey tum ... hanga yo , " Dotoran taka bhitoruch 
ravun apoylo . Kudov dhanvun gelo . 


“ Dotor - bab , hanv koslem - i kam ' korunk toyar 
asam , ani tuka mhojea sarko kam ' korpi hea ganvant 
anik konnuch mellchonam . ” Kudovan khaltikayen 
aplem vhoddponn dakoylem . 


Him utram aikun dotor hansunk laglo . Kiteak , 

sirvidorachi nokri korunk dotorak konn - ui monis 
choltalo . Ani hea lhan bhurgean , hi sadi nokri korunk 
aplo itlo atm - visvas dakoylolo . Dotoran vell 
korinastanam taka apnna fuddeant dovorunk yevjilem . 


“ Aik , sodam sokallim fuddem angonn saf 
korchem poddtolem . Soglem klinik kopddo marun saf 
dovorunk zai . Vazantlim zhaddam udkan ximpop , ani 
her barik - sarik urlolim kamam zoxem porim chav 
haddop , sodam khobram - potr haddop tunvem korchim 
poddtolim . ” 


Dotoran taka sogle kaide ani tacho vavr kitem to 
somzaylo . 


" Soglem korunk kobul asam dotor . " Dotor sangtalo 
titlem - i korunk Kudovan mandun ghetlem . 


“ Disachem jevonn mhaka fuddlea hotelar thaun 
yeta . Tantum il'lem odik xit ghalunk khannavollichea 
patranvak sangtam , ani hich amchea don’parchea 
jevnnachi vevostha . Punn ratchem jevonn mat tuka 
randchem poddtolem , " dotoran taka ek vegllich gozal 
sangli . 


" Borem dotor - bab , " dotorachim utram aikolea 
uprant Kudovan apli tokli khala ghali . 


" Jevonn randunk zannam tum ? " Dotoran taka 
vicharlem . 


“ Hoi dotor - bab , " Kudovan taka zap dili . 


" Ani jevnnacheo vostu tuje lagim asat ? ” 


" Nam dotor - bab . " 

" Magir tum koso randtolo ani kitem kortlolo ? ” 


“ Tem hanv polleun ghetam . Tum te pasot fikir 
korum naka , ” Kudovan hanstea tonddan taka zobab 
dilo . Punn tachem mon boroch fuddlo vichar kortalem . 
Dotoran fokot apnnak nokrek dovorunk zai mhonn to 
tachea utrank hoi mhonntalo . Tannem ratchea vellar 
upaxim nhidpacho nirnnoy ghetlo . Dotoran tachem 
mukhamoll vachlem . 


“ Hi ti fuddlean khannavol1 asa nhoi , tacho 
patranv Fernandes mhozo amig . Taka sangtam , tum 
ratcho te khannavollint aidonam dhuvpachi sirvis 
kortolo , ani te bodlek to tuka jevonn ditolo . ” Dotoran 
Kudovachem bhurgem mon somzun ghetlem ani taka 
ek bud dili . Dotoran aple babtint dakoylolo husko 
polleun tachea tonddar ek attvech torecho hanso 
udelo . Apnnak bhogloli khuxalkay ani dhadosponn 
porgott korunk , to aplea angache sogle sande umedin 
haloytalo . Jivitachea rostear az poilech pavtt taka oxem 
dislem , soglea vattamni konnem tori tacher 
khuxalkayecho pavs otoyla . Punn he fokot pavsache 
thembe mhonn taka khoim khobor asli ? Devan tachem 
noxib oxem korantlolem , somdirantlea udka itlem 
vhoddponn tache unttient yevpachem aslem . 


Kudov sodanch mon lavun aplem kam ' kortalo . 
Disacho soglo dovakhanno ani sorbhonvtonncho vattar 
saf dovortalo , zalear ratcho Fernandesache 
khannavollint vochun thoimsor safay kortalo . Ani 
tachea tea vavrachi mozuri koxi to thoimsoruch jevonn 

jevpacho nitikrom ' suru aslo . Aplea kamant tannem 
dakoyloli huxarkay polleun dotor khub sontoslo . 


Ek dis , dovakhanneantlo kochro kaddtanam , tea 
kochreantli injesanvachi taka suy topli . Rogot 
vhanvunk laglem . Punn il'lem - il'lem korun vhanvpi tea 
rogtacher tachem matui lokx vochunk nam . To aplea 
kamacheach nadar aslo . Punn tem vhanvtem rogot 
dotorache nodrek poddlem . 


“ Kudov , tujem rogot vhanvta . Khoimsor kitem 
toplem tuka ? " Dotoran vicharlem . 


“ Dotor - bab , tea kochreant ek injesanv aslem . 
Kochro kaddtanam ti suy topli astoli . Punn mhaka 
dukonam . " Kainch zaunk naslolea porim tannem zap 
dili . 


Dotor sogloch uchamboll zalo . Taka aple 
topaspache khattir nhidoylo . Kuddicho titloch bhag 
zotnayen saf kelo ani vokhod laylem . 


“ Dotor - bab , hea il'leaxea ghayak lagun tum kiteak 
chinta ? Hanv khelltanam kitle pavtti poddtam ani 
mhaka kitlech ghave zatat . Magir doryache deger 
zatolea pekovnne zhaddachim panam vanttun tim 
mhojea ghayar ghaltam . Thoddea disamni ghavo 
rokddoch pekta . ” Kudovan aplem xanneponn sanglem . 


“ Tum poddun zokhmi zata tea rogta modem ani 
hea rogta modem khub ontor asa . Hi suy konnak 
toplea , mhonnche koslem duens aslolea mon’xak 
toplea ti konn zannam ? Amche kuddint Rogtachim 
Pexam astat . Taka ami inglez bhaxen Blood Cells 
mhonntanv . Amchea rogtantlim gorjechim Cell - am , 

mhonnlear Red Blood Cells , White Blood ani Platelets . 
Kosle - i vostuk zhorkottun amkam rogot yeta tednam , 
him Cell - am tancher astat . Him itlim barik Cell - am 
amchea sadea dolleamni disonant , punn microscope 
an vhodd korun polleunchim poddtat . Atam somoz , osle 
piddek sampoddlolea eka mon’xak rogtachem vaitt 
duens zalam , ani hanvem taka hi suy topli zalear he 
suye udexim tachea rogtant aslolim vaitt Cell - am tujea 
rogtant vetolim , ani tem duens tuka zatolem . ” Dotoran 
tache toklent vochonam toslem spoxttikoronn dilem . 


“ Ani magir kitem zatolem ? ” Kudovan vicharunk 
zai mhonn vicharlem . 


“ Tea mon’xak mornnachi pidda asa zalear tum 
ui mortolo . ” Dotoran sanglem . ' Mortolo ' mhonninam 
fuddem Kudovak tea eka vaitt Cell - am vorvim zavpachea 
duensachi gombhirtay somzoli . Tachea angant bhirant 
ubi zali . Tednam mat dotor sangta titlem - i to chit diun 
aikotalo . 


“ Dusre pavtt hea klinikantlo koslo - i kochro 
kaddtanam samballun kadd . Kednach tujea angak 
tenkunk dium naka . Ani chukon pasun tuje kuddik 
laglo zalear , mhaka gomoy . Polle , hanga monis yetat 
title - i kosle nam kosle piddek sampoddlole astat . Taka 
lagun hea klinikantlea kochrea vixim chotray dhorunk 
zai . ” Dotoran taka xidduk kelo . 


" Borem dotor . " Kudovan tokli haloyli . Fuddarak 
to kochro kaddtanam koso samballun bhair uddounk 
zai te vixim to odik chotur zalo . 


Vaddto bhurgo to . Ek sanglear dusrem motint 
yeta . Dotorachem ek sangnnem porot - porot tachea 


Kallzache Kholayek Thaun 


31 


monant yetalem - ' ek vost ji amchea dolleamni dixtti 
poddonam , ti amkam koxi vaitt korunk xokta ani itlem 
vaitt korta taka lagun monis morun veta ? ' Hea prosnan 
taka chintest kelolo . Dekun , ek dis to dotora fuddeant 
konn nam ti sondi gheun tachexim ulounk boslo . 


“ Dotor - bab , ji vost amkam dolleank disonam ti 
amkam koxi vaitt zaunk xokta ? " Tannem dotorak 
vicharlem . 


Dotoran aple bejeantlem xikop tache mukhar 
dovorlem . Sadea utramni Voizuki Vijnean ( medical 
science ) kitem tachi taka somzonni dili . 


" Amche kuddint aslolim veg - vegllim cell - am ap 
aplo vavr kortat , ani tea promannem amchi kudd 
samballtat . Red Blood Cells amche kuddint oxygen 
bhonvddavpachem kam ' kortat . White Blood Cell - am 
amche kuddik duensa pasun rakhtat , zalear Platelets 
koslo - i ghavo zalear to pekovpachem kam ' kortat . ” 
Dotoran taka oxem sanglem , ani microscope - a fuddeant 
vhelo . 


" Hanga bhitor polle , amchea rogtant asat tim Cell 
am hanga dixtti poddtat , " dotoran taka Cell - am 
dakoylim . 


Dotor taka hem soglem sangtanam itlench 
zannam aslo , Kudov hi kanni koxi aikotalo ani thoddea 
vellan visortolo . Punn dotorachem ek - ek utor tache 
motint rigtalem . Dotor sangta titlem - i aikopachi to 
umed dakoytalo . 


Konn - ui zannarak chit diun aikopi nennar mellta , 
tednam to anik - ui umedin soglem sangun soddta . 

Dotora ani Kudova modem oxench ghoddlem . Dor disa 
to dotor Kudovak kitem nam kitem novem sangtalo . 
Ani Kudov somzonam zalear - ui somzolole bhaxen apli 
tokli haloytalo . 


Oxem thoddo temp chol'lem . Dotor apnnak vell 
mellta toso Kudovak dotorponnachea xipka vixim 
ginean di - it aslo . Kudov apnnak atam ek dotoruch koso 
somzotalo . 


“ Mhojean dotor zaum yeta ? ” Ek dis Kudovan dotora 
lagim vicharlem . Tachim utram aikun dotor hanslo . 


" Tum atam sumar pondra vorsam pirayecho asa . 
Dotor zatolo zalear mullavem xikop zai poddta . " Dotoran 
taka sanglem . 


Kudova bhitor kitem zalem tem kainch khobor 
nam . Dolle tambdde ani ragachem sondd korun , " hanv 
inglix vachunk ani borounk zannam dotor . Seventh 
standard porian mhaka xikop asa . Mhaka dotor zaunk 
zai ! ” Aplech dhuntuntlean Kudovan mhonnlem . 


Him tachim temam vegllech torechim aslim . 
Tachea angant dotor zaunk zolltolo uzo , dotoran tachea 
mukhamollar pollelo . Dotor zannam aslo , hea lhan 
bhurgeachea temam fuddeant bhasabhas korun 
kosloch orth naslo . 


Tachea dovakhanneant Voizuki Vijnean ( medical 
science ) ani dotorponnachim pustokam eke almarint 
ghalun dovorlolim . Novea trainee dotorank xikunk him 
pustokam boreak poddtalim . “ Dotor zatolo zalear him 
soglim pustokam patt korunk zai . Tanche bhitor kitem 
asa tem toklent ghalunk zai , " dotoran te almarintlea 

pustokak bott dakoun mhonnlem . 


Him utram aikonam fuddem Kudovan aple 
kuddint ek atm - visvas utpon'n kelo . Ani tea 
pustokancher ek chalti nodor ghunvddayli . 


Dotoran hea vellar tachim temam xant korunk 
him utram mhonnlolim khorim , punn inosent bhurgo 
to . Lhanponnantuch thaun ghorchea poros bhailea 
jevnnan vaddlolo . Taka firgojecho padri vigar sangtalo , 
konn - ui tuka boro korta zalear to kitem sangta tem 
tujea boreak sangta . Him utram tache vaddte motint 
riglolim . Dekun , dotoran fokannamni mhonnlolim 
utram tannem aplea jivitachem sopon korunk tharav 
ghetlo . 


“ Tum ek dis vhoddlo dotor zatolo , " tachem 
fuglolem mukhamoll polleun dotoran taka 
moskoriamni mhonnlem . 


Zaite pavtti fokannamni mhonnlolim utram sot 
zatat . Zait ghoddie hakach lagon Dev him utram 
vhoddilanchea tonddantlean adim fuddench bhair 
ghalta . 


* * * 


Khannavollichea Fernandes patranvak ek khont 
asli . Tache khannavollint undir - mam ' khub gom’mot 
kortale . Bhaji - palo ani her vepar ibaddtale . 
Tandllanchea sakank ani her vostunk burak korun 
soddtale . Taka khub sotaytale . 


Tankam nattak korunk tannem zaiteo yevzonno 

ankleo . Poilem mazor poslem . Undir - mam ' dedd - xanne . 
Mazrak melltat ? Magir tankam morunk jevnnant vikh 
misllaun dovorlem . Jevonn mazran khalem ani mazor 
melem . Uprant tannem undrak dhorpachi rater ( trap ) 
manddli . Ek undir foslolo titloch . Tankam khoim jitle 
sotayta title te tuka anik tras kortat . Dekun , 
zannteamni tankam ' mama ' mhonn nany dovorlam . 
Rater manddloli toxich asli . Urlolea soglea 
samananchi durdoxea . 


Fernandes patranvak konnem tori bud dil’li , dhovo 
undir haddun pospachi . Dhovea undrak polleun sogle 
kalle undir pollun vetole . Kudovak hi tachi manddnni 
attvich disli . “ Undrank poisaunk dusre undir posop , 
kosli pisay hi ? ” Kudovan Fernandes patranvak 
vicharlem . Punn Fernandes patranvan taka portipall 
korunk nam . Ek nimanno upay koso tannem ek dhovo 
undir haddlo , ani ratcho aple khannavollint soddlo . 


Ani khorench ek ojap ghoddlem . Ho dhovo undir 
khannavollint posla tea disa thaun kallea undrancho 
avaz nam . Tacho vepar ibaddtale te ' mama ' apli 
xempddi kovllun khoim gele kainch khobor nasli . 
Chintop hem vegllench , punn konnem hi bud dilea 
tea monxak Fernandes patranvan aple khannavollint 
fukott jevonn dilem . Kiteak , tea mon’xache te budik 
lagon tacho hozarancho vepar vattovlo . Kudovak mat 
hem ek umannem aslem . 


* * * 


Dovakhanneachea soglea kuddancheo chavio 
dotoran Kudova kodde dovorloleo , kiteak sokallim uttun 

tannem soglim kuddam saf korunk zai aslim . 
Khannavollint ratchi nokri kelea uprant to 
dovakhanneant yetalo ani thoim pennem kortalo . 
Ratchi taka zobor nhid yenasli . Dekun , aplo vell sarunk 
to tim dotorachim pustokam vachtalo . Thoddem kitem 
somzotalem , ani khub kitem somzonaslem . Kitem 
vachta tem somzonam zalear dusrea disa dotora lagim 
vichartalo . Magir dotor taka aplea kodde zata te bhaxen 
sompea utramni sangtalo ani somzaytalo . 


Dotor - ui zannam aslo . Jitlo to vokhdam - duensam 
vixim mahiti ghetalo , titlo takach faido zatalo . 
Khoinchem vokhod khoim dovorunk zai , uprant tem 
frijint va koslea - i potiamni samballunk zai hem atam 
Kudov bes - borem zannam aslo . Dotorak to ek vhodd 
adar aslo . Korta - korta Kudov itlo huxar zalo , dotoran 
piddevontachem duens topastoch , dotor sangchea adim 
rokddoch apunn vokhod haddun fuddeant dovortalo . 
Dotor ho tacho yavr sodanch vakhanntalo . 


Nove trainee Dr. Vernekara fuddeant proxikxonn 
gheunk yetale tednam dotor tankam poile don prosn 
vichartolo - " Tujem sopon kitem ? Tujea jivitant tuzo 
hetu kitem ? ” Thodde mhonntale “ mhaka ek cancer 
specialist zaunk zai . ” Thodde sangtale , " mhaka AIDS 
duensache pekovnnecho ilaz sodun kaddunk zai . ” Oxe 
torechim ap - aplim sopnam khub zann tache mukhar 
manddtale . Ani Kudov hem soglem aplem kam ? 
kortanam aikotalo . Taka - i distalem , apnnak - ui oslench 
ek sopon aschem . 


Jitle - i nove dotor proxikxonn gheunk yetale , title 
i Kudovak ekdom ' bore kortale . Koslem - i tem kam ? 
zaum , dovakhanneantlem va dovakhannea bhailem , 

apli goroz puri korunk Kudovachi sogleank mozot zai 
asli . Klinika bhair , mhonnche khannavollint vochun 
chav ani her nosto haddop , kednam - i khobram - potr 
ani her gorjecheo vostu haddunk tachi goroz poddtali . 
Klinikantlo vavr mhollear tanchea xikpant tankam 
adar divop . Dotorank topasnni korcheo kosleo - i 
gorjecheo vostu zai , va kitem - i katorpachi vost zai 
zalear , to tankam rokddoch haddun ditalo , ani kam ' 
zalem mhonntoch teo vostu vevosthit ritin porot zagear 
vhorun dovortalo . Tanche modem to - ui ek dotoruch 
koso jiyetalo . 


Kednam - i nove dotor sarki topasnni korunk noko 
zalear tankam Kudov apunn xikoytalo . Rogot koxem 
topastat , tantuntlim Cell - am khoinchim , tem kitlea 
tok’keamni asunk goroz ani kitem asunk zai hem 
soglem Kudovache toklent aslem . Vhoddleo - vhoddleo 
vaitt pidda , zoxe porim AIDS , Cancer koxeo zatat , toslea 
piddestanchem rogot koxem asta hem soglem to xikun 
patt zalolo . Nove dotor yetale ani vetale . Punn 
Kudovachem kam ' tench . Dekun , dor novea dotorank 
to mozot kortalo . Ani goroz poddlear apunn tankam 
xikoytalo . Hem soglem tache motint rigun aslem . 
Tachea heach sobhavak lagon to sogleankuch 
manovtalo . 


To gineanan lhan aslo . Sonvsaracho onnbhov 
naslolo . Dotor sodam aplo vavr vakhannta dekun to 
ui apnnak ek dotor koso somzunk laglo . Ek dis dotor 
topasunk yevnk nam . Her - ui dotor nasle . Kaim duent 
mon'xam klinikant bosun sanz meren dotorachi vatt 
polletalim . Dotor yevnkuch nam . Dekun Kudovan 
duentink topaspacho nirnnoy ghetlo . Ekleak bhitor 
apoun vhelo . Taka topaslo , ani goroz tem vokhod diun 

dhaddlo . Oxe toren jitle - i zann piddevont thoim asle , 
tankam sogleank tannem topasun vokhdam dilim ani 
dhaddle . Punn duddu mat dusrea disa dotora kodde 
di mhonn sanglem . 


Dusrea disa dotor dovakhanneant ailo tednam 
Kudov obhimanan tache mukhar ubo ravlo . 


“ Dotor - bab , tum yetolo mhonn kal khub lok sanz 
porian hangach bosun asle . Tum yevchonam mhonn 
mhaka gomlem ani hanvem tankam topaslim . Vokhod 
ui dilem . Duddu mat az tuje kodde di mhonn sanglam . " 
Kudovan vhodde umedin dotorak sanglem . 


Him utram aikonam 

aikonam fuddem dotorache 
toklentlean ragacho uzo suttlo . Tea disamni Voizuki 
Khateantle Odhikari ( medical authority ) samke koddok 
nodor dovorun asle . Dotora kodde kitem - i vankddem 
ghoddlem zalear rokddench dotorachem nanv 
potracher yetalem . 


" Are sirvidora , tum kitem tuka dotor somzota ? 
Tea piddevontancher tunvem dilolea vokhdancho 
urfatto porinnam ' zalo zalear konn bhogtolo ? Itlench 
zannam za . Tum fokot mhozo kamdar . Kochro saf 
korunk tuka hanv pagar ditam , ani titlench kam ' kor . 
Chodd - ui xanno somzum naka . Vaximbor hangasorlo . " 
Dotoran tiddkin ani ragan Kudovak tapoun kaddlo . 


Him utram Kudovachea kallzak khilo marlolea 
bhaxen toplim . Tannem thoimsoruch roddunk suru 
kelem . Dotorak to khub mandtalo . Gorjechea vellar 
tannench taka jevonn ani ravunk asro dilolo . Oslim 
utram tachea tonddantlean aikop mhollear , jivo 
astanach tachi kat solun kaddpa sarki poristhiti asli . 

Tea disa apunn hea sonvsarant kochro mhonn 
taka thavem zalem . To sonvsarantlea mon'xacho thav 
kaddunk laglo . Ani apnna kodde ghoddlea ti khorench 
ek vhodd chuk mhonn tannem mandun ghetlem . 
Teach vellar tannem , fuddarak disantlean il'lem pott 
bhorunk jevonn mellta titlea purti chakri korpacho 
nirnnoy ghetlo . Tea dovakhanneant anik vavr korunk 
taka puttvonam zalem . Dotora fuddeant ubo ravunk 
tache kuddik koddkoddo sutt'talo . Dekun , tech ratik 
Kudov to dovakhanno ani aplo ganv soddun pollun gelo . 

2 


Kudos 


udov atam unnech vis vorsanche pirayecho 

Laslo . Sumar panch vorsam tannem tea dotora 
fuddeant nokri keloli . Thoinchean pollun to dusre 
kodden gelo tednam tachem kalliz khub roddlem . 
Tacho ganv soddun vochunk taka titlem sompem zaunk 
nam , punn dotorachim utram tachea kallzak bhalea 
vori romblim . To khoimsor - ui eksure suvater vochunk 
sodtalo , ani tache kuddint dhanvtolea rogtak 
dotorachim tim utram anik - ui fors ditalim . To khoimsor 
vetolo , kitem kortolo ani koso jiyetolo tachem taka 
kainch chintop naslem . Punn Devachi yevzonn Devuch 
zannam . Aple porjek vattaunk orixtt somdir porian 
doxim korun tannem vatt toyar keli , ani Kudov tachi 
supurli rochnna . 


To cholun - cholun Marcel ganvant pavlo . Julayacho 
mhoino . Ani ghosghoxeamni pavs ot’talo . Punn jea 
nettan to Pen - de - Tona thaun pollun ailolo , tea nettar 
taka hea pavsachea ghosghoxeachi ani tufanachi 
matui porva nasli . 


Marcel ganv mhollear ek kolakarancho ganv . 

Gonnesacho utsov te vhodda dobajean monoytat . Tea 
nimitan kortolea dekaveachi jitli tust korta titli unni . 
Oxem dista , khorench Gonnpoti Devan tankam ek 
kherit dennem dilam , ani tacho vapor korun 
hangasorlo lok tachi tust kortat . Adlea kallar ganvcho 
khub lok ekttovtalo ani ap - aplea vaddear ek kherit 
dekavo kortale . Punn az mon’xachem ginean vaddlam 
khorem , punn dha zann ekttaim ravun kitem - i korunk 
aiche tornnate khub fattim . 


Kam ' kelea xivay pott bhoronam hem Kudovak 
kollun chuklem . Tednam Marcelant pavtoch tannem 
kam ' sodunk suru kelem . Kam ' sodta - sodta to Shannoi 
nanvachea mon'xak mell’lo . Shannoi ek famad 
murtikar aslo . Gonnesacheo murtio toyar korun vikop 
hoch tachea ajea - ponjeancho dhondo . Taka ekloch put . 
Tacho ho dhondo tachea ekleach putan samballunk 
zai aslo . Horxim tachea putak koslech vaitt gunn 
nasle , punn mhonntat nhoi , ' ghor duki ani ganv sukhi ? ' 
Shannoichea ekleach putacho sobhav toch aslo . 
Vaddeavelo dha zannancho vavr korunk to ekdom 
fuddem , punn aplea svotachea bapayk adar korunk 
kednach mellonaslo . Dekun , Shannoian Kudovak 
kamak dovorpachem chintlem . Tea nimitan apnnak 
sangat - ui zatolo he axen tannem taka kam ' xikounk 
suru kelem . Kudova bhitor il’li - il'li khuxalkay nirmann 
zaunk lagli . 


Kudov aste - aste Shannoia sangatak vavr korunk 
laglo . Aichea kallar lokak novo bodol ( innovation ) 
avoddta . Hakach lagon Gonnesachea murtincho rong , 
tancho akar legit jitlo attvo ani boro dista , titleach 
unchlea molan bazarant tachi vikri zata . Punn hem 
soglem kortolo zalear , zaite pavtti murtik akar diunk 


Kallzache Kholayek Thaun 


41 


khub vell ogddauncho poddta . Tea bhair , samanancho 
ibadd . Osle proyog ( experiment ) kortanam eka 
murtikarak kosle tras zatat ti takach khobor asli . 


Shannoiacho put Sarvesh kompiutorant 
ekdomuch huxar . Gonnesache akar ani tache rong to 
poilo kompiutorar toyar kortalo . Dekun , hea vavrant 
tachea bapayk khub mozot zatali . Mhonnche , vepar 
ani vell . Don - ui vostu vattovtaleo . Haka lagon duddvam 
babtint dobradan faido . Punn Sarvesh aplea bapaychem 
kam ' mhollear ang kaddtalo . Ekdom'allxiponnam 
dakoytalo . Mhaigoddo dekun tache khub ladd zalole . 
Tannem porot - porot tosle akar korun diunk Shannoiak 
tache kodde vinoti korchi poddtali . 


Anik tin mhoineamni chovticho utsov aslo . Ani 
Shannoiachem giraik tor sodanchench . Tea bhair , 
atam famil - ui vaddloli . Bhav - bhav kuxin ghoram 
bandun ravtale , ani Gonnesacheo murtio kuxin 
puztale . Hakach lagon Shannoiachem giraik - ui 
vaddlolem . Punn tacho allxi put kamant taka tenko 
dinaslo . 


Kudov sodanche porim aplea vavrant ekdom'umed 
dakoytalo . Ani velean tornnem ginean . Jitlem polleta 
titlem rokddench bhitor vetalem . Hi tachi huxarkay 
polleun Shannoian aplea putak taka kompiutor 
xikounk sanglem . Apleavelo bhar unno zatolo hem 
chintun Sarvesh ekdom'khoxi zalo . Kudov - ui kompiutor 
xikunk fular ailo . Vhodde khoxen tannem taka 
kompiutoracho vapor xikoylo ani aplea bapaychea 
tonddantlo mekllo zalo . Kudov rokddoch , pondra disam 
bhitor kompiutor hatallpant kir zalo . Jem Sarveshak 
xikunk ek voros laglolem tem tannem pondra disam 
bhitor xikun dakoylem . 
Kallzache Kholayek Thaun 

Atam Shannoian Kudovacher zababdari ghali . 
Kudovan umedin ti zababdari mandun ghetli , ani bhor 
gheun kam ' korunk laglo . Gonnesache murticho attvo 
akar toyar korop , tachi suropay disunk rongan taka 
chokchokit korop ho atam tachea bottancho khell 
zalolo . Hem korunk taka oglli khuxalkay bhogtali . 


Chovot aili . Hea kallar nettoylolo ho ganv pollevpa 
sarko aslo . Ghora - ghoramni Gonnes Devak yevkar 
diunk keloli toyari polleun , Kudovak apunn khorench 
sopnantle eke kolponent asa koxem distalem . 


Chovticho kall kabar zalo . Soglem bore bhaxen 
chol'lem . Atam Shannoiak - ui kamacho - i vhoddlo - so 
bhar naslo . Punn tea kallar zalolo faido polleun , 
Shannoiak Kudovachi khub vhoddvik bhogtali . Dekun , 
tannem taka aplea ghorabeacho ek vangddi kelo . To 
taka aplea puta bhaxen vagoytalo . Ani Sarvesh - ui 
Kudovacho aplo khaxa bhav zalolea porim mog kortalo . 
Barikantli barik aplea jivitachi gozal tache kodde 
uloytalo . 


* * * 


Sarvesh kolejik vetalo . Kolejint taka Reena 
nanvachem ek cheddum khubuch avoddtalem . 
Sarvesh sodanch kolejintlean yetoch , Reenacheo 
sogleo gozali Kudovak sangtalo . Reena oxem dista ani 
toxem hansta . Reena az osle kopdde nheslolem ani 
tannem osle moche ghalole . Taka hem avoddta ani 
tem avddonam . Tachi ek - ek chal , tem khoim ravta 
ani ta cho bapuy kitem korta ... heo sogleo khobro to 
Kudovak sangtalo . 

Kudov tacheo heo khobro aikotalo , ani kednam 
kednam - i taka challoytalo 


“ Mhaka Reenak kednam melloyta ? ” 


" Melloytam ek dis . ” Itlench sangun Sarvesh tondd 
dhakttulem kortalo ani ogich bostalo . Toxem polleunk 
gelear , Reena taka davea dollean porian pollenaslem . 
Fokot hoch piso koso tachea fattlean bhonvtalo . 


" Hanvem Reenak propose kelear tem mhaka yes 
mhonntolem ? Hany boro distolom Reena fuddeant ? ” 
Sarvesh zaite pavtti Kudova kodde vichartalo . Hea 
vicharak Kudov kitem zap ditolo ? Kudovan tor Reenak 
kednach polleunk nam . Punn tem khub sundor , ekdom ' 
borem cheddum itlench to zannam aslo . Ani tem - ui 
zalear Sarveshachea tonddantlean . 


“ Tum bhiyela kiteak ? Tum ekdom ' boro dista . 
Reena tuka kednach nam mhonnchem nam . ” Kudov 
taka asvasonn ditalo . To tachem kalliz kednach 
dukounk sodinaslo . Dekun , jitle - i pavtti to Reena 
babtint vichartalo title - i pavtti soglem tachea mona 
sarkem zatolem mhonn taka khatri ditalo . 


Sarvesh gharant Kudova kodde ani kolejint 
Danisha lagim Reenacheo gozali uloytalo . Danish 
tacho ixtt aslo khoro , punn fokot aploch faido pollevpi 
aslo . Sarveshak to ruchin Reenacheo gozali sangtalo 
ani kapus koso varear choddoytalo . Sarvesh heo khobro 
aikunk Danisha fattlean kitlech duddu ogddaytalo . 
Dekun , Sarvesh mhollear taka duddu divpi ATM aslem . 


“ Reenak tor tuzo mog pottounk zai zalear , tunvem 
mottor - saikol soddun kolejik gaddi gheun yevcho 

poddtolo . ” Ek dis Danishan Sarveshak bud dili . 


“ Gaddi ghe mhonn hanvem babak sanglear , to 
mhaka kolejikuch vochpacho bond kortolo . ” Apli 
poristhiti polleun Sarveshan Danishak sanglem . 

" Gaddi nam zalear ek chokchokit ani uncha 
molacho mobail tori hatant asunk zai . Cheddvank tum 
style dakoyxi zalear tim tuka rokddinch farovtolim , 
Danishan sanglem . Sarvesha kodde mobail asloch . 
Ek astanam , baban dusro gheun diunk kottin aslem . 


" Ek astanam baba novo ani dusro gheun 
diunchonam , ” apli man khala ghalun Sarveshan 
mhonnlem . 


“ Toxem zalear tum ek kam ' kor . Tum ho mobail 
mhaka di , ani ghara vochun tuzo mobail chorun vhelo 
mhonn sang . Oxem sanglear tuka novo mobail gheunk 
konnachich addkholl aschinam . ” Danishan taka 
naddbud dili . To Danishache naddbudik bhullo . 


Sarvesh sadeponnan vaddlolo . Eka cheddvachea 
moga khatir tannem aplea ixttachem sangnnem 
manun ghetlem . Taka aplo mobail Danishak diunk 
zodd zaunk nam , punn ayi - babak mat fott marunk 
augodd aslem . Tannem tankam ghoddoyloleo kannio 
sangleo , ani mharog to novo mobail vikto gheunk 
sanglem . 


Sarvesh tea disa kolejichea kentinant gelo , ani 
aplo novo mobail sogleanche nodrek dista toso mezar 
dovorlo . Kentinant dusrea mezar Reena aplea ixttinni 
sangata boslolem aslem . Reenachi ek ixttinn hea 
novea mobailak bott dakounk lagli , ani tednam 

Reenachi nodor tea mobailar geli . 


" Hey Sarvesh , new mobile ? ” Reenan taka 
vicharlem . 


“ Yes Reena . New mobile . You can hold it . And if you 
want you can keep it also . ” Reenachim utram aikun piso 
zalolo Sarvesh kaichea kai uloyt Reenachea fuddeant 
gelo . Taka aplea mobailache duddu vosul zale disle . 
Sarveshan khorench aplea kallzant thaun taka 
mhonnlolem , punn Reenak to aplim fokannam korta 
dislem . Tache motintlea bhavnanchi taka matui 
somzonni nasli . Tannem to mobail aplea hatant ghetlo , 
ani tantuntleo sogleo adhunik sovloti polleleo ani to 
porot Sarvesha kodde dilo . Reenan tea mobailak hat 
laylo to Sarveshak eke kunvrin taka hat laylo oxem 
bhoglem . Tannem to mobail konnakuch hatant gheunk 
diunk nam . Punn Reena az aplea kodde hansun 
uloylam mhonn to khuxal aslo . He khuxen tannem 
aplea soglea ixttank partti dili . 


Hi gozal to Kudovak porot - porot sangtalo . Tachem 
hem dhalosponn unnem zaunchem nhoi mhoan , 
Kudov dor pavtti tachi hi gozal aikopacho anik nett 
dakoytalo . 


Sarveshan khoinchean tori Reenachi zolmachi 
tarik soddun kaddli . Tachea zolmache adle ratim 
ratchea barank fon korun taka porbim diunk , ani 
vangddach aplea kallzantlo ghutt taka sangunk 
tannem yevzonn ankli . Tachea zolmachea adlea disa , 
khoimsoruch vochonastanam , ratcho apunn fonar 
kitem uloytolo tem Kudovak fuddeant ubo dovorun to 
yesay marunk laglo . 

Modianir , ghoddialache don - ui kantte barancher 
yevn thamble . Sarveshan aplo mobail hatant ghetlo , 
ani Reenacho fon numbor laylo . 


“ Hello ? ” Dusre vatten thaun Reena uloytalem . 


" Reeeeena ... " Sarvesh uchamboll zalo . 


“ Konn uloyta ? ” 


> 


" Reeeeena ... hany Sarvesh ... ' 


" Konn Sarvesh ? ” 


" Hanv Sarvesh ... tujea vangdda xikta to ... ? ” 


" Am ... to Sarvesh . Atam ugddas zalo . Sang , kitem 
zalem ? Kiteak fon kelolo ? " 


" Reena , Happy Birthday ... " 


" Oh .. Thank you ... Borem tor ... Hanv fon 
dovortarn ... ” Ani Reenan fon bond kelo . 


Sarveshak dislem , ghoddie tea vellar tachea 
fuddeant tacho bapuy aslo , dekunuch taka fon bond 
korcho poddlo . Nam zalear , az to aplea kallzantlo ghutt 
Reenak sangtolo aslo . 


Dusrea disa kolejint - ui Reenachi tich sodanchi 
vagnnuk asli . Jitle - i pavtti tem aplea tonddar hanso 
haddtalem , title - i pavtti Sarveshachea monant tache 
vixinchi maya odik vaddtali . 


Thoddea disamni Sarveshacho zolm ' dis aslo . 
Tachea adlea disa , Sarveshan aplea kolejintlea ixtt 
ixttinnink kentinant aplea zolm ' disachi partti dita 
mhonn perganv ghalolo . 

Ratchim bara horam vazlolim , punn Sarvesh 
aplea kuddant zagoch aslo . Tache dolle mobailacher 
asle . Zait ghoddie , Reenacho fon va ek miss call yet 
mhonn to ravtalo . Bara zaun gelim ... ek vazlem ... don 
vazlim ... ani nekim sokallchim sat vazun gelim . Ak'khi 
rat to nhidunk naslo . Fokot mobailak polleunuch aslo . 
Sokallim tachea ayi - baban taka ghott veng marun 
zolm ' disachim porbim dilim , punn tachem tondd 
poddlolem aslem 


Bhasaylolea promannem tannem kolejint soglea 
ixtt - ixttinnink kentinant partti dili . Ixtt - ixttinni 
borinch khaun gelim , punn zache khatir ho 
somarombh ghoddoun haddlolo tench xevttim yevnk 
nam . Reena aple parttiek yevnk nam mhonn to khub 
sintir zalo , ani hi gozal tannem Kudovak sangli . Tache 
bhitor bhorloli bhirant polleun Kudov chintnanche 
valimni ghuspolo . Sarveshak distalem , aplea kallzachi 
gozal Reenak sangot zalear tem ' nam ' mhonntolem 
ani asa ti - ui ixttagot nam zatoli . Tache vixim to itlo 
fikir astalo , sodanch tachi vhoddvik sangtalo , punn az 
khoxechea disak tache bhitor bhirant asli . Kudovak 
tache churchure disle . To Reenachea mogak khub 
tollmolltalo , punn tem taka udkachea thembea itlo - i 
mog diunk , aple monache khoinchech khanchi 
konnxantlean raji naslem . 


Aplea mogachem chintun Sarvesh hal’lolo . Hi 
oddchonn taka disan - dis odikuch dukache kholayent 
ghaltali . Ho tacho ghutt fokot Kudov zannam aslo . 
Hacher kitem tori upay kaddunkuch zai mhonn 
Kudovan aple bhitor tharaylem ani aplea bhava sarkea 
ixttak adar korunk yevjilem . 

Ek dis boro jhanot nhesun Kudov kolejint gelo . 
Kolejint pavtanch eka xikpi tornnatea lagim tannem 
vicharlem , " he kolejint Reena mhonntat tem konn ? " 


" Hem tem jeans pant ani white blouse nhesun asa 
tem Reena . ” Poisuch thaun eka cheddvak bott dakoyt 
tea bhurgean taka sanglem . Tednam Kudovan 
Reenacher barik nodor ghali . Jitli Sarveshan tachi 
sobitay Kudovak sangloli titlench tem sundor aslem . 
Sarvesh taka sodam Reenacheo gozali sangtalo , zoxem 
kitem tem khorench tachi uni asli . Fattlem - fuddlem 
chintinastanam Kudov nitt Reenachea fuddeant gelo . 


“ Tum Reena ? ” Kudovan taka vicharlem . 


" Hoi . Kitem zalem ? ” Reenan vicharlem . 


“ Hanv Sarveshacho ixtt . Sarvesh tujea vangdda 
xikta polle to . ” Kudov . 


" Hoi ? Kitem zalem Sarveshak ? ” Reenacho anik 


ek prosn . 


" To tuzo khub mog korta , ani tuje kodde logn 
zaunk sodta , " Kudovan sanglem . 


Kudovan him utram chalte chalin sanglim 
khorim , punn him utram tachea tonddantlean bhair 
soronam fuddem , Reena bhonvtim aslolim tachim 
soglim ixtt - ixttinni ek goddibhor thoinch ghott koxim 
zalim . Ani mottean hansunk laglim . Tankam polleun 
Reenachea dolleantlean dhunvor bhair sorlo . 


“ Am . Hakach lagon oso kutro koso to mhajea 
fattlean bhonvta . Taka sang , tachea oslea kutreancher 
hany fator sud'dam marinam . Third class khoincho . ” 

Reenan teach ujeachea forsar Kudovak sanglem . 
Tachim him utram aikun , Kudov thoinch khillovlo . 
Tachea tonddantlean ' ek - ui utor bhair sorunk nam . 


Je toren Sarvesh Reenachi vakhann'nni kortalo , 
tantuntlo ek ttok'keacho porian uzvadd tachea tonddar 
naslo . Thoddo vell taka dislem , ghoddie Reena mhonn 
somzun apunn bolteakuch mellunk aila astolo . Apli 
man khala ghalun to nitt cholun ghara gelo . 


Thoddea vellan thoimsor Sarvesh pavlo . 


" Hi Reena . How are you ? ” Sarveshan taka 
sodanche porim zap keli . Itlean sogllim tachim ixtt 
ixttinni vhoddlean hansunk laglim . To thoim pavche 
poilim kitem - kat ghoddlem tachi Sarveshak matui 
khobor nasli . Punn Reenachea dolleamni tannem 
ragacho uzo pollelo . Reenak odikuch tiddok choddloli , 
kiteak Kudovan taka tachea sangatiam somor 
Sarveshachi gozal sangloli . Tem ragan haltalem tem 
pollelear , tem kitem - i korunk toyar aslem mhonn 
distalem . Reena samkem Sarveshaxim fuddeant 
ailem , ani tachea kanar ek zonnzonit thapott vazoylem . 
Sarveshachea dolleantlean dukham vhanvlim . Tachea 
kaim ixttamni taka thoimsorlo kuxin vhelo ani to thoim 
pavche adim ghoddloli khobor taka sangli . 


Sarveshak sonvsarache chalicho odmas aslo . 
Kudovan jem kitem kelem taka lagon to matui niraxi 
zaunk naslo . Aplem vaitt nhoi , punn borench chintun 
tannem hem soglem aplea khatir kelem mhonn to 
zannam aslo . To ragar aslo zalear , fokot apnnacher . 
Hea sonysarachea chalincher . Reena voile zatichem 
ani to sokoile zaticho . Hakach lagon Reenan az taka 
kochrea poros vaitt korun soddlo . 

Sarveshan aplem duk Kudovak sanglem . Ek - ek 
pavtti , “ mhaka hea sonvsarant ravunk naka , hanv jiv 
ditam ” oxem to niraxiponnan mhonntalo . Kudov taka 
khubuch somzaytalo . Punn tache motint fokot Reena 
ani tachem thapott vaztalem . To Reenacho itlo mog 
kortalo , Reenan apnnacher marlolea thapttachem taka 
matui vaitt disunk nam . Punn atam apunn Reenak 
ani aplea ixtt - ixttinnink koso fuddo kortolo hench 
chintun tannem apli tokli uddoyloli . Hi gozal tannem 
kallzak lavun ghetloli . “ Hea sonvsarant mhaka 
konnuch naka , " oxem to vhoddlean add’ddun - add'ddun 
mhonntalo . 


Tachea dolleantlean dukham vhanvpachem 
chaluch aslem . Tachem kalliz dhok - dhok korun avaz 
kortalem . Angantlean kampero suttlolo . Ek - ek pavtt 
roddtanam taka kallzacho atak ailolea porim zatalem . 


“ Mhojem kalliz hulpota Kudov . Suskar gheunk 
tras zatat . Konnem tori mhaka fugar kela koso dista . 
Hanv khub thoklam , " ek dis okosmat to Kudovak 
sangunk laglo , ani dolleantlean udkacheo zhori 
vhanvoun roddunk laglo . Borea sobhavacho monis 
pixeponnam korta toslim to pixeponnam kortalo . 
Kednam - i kosle - i vostuk polletoch ravtalo . Zalear , 
kednam - i apleach kodde hat haloun uloytalo . 


Dotora borabor kam ' korun Kudovacho odmas 
sangtalo , Sarvesh khub bhiyela . Va to chintnamni 
buddla . Zaite pavtti “ apli tokli dukta , toklent kitem 
zata " oxem mhonnun to lamb suskar soddtalo . 


Kudovak tache khub churchure distale . Oxe 
ovosthent astanam , Kudovan tachea angak hat laylo . 
Chodd - so vell tachem ang taplolem astalem . Ghoddie 

zor aila va tea vellar tachi kudd toxi vagta kainch 
somzonaslem . Ek dotor koso Kudovak itli khatri asli , 
tacho prexor boroch denvla . To choltanam bebdea 
bhaxen oso - toso , halot - dholot choltalo . Ho tacho sobhav 
polleun Kudov boroch ghaborlo . 


Sumar ek sum anacho kall sorlo . Sarveshan 
kolejik vochpachem bond kelem . Porikxe khatir xikunk 
sutti dilea mhonn ayi - babak sanglolem . Obheasachem 
nib gheun to aplea kuddant vetalo . Sokallim tem sanz 
porian ekloch bosun tench chintalo . Fattle att dis 
tannem jevnnachi unddich tonddant gheunk nasli . 
Jevonn aplea kuddant vhortalo , punn uprant 
zonelantlean bhair uddoytalo . To anik - ui oskot zalolo . 


Taka ghottay divpi Kudov ekloch monis aslo . Punn 
Kudovak mog mhollear kitem tachi kainch khobor 
nasli . Sarvesh aplea kallzak bhogpi koxtt lhou korche 
khatir Kudova lagim uloytalo khoro , punn Kudov 
tachem sangnnem fokot ek kanni koxi aikotalo . Modim 
modim somadananchim utram uloun tache tras lhou 
korpacho proyotn kortalo . 


Punn kitlo vell ? Sarvesh Kudovak ordem duk 
sangtalo , punn urlolem duk tannem apleach kallzant 
dovorun tacho ek pottlo kelolo . Hem duk tachem kalliz 
anik - ui zodd kortalem . Ani eke modianir , konnakuch 
sulus lagunk dinastanam Sarvesh gharantlo bhair 
sorun gelo . Ani pular thaun uddki marun aplo jiv 
sompoylo . 


Ekloch put . Apurbayecho . Borea gunnancho . 
Kednach konnak vaitt utor divpi nhoi . Voilean xikpant 
poilo yevpi . Aplea kamant - ui huxar . Sang , tachea avoy 
bapayk kitem bhogchem nam ? Ak'kho ganv duki aslo . 


Kallzache Kholayek Thaun 


52 . 


Tea disa tachem ghor ek ujeachem agttem zalolem . 
Avoy roddun - roddun zomnir poddloli . Bapuy fokot aple 
dolle haloytalo . Tanchim soirim ani borem magpi , 
Devan oxem kiteak korunk zai aslem oxem ekamekak 
vichartalim . 


Ani Kudov ? Tannem oslo dis aplea jivitant 
kednach polleunk naslo . Tachem ontoskorn'n taka 
itlench sangtalem - hea sogleak toch guneanvkari . 


Tannem teach vellar tem ghor soddun vochunk 
yevjilem . Punn Shannoi ani Sarveshachi avoy taka 
ghott dhorun roddtalim . Ani tachem lagim itlench 
magtalim – “ amcho asro koso amcheach fuddeant rav . ” 


Tanchem duk polleun Kudovan aplem mon 
bodol'lem , ani tea gharant ravunk yevjilem . Punn tem 
ghor taka khaunk yetalem . Gharachea dor konnxak 
Sarveshacho avaz aikunk yetalo . Kudov tache vixim 
chintun - yevzun khub roddtalo . 


Kudovachi avoy meloli tednam to khub lhan aslo , 
ani bapuy tor soreak lobdololo . Dekun , taka avoy 
bapaychea mogacho valor khobor naslo . Sarvesha 
uprant tachea ayi - baban aplea jivitacher kallo pordo 
oddlolo . Tanchi hi poristhiti polleun to Devak 
vichartalo – “ Deva , tunvem mhaka hanchea sarkim 
avoy - bapuy kiteak diunk nant ? ” 


Sarveshachea mornna uprant Shannoian aplo 
dhondo bond kelo . Tim dogam - i apleach sonvsarant 
astalim . Dogam - i kednam utt'tat , kitem randtat , ani 
kednam nhidtat , kainch kollonaslem . 


Sumar ek voros bolanddlem . Ek dis bazarant 

khobram - potrancher Kudovan oxea mathalleachi 
khobor vachli - “ Pen - de - Tona ganvchea lokanche 
nimanne dis . " Kudov ekdomuch thottaklo . Hi kosli 
khobor ? Tannem fuddem vachlem - ' hea ganvant 
marekar pidda ailea . Oxeachi pidda . Ani hea duensak 
sampddun lok eka mhoinea bhitor morun vetolo . Hi 
pidda aslolea mon’xan kosle - i vostuk hat laylo ani ti 
vost konnem - i aplea hatant ghetlear tem duens 
rokddench dusrea mon’xak zata . Az porian hea 
duensacho ilaz khoincheach dotora lagim sodun 
kaddunk zaunk nam . Sorkaran ' Pen - de - Tona ' hea 
ganvant vochunk - yevnk bondi ghalea . 


Hi khobor vachun Kudov chintnamni ghuspolo . 
Taka aplea lokacho khub husko zalo . Kitem korchem 
tench taka somzonam zalem . 

, 


okallchea parar uttun Kudov ghorantlean 

bhair sorlo . ' Pen - de - Tona ' zunvear vochunk , 
adim dor ordea - hora uprant feribott asli . Punn tea 
oxeachea duensak lagon sorkaran atam hi feribott 
bond keloli . 


Kudov poltoddi feribottichea dhokear pavlo . 
Thoimsor sorkaran pulisecho paro manddlolo . Tea 
ganvant konnakuch bhitor sorunk dinasle , nam mhonn 
konnakuch tea ganvantlean bhair yevnk mellonaslem . 
Oxe poristhitint tannem ek manddnni kaddli . 


“ Patranv , mhaka zunvear vochunk zai aslem . 
Thoimsor mhaka ek gorjechench kam ' asa . ” Lagim 
sorun Kudovan eka pulise kodde ganvant proves 
korunk porvangi magli . 


" Hea ganvant ek marekar duens ailam . Konn - ui 
boro monis hea ganvant bhitor sorlear , tem duens 
rokddench taka - i zata ani to monis morun veta . Dekun 
sorkaran thoim vetoleank addaunk 

addaunk amkam 
formaylam . ” Tea pulisan taka sanglem . 

Tea danddeachea pulisa kodde Kudovan zaitech 
prosn vicharle . Tache sangnne promannem , hem 
duens oxeachem ani ekdom ' bhirankull . Hi pidda zalole 
monis eka mhoinea bhitor oskot zaun morun vetat . 
Konn - ui monis he piddek sampoddlolea mon’xa 
fuddeant ubo ravlo va taka hat porian laylo zalear , ho 
rog vareantlean rokddoch uddun dusrea - i mon’xak 
zata . Ani oxem korun ho rog eklea thaun dusreak , 
ani dusrea thaun tisreak zait gela . Hi pidda konnak 
asa va nam hem - ui topasunk dotora lagim azun - ui 
tank nam . Hem duens ganvantlea soglea lokak zalam 
mhonn sorkaran jahir kelam . Dekunuch sorkaran , 
hea ganvant vochunk va hea ganvantlean bhair sorunk 
addambo ghala . Tankam jevonn ani her gorjecheo 
vostu te feribottin dhaddun ditat . Tem - ui zalear 
satolleak ek pavtt . Tea bhair , plasttikachim thoddim 
kherit angavlim - i dhaddtat . Him angavlim ghaltoch 
mon’xachi ak’khi kudd dhampta ani fokot suskar 
gheunk illo zago ugto asta . Him angavlim ghalun konn 
ui monis oxeachi pidda zalolea lagim uloyt zalear , taka 
tem duens zavpachi xoketay khub unni asta . Dusrea 
utramni , tea ganvchea lokank to ganv ek ifern zalolo . 


Hem duens tea ganvant koxem ailem tem tea 
pulisank khobor nasli , punn sod'deak meloleancho 
ankddo atam meren sumar pondra zalolo . Zoxe dis 
vetale , toxe anik - ui lok morun vetole mhonn to taka 
sangtalo . 


“ Punn hi itli bhirankull pidda kosli ani heach 
ganvant koxi ? ” Kudovan taka vicharlem . 


“ Oslem duens poilech pavtt dotorank mell’lam . 
Ani akkhea sonvsarant , sumar pondra te vis lok osle 

piddek sampoddlolo mell’la . Tea desanchea sorkaran 
tankam kherit kuddamni bond korun dovorleant , ani 
atam tancher xikop cholta , ” tea pulisen taka fuddem 
sanglem . 


" Amchea sorkaran hem duens poisaunk azun - ui 
kosloch upay gheunk nam ? ” Kudovan taka prosn kelo . 


" Amerikek thaun boreantle bore scientist ani dotor 
haddleat . Te hea duensak vokhod sodun kaddunk 
vavurtat . Ani thodde oxem - i mhonntat , te hacho ilaz 
soddun kaddtat mhonnsor hea ganvcho soglo lok 
morun vetolo . " Pulisen sanglem . 


... ganvcho soglo lok morun vetolo ” him utram 
aikun Kudovachea kallzak bhalo toplo . Aple ixtt , aplo 
lok ani aplo ganv nopoit zatolo tem aikunk konnak 
puttvot ? Koslo tori upay korunk zai aslo . 


" Hanv hea ganvcho put , ani mhaka hea ganvant 
bhitor sorunk porvangi zai , ” Kudovan tea bharar pulisek 
sanglem . 


" Hem polle , kitlea zannanchim soirim ani famil 
apnnak aplea ghorcheancher ani soiriancher ek nodor 
marunk di mhonn hanga yevn roddtat tim polle . Punn 
ami kitem kortoleanv ? Hankam - i morunk sodd 
mhonnta ? Ganvant proves korunk konnakuch porvangi 
nam . ” Thoim hajir aslolea sabar lokank bott dakoun 
to pulis uloylo . 


" Hea ganvant ek Vernekar nanvacho dotor aslo . 
Tannem kosloch upay gheunk nam ? ” Kudovak Dr. 
Vernekaracho ugddas ailo toso tannem tea pulise 
kodde vicharlem . 

“ Dotor Vernekarachem noxib . Sumar sov mhoine 
adim taka ek obsoeg zalo , ani tednam thaun tannem 
hea dovakhanneant yevpachem bond kelem . Tache 
uprant anik eka dotoran ho dovakhanno cholounk 
ghetlo . Punn hea duensan tacho - i ghat ghetlo . He 
piddek sampoddlole thodde lok tachea fuddeant ilaz 
gheunk yetale ; ani tanche khatir vavurtanam to - ui 
somplo . Atam konnuch dotor hea ganvant yevnk 
sodinam . ” Tea pulisen dotora vixim mhaiti dili . 


Kudovache toklevelem vojem anik - ui zodd 
zalolem . Itli bhirankull hi pidda , dotoracho porian 
tinnem ghat ghetlolo . To odmas kortalo , sumar anik 
don mhoineamni tea ganvantlo soglo jiv sompun vetolo . 


Kudovachem kalliz aplea lokam khatir 
churchurtalem . Koxem - i korun taka ganvant bhitor 
vochunk zai aslem . Punn pulisecho koddok paro also , 
ani tantuntlean pasar zaunk titlem sompem naslem . 
Zunvear vochunk dorya rundayen vhodd aslo . Tea bhair 
taka penvonk - ui sarkem yenaslem . 


Kudov doryache deger bosun poltoddi udkar 
ufetolo aplo ganv polletalo . Aple bhurgeponnavele 
sogle , godd - koddu ugddas tantum asat te atam sompun 
vetole mhonn to khub duki zalo . Tannem tea ganvantlo 
aplea jivitacho ek - ek khinn ugddas kelo . Doryachem 
udok polletoch tache motint ek chitr ubem zalem . 


Ek pavtt Vitin titivak ratcho khub uxir zal'lo . 
Dekun taka nimanni feribott chukli . Tednam tannem 
aplo buskott , kalsanv ani moche kaddun hatant voir 
ubarun dhorle , ani gomttibhor udkantlean cholun 
dorya par kelo . Hi tachi kornni tinttear gazli . Konnem 
tori Vitin titivak tannem hem koxem kelem mhonn 

vichartoch tannem sanglem 


“ Udkachi sukti sompun bhorti yeta tednam 
doryachim don udkam zunvear thaun poltoddi porian 
modinch ekamekak melltat . Mhonnche , voilea 
vattarantlem udok khala denvun yeta , ani bhailea 
doryachem udok voir choddta . Him don - ui udkam 
ekamekak melltoch , modemkot lharam koxim utpon'n 
zatat , ani tacho porinnam ' dhovo fenno zata . Udkachea 
hea fennea ani lharam modem , poltoddi thaun zunvear 
porian doximponn ( seperation ) toyar zata . Him lharam 
doryant modinch ubim zatat . Mhonnche , te suvater 
udkacho thav unno asa mhonn kollun yeta . Ani hea 
lharamni toyar keloli voll ek rosto koso somzun hanv 
udkantlean poltoddi thaun zunvear cholun ailom . ” 
Hem tachem sangnnem Kudovachea monachea 
pordear aslem . Punn khorench udkantiean cholunk 
rosto asa kai ? 


Kudov adim kednach doryant modem vochunk 
naslo . Torui tannem aplem kalliz darun kelem . Ani 
doryachi sukti sompun bhorti yevpacho vell rakhun 
boslo . 


Ratchea sadde - barank bhailea doryachem udok 
bhitor yevnk suru zalem . Altoddi thaun Pen - de - Tona 
zunvear porian doryachea lharamni ek kherit voll koxi 
toyar keloli . Tannem thoimsor pareak aslolea 
pulisancher nodor marli . Tanchea dolleam add udkant 
denvlo . Lharanchi voll toyar zalole vatten cholun gelo . 
Udok sumar gomttibhor aslem . Vitin titiva bhaxen 
tannem altoddi thaun poltoddi poinn kelem . 


Ratcho vell to . Tannem zunvear aplem pavl 
dovorlem . 

Zunvear dovorlolem pavl tache bhitor ek novo atm 
visvas vaddoytalem . Apunn tharaylolea ganvant pavlo 
oxem taka distalem . 


Ek poti kaim vorsam pordesant kam’korun yetoch 
tachi potinn taka vengoyta toxi hea zunveache 
matiyen - ui taka aplea gopant ghetlolo . 
Sorbhonytonnchea varean taka apleponnan revddaylo . 
Ratcho vell aslo khoro , punn thoinchem akkhem soimb 
zagem ravun taka yevkar ditalem tem to onnbhovtalo . 


Zhaddam - peddam taka “ tum khoim aslo ? ” mhonn 
vichartalim . To hea soimbant itlo gul’l zalolo , tannem 
apo - ap aplea hatant ek fator ghetlo ani to ambeachea 
zhaddacher xevttunk aplo hat ubarlo . 


Punn tacho hetu az veglloch aslo . Tannem aplea 
hatantle fator porot zomnir uddoyle , ani ganvche vattek 
laglo . 


Sokall zaun uzvaddachem khor vot ximpoddlolem . 
Horxim lok ap - aplim ghoram soddun ganvar bhonvtale 
te dixtti poddtale , punn hea vellar kanvlle porian khoim 
lipleat tachi kainch khobor nasli . Ganvcho soglo lok 
aplim ghoram bond korun bhitor aslo . 


Tannem puray ganvant bhonyddi marli . Rostear 
konnuch disunk nam . To dongrar aslole igorjent gelo . 
Igorjechea darar marlem . Itlean padri vigaran dar 
ugoddlem . Padri vigarak polleun tachea păya pondchi 
zomin konsllun doxim zali . To taka polletoch urlo , ani 
tachea tonddantlean apo - ap utram futtlim , " fador 
tum ? ” 


Ho padri vigar toch aslo , zannem Kudovachi avoy 

melea uprant tacho samball kelolo to . Jivitak fuddo 
korunk xikovpi tachea jivitacho poilo asro . To porot 
hea odruxttachea vellar hea ganvant kiteak aila hench 
Kudov niyalltalo . 


" Konn tum ? Hanvem tuka vollkunk nam ! ” Padri 
vigar uloylo . Kudov atam kuddin vaddlolo dekun 
vollkunk yenaslo . 


Fador , hany Solomon . Lhan astanam hanv tuje 
borabor astalom . ” Kudovan taka apli vollok dakoyli . 


Padri vigarachea dolleam mukhar Kudovachem 
bhurgeponn ubem zalem . To tachem ugtem ang polleun 
bhiyelo . Tannem taka igorjechea ghorant bhitor ghetlo . 
Ani sorkaran dilolem plasttikachem kherit angvostr 
taka nhesunk dilem . 


Kudovan padri vigarak tachea fattlean aplea 
jivitant kitem ghodlem , to koso tea klinikant nokrek 
pavlo , ani uprant Marcelant vavurlo tem soglem 
sanglem . 


“ Fador , hem duens koxem ailem ? ” Kudovan padri 
vigarak vicharlem . 


" Hem duens koxem ailem ti konnakuch sarki 
khobor nam . Punn khub zann mhonntat , Simany 
kasadorak lagun oxem zalem , ” padri vigaran sanglem . 


Simany ho ek kasador aslo . Ak'khea ganvant fokot 
tachech lagim arm ' aslem . Tache somzonne 
promannem , ak’khea sonvsarak tachea oslo anik 
kasador toyar zaunchonam . Ran - dukor ganvant dixtti 
poddlo zalear lok taka sangtale . Magir to tea ran 
dukrak faran martalo , ani taka aple mottor - saikolir 

ghalun ak’khea ganvant bhonvtalo . Kudov Ihan 
astanam her bhurgeam vangdda , tannem marun 
haddlolem kas polleunk tache fattafatt dhanvtalo . Hea 
sogleacho taka ugddas zalo . 


" Sumar don mhoine fattim , zunveаr voir aslolea 
dongrar thoddim suknnim ailim ani hangach rabito 
kelo . Suknnim kai kitem , kainch sarki khobor nasli . 
Polleunk kallim kitt . Pakhe koxe . Samke devchar . 
Fokot pakham asat mhonn tankam suknnim 
mhonnpachim . Konnem tori Simanvak sanglem . 
Tannem aplem arm ' ghetlem ani tancher far soddle . 
Don suknnim morun khala poddlim , urlolim uddun 
gelim . Simanvan apnnem marlolea suknneank ghara 
haddlim , ani randun aple famili sangata khalim . 
Sumar att disamni Simany ani tachi ak'khi famil 
duent zali . Dotor tankam topastoch aslo . Punn eka 
mhoino adim poilo Simanv , uprant tachi potinn ani 
dogam - i poram ontorlim . Tea mhoineant Simanvak 
bhett diunk gelolo va tachea fuddeant ubo raviolea 
soglea lokank zor ailo . Uprant thoddea disamni to lok 
rogot onkhunk laglo . Ani oxe toren ekleak thaun 
dusreak , ani dusreak thaun ak'khea ganvant ho rog 
ximpoddlo . " Padri vigaran roga fattlem nimit sanglem . 


“ Fador , tuka Bisp Saiban Damanvche eke 
firgojent chakri korunk dhaddlolo mhonn hea ganvcho 
lok sangtalo . Zalear , tum porot hanga koso ? ” 


" Jednam hea ganvant oslem oxeachem duens 
ailam mhonn mhaka koll'lem , tednam hanvem Bisp 
Saiba lagim kherit magnnem korun , hea ganvant vavr 
korunk mhaka porot soeg diuncho mhonn sanglem . 
He piddek az porian koslench vokhod mellunk nam . 

Punn Jezuchea utramni sangtolo zalear , tankam 
sasnnak Tachim bhagidaram korunk , tankam kherit 
mozot diunk hanv porot ailam . Melole kuddik matiyek 
lavunk ani hem duensant oskot zalolea mon’xank 
nimanno sonvskar diunk ailam . " 


“ Fador , Devan hem amche sovem oxem kiteak 
kelam ? ” Kudovachea dolleantlean dukham vhanvunk 
laglim . 


“ Dev amcho bhavart polleta . Visvas dovor , amkam 
salvar korunk toch ek anj - boddvo toyar kortolo ” 


Padri vigarachi oskot zaloli kudd polleun , padri 
vigarak - ui ti pidda zalea mhonn Kudovak koll'lem . Ani 
hem padri vigar - ui zannam aslo . Punn aple koxtt Jezuk 
bhettoun to dusreache koxtt lhou korunk firgojent loka 
khatir vavurtalo . 


Padri vigarachem besanv gheun to igorjechea 
ghorantlo bhair sorun gelo . 


Ganvant rostear konnuch disonaslo . Tachem 
khomptti aslolea ghoran atam moddon zomnik 
vengoylolem . To te moddlole khompttexim gelo . 


Tachea xezareak tacho ixtt Raymond ravtalo . 
Raymondachea ghorantlean taka avaz aikunk yetalo . 
Tannem 

Raymondachea ghorachem 
khottkhottaylem . Raymondachea bapayn , Bosteanvan 
dar ugoddlem . 


dar 


“ Uncle , hanv Kudov . Raymond asa ? " 


Bosteanvan Kudovak vollkholo . Tannem taka 
gharant bhitor ghetlo . Kudovan pollelem , Raymond 

oskot zaun aplea kuddant khattir nhidun aslo . Tache 
oskot kuddichi doxea sangtali , to hea sonvsarant fokot 
thoddech dis jiyetolo . 


Kudovan ganvantlea anik - ui kaim lokank bhett 
keli . Sogle zann ap - aplea angak sorkaran dilolem 
plasttikachem anglem ghalun bhonvtale . Thodde 
pidden foddfoddtale , thodde fokot aplea mornnache 
dis meztale . Sogleanchea tonddar bhirant ani kampero 
upraslolo . 


Kudov eke eksure suvater gelo . Hem soglem 
sompun vetolem oxem taka dislem . Ganvcher ailole 
marekar dis polleun to khub dukovlo . Taka - i aplea 
loka borabor ho sonvsar soddun vochum distalem . To 
hea vellar aplem lacharponn onnbhovtalo . 


Tachea bhurgeponnar , padri vigaran taka dilolo 
rejist tannem aplea bolsantlo bhair kaddlo . Ani tacher 
aslolim utram vachlim , “ Kallzache Kholayek Thaun . " 
Tannem aplea fattlea jivitacher niyall kelo 
bhurgeponn , tachim tim mosteponnam , ixttancho mog 
ani aplea ganvchea lokancho husko . Hem soglem 
niyalltanam , tannem iskolant astanam Ramesh 
mastorak sanglolim utram tache tokle fuddlean 
ghunvunk laglim . 


“ Kallache gorje promannem hanv novi kranti 
utpon'n kortolom . Mhojea ganva khatir , mhojea raxttra 
khatir ani mhojea desa pasot hanv vavurtolom . Mhojea 
jivachem hanv yogdan ditolom ani sasnnak omor 
zaunk vavurtolom . " 


He ghoddiek , apnna bhitor hea soglea lokank 
salvar korpachi podvi asa oxem taka distalem . To kitem 

kortolo tem taka kainch khobor nasli , punn hea vellar 
tache motint fokot itlench aslem - ' mhozo ganv salvar 
korop ho mhozo kaido . Hea trasantle tankam bhair 
kaddunk mhoji zababdari . ' Tannem ganvchea lokancho 
bhar aplea mathear ghetlo , ani tanche pasot kitem 
tori korunk raji zalo . 


Kudovan fuddli vatt tankli ani Dr. Vernekarachea 
dovakhannea meren gelo . Dovakhanneak vhoddlem 
talem marlolem . Tea duensan , Dr. Vernekarache 
suvater ailolea dotoracho - i ghat ghetlolo , dekun tachea 
fattlean thoim anik konnuch dotor hea ganvant yevnk 
naslo . 


Thoinchea bhonvtonnchea soglea dukonank - ui 
toslinch mottim talim aslim . 


Tannem dovakhanneache bhonytim bhonyddi 
marli , ani khoimsor - ui bhitor sorunk ugti suvat asa 
zalear polleli . Kudov adim dovakhanneant vavr kortalo 
tednam , ek dis chukon klinikachi chavi dotor ghara 
gheun gelolo . Tednam taka nhidunk zago naslo . 
Dekun tannem zonelantlean ek tar ( sori ) ghalun 
zonelachi khilli ( lock ) voir kaddun zonel ugoddlolem . 
Ani bhitor sorun pennem kelolem . Kudov tea 
zonelachea fuddeant gelo , ani ti khilli tech bhaxen 
rugti korun dovakhanneant bhitor proves kelo . 


Bhitor soglo dhull ani kochro zalolo aslo . Jivak 
tras gheun tannem kilinik saf kelem . Klinikachem 
fattlem dar ani zonelam ugtim kelim . Dovakhanneant , 
dotorachim soglim pustokam ani topaspacheo toxeoch 
proyog ( experiment ) korpacheo vostu asunk zai teach 
zagear asleo . To hea klinikant nokri kortalo tednam , 
heo sogleo vostu uzar korunk zannam aslo . Tanchea 

vapora promannem konnem tori teo manddun 
dovorloleo . Heo vevosthit ritin zagear asloleo vostu 
itlench sangtaleo - ek dis dotorak okosmat hem klinik 
soddun vechem poddlem . 


Thoimsor topaspachea mezar kuxik govetamni 
dovorloleo faili ( file ) taka disleo . Hea failincher , tea 
klinikant yevpi dor eka mon’xachem nanv aslem . 
Dotoran tantum he halinche piddek sampoddlolea 
lokancho puray itihas , zoxe porim piddevontacho 
rogtacho riportt , hem duens zalam mhonn dakoytoleo 
khunnam , adi . osleo sogleo gozali boroun dovorloleo . 


Tachi nodor Simanv Rodriguesache failir poddli . 
Hi fail Simany kasadorachea nanvachi asli . Simany , 
zaka lagun hea ganvant duens pavlem . Tannem te 
failintlo tache vixincho ripott vachlo . Te failint , tachi 
topasnni korun toyar kelolea riporttachim kagdam 
aslim . Tachea rogta vixim , tea bhair taka kitem - kitem 
zata , ani hem duens zatoch kosleo khunnam disun 
yetat tem dotoran iskuttaun boroun dovorlolem . 
Tachea borabor anik zaitea lokancheo faili asleo . Ek 
ek fail kaddun tannem vachli . 


Soglem vachlea uprant , hi pidda lokak koxi zata 
ani marun uddoyta tachi taka zannvay mell’li . 


Hem duens voxeachem . Ekleak jem duens zata 
tem vareantlean uddon dusreak lagta . Ho rog zatoch 
poilo zor yeta , kudd oskot zata ani uprant monis rogot 
onkhun aplo prann soddta . Hi pidda mon’xachea 
rogtant aslolim White Blood Cell - am nopoit korta . White 
Blood Cell - am monis duesantlean boro zaunk soinik 
koxem vavurta . Him Cell - am amche kuddint nam zalear 
monis kosleach duensantlo boro zavchonam . Oxe toren 

hea ganvant mon’xak zor , thonddi oslim duensam 
zatat , ani tim vaddot vetat ani monis sompta . Ho eke 
torecho zontu ( virus ) , AIDS duensa oslo . AIDS mon’xak 
kaim vorsam jivi dovorta , punn hem duens itlem ghatki , 
ekach mhoinea bhitor mon’xak sompoyta . 


Hem duens mon’xak koxem marun uddoyta tem 
Kudov atam zannam aslo , punn hantuntlean salvar 
korunk kitem kortolo hem chintun - chintun to samko 
thoklo . 


To poilim dovakhanneant nokri kortalo tednam , 
onnbhov gheunk ailolea novea dotorank Dr. Vernekar 
aplo poilo updes sangtalo - duentik vokhod diunche 
poilim , pidda kosli ani tachi sogli mahiti zannam zavop 
khub gorjechem . Kiteak , thoddea piddank vokhod 
dinastanam ilaz mellta , zalear thoddeank pekovnni 
diunk torekvar vokhdam misoll korun diunchim 
poddtat . 


Koslo - i upay mellot kai mhonn chintun , to tea 
klinikant aslolim soglim pustokam challta . 


Eke vatten ganvant mornnacho ankddo vaddot 
vetalo . Tea bhair , zoxe dis vetale toxe tacho mogacho 
padri vigar ani Raymond ixtt - ui hea duensachea 
gulamponnant sompot vetale . Padri vigar rogot 
onkhtalo , ani Raymond hea sonvsarant anik att dis 
kaddit mhonn khatri nasli . 


Hi poristhiti niyallit to klinikachea umbrear yevn 
boslo . Apunn harlo , apnnachean tanchea pasot kainch 
korunk zainam hem niyallun to khub roddlo . Te 
ghoddiek tachi nodor , tea klinika mukhar ubi aslole 
Fernandesache khannavollicher geli . Fernandesachi 

khannavoll atam samkem bhutanchem ghor koxem 
distalem . Sogleak mavliamni aplem zall posraylolem . 
Adlo ugddas korunk to te khannavolli meren pasoyek 
gelo . Tednam taka thoim ek dhovo undir dislo . Kallea 
noxttea undrank dhanvddaunk Fernandesan dhovea 
undrancho vapor kelolo tachi yad aili . Ani tannem 
apleach monant mhonnlem - ' Aplo veapar salvar 
korunk , Fernandesan kai bori hikmot uzar keloli . Punn 
az koslo faido zalo ? Sogleachem zalam nisonnton . 


Itlean tachea monant ek chintop ailem . Tea 
dhovea undra bhaxen , mon’xache kuddint oslim blood 
cell - am ghalim , ani tannim hea melolea White Blood 
Cell - ank kuxin dovorun novim cell - am zolmak haddlim 
zalear , amche kuddintlim rogtachim him soglim cell 
am ekttaim zaun hea duensa add zhogoddtolim , ani 
oxe ritin hi pidda nopoit zatoli . 


Hem chintop Kudovak ek nim'nno asro koso aslo . 
Tannem Devak ulo marlo , ani aplo vavr nettan suru 
kelo . Dovakhanneant vochun porot gorjechim 
pustokam vachlim . Rogtachea oslea Cell - ank zolmak 
haddchi vatt sodunk tannem aplem ginean zhoroylem . 


Tea ganvant doryache deger lhan rompio koxeo 
dhakttim zhaddam zatalim . Sogle lok taka 
pekovnnechem zhadd mhonntale . Konn - ui monis 
poddun ghavo zalo zalear , adle zannte hea 
zhaddanchim panam vanttun tea ghayar ghaltale . 
Dusrea disa ghavo pektalo , boro zatalo . 


Tea zhaddachea panamni , ghavo pekovpachi ani 
boro korpachi kosli xokti asa ti taka zannam zaunk 
zai aslem . 

Tannem toslea kaim zhaddancheo rompio 
umttaun haddleo . Tancho dik kaddun mikroskopant 
ghalo , ani tacher bariksannin niyall kelo . Taka , oslim 
kitlinch Cell - am tea zhaddachea dikant aslolim dislim . 


Tannem apleachem il'lem rogot kaddlem . Thoddo 
vell hem rogot vareak ugtem aslem dekun , tache bhitor 
aslolim choddxim Cell -am morun gelolim . Tannem 
hem rogot tea zhaddachea dikant misoll kelem . Ani 
mikroskopant kitem ghoddta tem pollelem . Hea 
zhaddachea dikant aslolim Cell - am ek attvoch khell 
khelltalim tim tannem pollelem . Rogtantlim melolim 
Cell - am tea dikant misoll zatalim tednam hea Cell - nk 
tankam kuxin kaddtalim . Ani him Cell - am jiv aslolea 
Cell - ank porot novim Cell - am utpon'n korunk ghottay 
ditalim . He vorvim mhellea va duensak lagon pirddear 
zalolem rogot porot saf zatalem . 


Mikroskopa khal tannem pollelolo khell hea 
ganvant ximpoddlole pidde add zoit zoddunk ek 
milagrincho ' ghutt zalo . 


Tea zhaddachim Cell -am mon’xache kuddint 
aslolea rogtant misoll zaun , aplem kam ' korunk taka 
favo ti ghottay divop gorjechem aslem . Tannem tea 
rosayonnik ( chemical ) vokhdacho vapor kelo . Tim tantum 
misoll kelim , ani oxe ritin hea vokhdacho nimanno 
nomuno toyar kelo . 


Kudovak ho sôd ek vhodd khoxechi gozal asli . 
Punn hem vokhod hea dunesak pekovnni diunk 
upkartolem ? Ho ek vhodd prosn aslo . He chear dis 
tannem aplea jivak suseg ghenastanam dis - rat vavr 
kelo . Tannem hem vokhod eke battlent ghalem , ani 
Raymondachea ghara gelo . 

Raymondachea gharachea darar martoch , 
Bosteanvan dar ugoddlem . Ti pidda atam tanchea 
ghorantlea sogleankuch zaloli . Khuxalkayeche umedir 
tannem Bosteanvak sanglem , " uncle , hanvem tumkam 
borim korpacho upay sodun kaddla . He battlentlem 
vokhod tumi ghexat zalear , tem duens borem zatolem . " 


Bosteanvachea gharant soglinch rogot onkhtalim . 
Ani battli hatant gheun vokhod dakoytalo to Kudov 
aslo . Toch Kudov zo ganvant an’naddponnam kortalo . 
Toch Kudov zo jevnnak padiser zatalo . Toch Kudov zo 
ganvant aslo va naslo konnakuch poddun gelolem 
naslem . Hakach lagon , hea vellar Kudovan khoxechea 
or'ran sangloli gozal tancheo moskoreo korpa sarki 
disli . 


Bosteanvan taka oddit - oddit ghara bhair haddlo . 
Tachea hatantli vokhdachi battli ghetli , ani rostear 
marun foddli . 


" Hangasorlo voch . Amcher ailolea odruxttachim 
anik fokannam korum naka . Tum onath ani rostad . 
Melo va urlo konnak kainch poddun vochunk nam . 
Punn ami famil aslolim mon’xam . Familint mon’xak 
kosli - i duk zata ti fokot famil asloloch monis zannam . 
Voch hangasorlo . ” 


Kudovan itle koxtt gheun toyar kelolea 
vokhdachem mhotv somzonastanam , niraxi zalolea 
Bosteanvan ragan Kudovak dukllun bhair ghalo . Him 
utram , apunn jivoch astanam apnnak konnem tori 
ujeant hulpavpa sarkim dislim . “ Khoincheach 
provadiak apleach ganv - ghora man mellonam ” oxem 
Jezun sanglolem . To ogeponnan uttlo , ani 
dovakhanneache vatten cholun vochunk apli vatt 

dhorli . Ganvantlean cholun vetanam taka eka gharant 
lok roddtalo to aikunk ailem . Tea gharant konnem 
tori aplo prann soddlolo . 


Itlem sogott tachea dolleam fuddlean 
ghoddtalem . Bosteanvan uloylolim utram tachea 
kanant gaztalim . Punn he onitin to aplo ganv soddun 
koso pois vetolo aslo ? 


Sorkaran tankam nhesunk dilolim plasttikachem 
kherit angavlem tachi ak khi kudd dhamptalem . Fokot 
matxe tondd distalem . Tannem lens bandun tondd 
bond kelolem zalear , to sompeponnim vollkunk yevcho 
naslo . 


Tannem toslench anik - ui vokhod toyar kelem . 
Apunn Kudov mhonn sangot zalear he sogle lok aplim 
fokannam kortole , ani Bosteanvan kelam toxench te 
ui kortole mhonn chintun tannem aplo bes bodollo . 
Dovakhanneantlo dotoracho kott aplea angar 
choddoylo . Topaspacheo kaim vostu vangdda ghetleo , 
ani ek voiz koso ganvant firunk laglo . 


“ Hanv Amerikek xikop korun ailam . Tumchea 
ganvant posorlolea voxeachea duensak vokhod diun 
mhaka sorkaran dhaddla . " 


Jivar uttlolea lokan tachea utrancher visvas 
dovorlo , ani tache koddchean injesanv ghetlem . Soglo 
ganv bhonvun , goroz asloleank ani apnnacher visvas 
dovortalim tankam tannem injesanvam kelim . 


To tosoch uttun igorjent gelo . Aplem vokhod padri 
vigarak - ui diunk zai mhonn taka dislem . Padri vigar 
khattir poddlolo aslo . Tacho nim’nno vell magnnean 

sarunk tachexim thodde zann ekttovlole . 


" Fador , hanvem hea voxeachea duensa add 
vokhod sodun kaddlam . Tea vokhdachem hany tuka 
injesanv diunk sodtam . ” Kudovan padri vigarak 
sanglem . 


" Baba , hany morunk pavlolom monis . Tuzo atm 
visvas ghott korunk hanv tuka porvangi ditam . ” Padri 
vigaran addkhollot sanglem . Kudovan padri vigarak 
injesanv kelem . Thoim asloleamni hem aple dolle 
bhorun pollelem . 


Polleta - polleta ek ojap ghoddlem . Thoddea vellan 
padri vigara bhitor ek novo bodol tankam disunk laglo . 
Hajir aslole soglech thottakun , Kudovak polleunk 
lagle . Padri vigaran taka ghott aple vengent ghetlo . 
Punn konnench taka vollkhunk naslo . 


Kudovacho atm - visvas odikuch vaddlo . Tea 
klinikant bosun tannem ganvchea lokak seva divpacho 
nirnnoy ghetlo . Aplea vokhdam vorvim lokanchem rogot 
topaslea uprant , tanche bhitor ailolo bodol polleun to 
odikuch khuxal zalo . Tannem chintlolem toxench hem 
tachem vokhod mon’xanche kuddimni aplem kam ' 
kortalem . Hea vokhda vorvim kaim disamni soglea 
lokak voxeachea duensantlean puray pekovnni melltoli 
mhonn taka khatri zali . 


Aste - aste Kudovachea vokhdacho porinnam ' 
ganvantlea soglea lokacher zaunk laglo . Tankam 
mell’loli pekovnni polleun lok taka Devan dhaddlolo 
ek soddvonndar manunk lagle . Punn to konn ti 
konnakuch khobor nasli . Ganvcho lok fokot itlench 
zannam aslo - to ek bhailea desantlo dotor , ani ganvant 

Dr. Vernekarachea klinikant ravta . 


Konnak - ui ganvant oslem duens asa mhonn 
gomot zalear , taka va tika soroll klinikant vhortale . 
Kudov aplo bhes bodlun tankam topastalo ani tankam 
borim kortalo . 


Hea tanchea Soddvonndaran ganvchea lokacher 
anondacho pavs ximpddaylolo . Soglo ganv sontosan 
nachtalo . Kristany dha zannanchea khursaxim ladini 
kortale , hindu bhav aplea ganvkarachea devllant 
prosad laytale . Musolman ghorabeamni soglo vell 
nomaz ani Allahachem vachop chaluch dovorlolem . 
Khoinchea - i dhormache monis zaum , te ap - aple porim 
Devak argam ditale . Sogle ekamekak veng marun 
ronganchi holi khelltale , ani dhol - tomor vazoun 
vhoddlea avazan novea jivitachi khuxalkay porgott 
kortale . Sumar ek - don satolleam uprant puray ganvak 
he piddentlean pekovnni mell’li . 


Kudov zannam aslo , tachem karia atam somplem . 
Ganvak atam Kudovachi goroz nasli . Tankam fokot 
teach soddvonndarachi goroz , zannem tankam novem 
jivit dilem . To hench chintun niraxi zalo . 


Ak’khea sonvsarak soddvonndar zai , punn 
soddvonddar mhojea - tujea sarko ek chalto monis 
mhonn konnuch mandun gheunk kiteak toyar zainam ? 


To tosoch gelo ani padri vigarak bhettlo . Tachem 
lagim kumsar zalo . Kumsarant aplo ghutt sanglo . Ani 
apnnem konnak - ui vaitt kelam zalear tachem 
bhogsonnem di mhonn maglem . 


Devache podvek xim ' ani mer nam mhonn padri 

vigar zannam aslo . Tachean zai zalear ekach khinnant 
udkachem khoddop ' ani khoddpachem udok korunk 
zatalem . Ani tench ghoddlem . 


“ Fador , hangasor mhojem kam ' somplem . Mhoji 
atam konnak goroz nam . Dekun , hanv aichean eka 
novea jivitachi survat korunk pois vetam , " Kudovan 
padri vigarak sanglem . 


" Boro korun voch ani tuzo boro fuddar kor . Mhozo 
sodanch tujer axirvad astolo . Tujea hatantlean soglem 
borem tench ghoddum , ” padri vigaran tache tokler hat 
dovorlo . Padri vigaracho nirop gheun to klinikant 
portolo . 


Thoim tannem thoddem vokhod toyar korun 
dovorlolem . Tem tannem eke battlent ghalem . Battli 
sumar ordi bhorli . Ti battli tannem mezar dovorli , ani 
eka kagdar oxem boroun dovorlem ' konnak - ui 
oxeachem duens zalem zalear , tannem hea vokhdacho 
vapor korcho . ' Tem kagod te battlek pankoylem . Porot 
ek pavtt soglea zageacher nodor marli , ani 
dovakhanneak adeus korun tech ratik , ailolo toso to 
ganv soddun porot gelo . 


Hea voxeachea duensak lagun sorkaran ek 
yevzonn keloli . Dor att disamni sorkarache monis hea 
ganvant lokank jevonn vantt’tale . Kaim disam modem 
hea ganvant ailolo bodol polleun te ojap zale , ani 
tannim hi gozal sorkarak kolloyli . Sorkarachea 
Bholaike Khateantle vhodd - vhodd dotor portun ek pavtt 
hea ganvant bhitor sorle . Tannim lokak topasunk suru 
kelem . Tednam tankam thavem zalem , soglo lok hea 
duensantlo boro zalo . Dotoram promannem , he 

piddecho ilaz mellunk titlem sompem naslem . Dekun , 
tankam mell’loli pekovnni polleun sogleank ek vhodd 
prosn poddlo . Tannim chovkoxi suru keli . Tednam 
ganvchea lokan tankam eka dotoran koxe salvar kele 
tem sanglem . 


Te tea dotorak sodunk Dr. Vernekarachea 
klinikant gele . Tankam thoimsor konnuch mellunk 
nam . Punn Kudovan boroun dovorloli vokhdachi ordi 
battli mell’li . Te battlecher pankoylolea kagdacher 
aslolem borovp vachlem , ani goroz tanchea ilaza khatir 
upkartolem mhonn te ti battli gheun gele . 


Sonysarant zaitoch lok hea duensachea 
chopkeant tollmolltalo . Tankam sorkaran eka kherit 
kuddant bond korun dovorlole . Hea dotoramni , 
Kudovachea vokhda vorvim jitlea lokak salvar korunk 
zatale , titleank - ui vokhod diun tancho jiv salvar kelo . 
Zankam ilaza khatir hem vokhod mellunk nam , te lok 
morun gele . 


Hem vokhod koxe bhaxen toyar kelolem hem 
kuvaddench urlem . Tea vhodd - vhodd dotoramni hea 
vokhdacho mon’xancher zalolea porinnamacher xikop 
kelem . Tea vokhdant duensak pekovnni diunk asloli 
podvi polleun sogle ojap zale . Punn oslench anik vokhod 
va vokhdache nomune toyar korpacho ghutt mat 
konnakuch mellunk nam va tanchean to suttavo 
korunk zaunk nam . 


Hi khobor atam fokot heach dotoram modem nhoi , 
punn dusrea desachea - i kaim vhoddilam meren pavli . 
Hem vokhod toyar korpi mon’xak te sodunk bhonvle , 
kiteak ho sôd voizuki vijneanachea ( medical science ) 

mollar ek itihas aslo . 


Zoso tannem hi pidda bori korpacho upay sodun 
kaddla , toxim hea sonvsarantlim vhodd duensam , 
zankam az porian vokhod nam , tim borim korunk 
zatalim . AIDS , leukemia , kankrachi pidda , oslea 
vhoddlea - vhoddlea piddank sampoddlolea mon’xank 
pekovnni diunk hea tachea vokhdak podvi asli . 
Sogleank ho monis konn to zannam zaunk zai aslem . 


Punn ho monis konn aslo zait tacho dubav 
konnakuch yenąslo . Desachea vhoddilamni hea 
mon'xak sodun kaddunk mukhel montrea kodde 
magnnim kelim . Taka sodun kaddpachem kam ? 
mukhel montrian Central Bureau of Investigation ( CBI ) 
Khateak diunk nirnnoy ghetlo . 


" Tring ... tring ... tring ... tring ... ” Mukhel Montrean CBI 
Khateak laylolo fon vazlo . Inspektor Jeromean dusre 
vatten fonacho receiver ukhollo . 


" Hello . Inspector Jerome speaking . ” 


" Hany mukhel montri uloytam . Inspektor Naik 
asa ? " 


" Sir , to az kocherint yevnk nam . Kitem - i gorjecho 
sondex asa zalear mhaka sangum yeta . Hanv taka 
ghara fon korun gomoytam . " 


“ Taka urjent mhojea ofisant yevnk sang . 
Gorjechem kam'asa . ” Mukhel Montrian fon bond kelo . 

Inspektor Ashish Naik . Ho CBI Khateacho ek 
khoddegantt odhikari . Sumar pondra vorsam zalim , 
to CBI Khateant sirvis korta . To CBI Khateant nokrek 
laglolo tea disa thaun , vhodd - vhodd guneanvkariank 
sampddavpachi tache bhitor khub itsa ani umed asli . 
Dis ani rat to tancher xikop kortalo . Ani tachea 
noxibant tacho dis rokddoch udelo . 


Mohammad Tahir nanvacho ek akantvadi , zaka 
ak'kho sonvsar sodtalo to Gõyant lipun aslo . Ani Goyant 
bomb foddpachi toyari kortalo . Inspektor Naikan aplo 
jiv riskar ghalun taka sampddaylo . Ani hea tachea 
kalljidarponnak lagun eke ratin to ak’khea Bharotant 
famad zalo . 


Oxem mhonntat , Inspektor Naik ani 
guneanykarianchi khub laginchi soirigot asa . Chor 
chori korun konnakuch sampddonam zalear , ti kes 
CBI odhikari Inspektor Naika fuddeant veta . Ani fail 
zor Naikachea hatant aili zalear , to chor khoinchea - i 
konnxak asum , taka bhogsonnem nam . Tachea 
vangdda vavr korpi odhikarianche sangnne 
promannem , chor khoim taka tachea sopnant yevn 
apunn khoim lipun asat te sangtat . 


Dekun , oslea vellar , mukhel montreachea 
tonddantlean legit poilem tachench nanv bhair 
sortalem . 


Az Inspektor Naikache eklech dhuvecho zolmacho 
dis . Dekun to kamak vochunk naslo . Inspektor 
Jeromean tachea ghara fon korun , taka tabortob 
mukhel montrean aple kocherint apoyla mhonn 
sanglem . Mukhel montrian apoyla dekun tannem 

aplem fugsanv soddlem , ani taka mellunk tache 
kocherint gelo . 


Mukhel montrian taka Pen - de - Tona ganvchi sogli 
khobor sangli . Jitli mahiti tache lagim asli , titli - i taka 
sangun , zata titlem vegim tea mon’xak aplea fuddeant 
ubo kor mhonn tannem Inspektor Naikak hukum'dilo . 
Mukhel montreacho hukum ' manun Inspektor Naik 
aplea kamak laglo . 


Inspektor Naik soroll Pen - de - Tona gelo . Thoddea 
ganykarank mellun hem soglem koxem zalem tacher 
vichar kelo . Tanchea sagnneam promannem , ho monis 
Dr. Vernekarachea klinikant ravtalo , ani hech suvater 
thaun sogleank vokhod vantt'talo mhonn taka kollun 
ailem . 


Inspektor Naikan tea dovakhanneak bhett dili . 
Dovakhanneant barik - sarik pollevnni keli , ani tantum 
mell’iolea hatachea bottanchim chhapam ( fingerprints ) 
ekttaim kelim . Ho monis sodam hangasor yevpi oxem 
taka disun ailem . Kiteak , jitleo - i vostu tannem uzar 
keloleo , teo sarkeo vevosthit porot zagear dovorloleo . 
Thoimsor aslole sogle dukument ani her vostu tannem 
aplea tabeant ghetleo , ani aplo sôd chalu kelo . 


Tannem Dr. Vernekarachea gharak bhett dili . 


“ Dotor , mhojea odmasa promannem ho monis 
tujea klinikachi khobor aslolo , ani sodanch tujea 
kliniant yevpi - vochpi . Tuka konnacho dubav asa ? ” 
Inspektor Naikan Dr. Vernekarak vicharlem . 


" Hany thoim klinik choloytanam , dor vorsa trainee 
koxe mhoje khal vavrunk zaite nove dotor yetale . " 

“ Ani he dotor soddun konn tori tuzo ghorcho va 
tea klinikant sodanch ravpi oso konn - ui aslo ? ” 


“ Nam , toslo konn naslo . " Dotoran oxi zap dili , ani 
fuddem chintunk laglo . 


“ Sarkoch ugddas kor dotor . Konn - ui monis asa 
zo tujea klinikant kam ' kortalo ? ” Inspektor Naikan 
portun vicharlem . 


Kam ' korpi mhonninam fuddem dotorak 
Kudovacho ugddas ailo . 


“ Don vorsam adim Kudov mhonn ek lhan bhurgo 
mhojexim kamak aslo . Heach ganvcho to . Punn 
tachean oslem kednach korunk nezo , kiteak taka fokot 
angnnantlo ani klinikantlo kochro saf korunk dovorlolo . 
To ? Ani yedem vhoddlem invention ? Impossible . 
Dotoran apli vichar - xokti vistarli . Kudovachem nanv 
chintun to hanslo . 


9 


“ Dotor , itlim vorsam tujexim onnbhov gheun 
gelolea tea novea dotoranchim mhaka bariksann zai . ” 
Inspektor Naik tachea fuddeant yevpi dotoranchi 
mhaiti magli . Dotor bhitor gelo , ani apli dispott'tti 
( diary ) gheun bhair ailo . Ticher aslolea soglea 
dotoranchi mahiti tannem Inspektor Naikak dili . 


Ek lambdik volleri gheun Inspektor Naik bhair 
sorlo . Bhou koxttamni ani tras kaddun 


Inspektor Naik te vollericher aslolea soglea 
dotorank vochun mell’lo . Tanchea sogleanchea 
hatanchea bottanchim chhapam ( fingerprints ) ghetlim , 
ani dovakhanneant mell’lolea bottanchea chhapam 
kodde sor zata zalear pollelim . Punn ek - ui chhap 

klinikant mell’lolea chhapak sor zainam zalem . 
Inspektor Naik ranant poddlo . Vichar korta - korta taka 
anik ek yevzonn suchli . Piddent poddun somplolea 
dotorachea ixtt - soireanchi tannem vaspus keli . Gavant 
aslolea soglea lokachi tannem ulott - topasnni keli . 
Punn tache koxtt nirfoll zale . He kesi babtint taka 
koslech purave , nhoi mhonn koslich khunnam legit 
mellunk nam . 


Konn tor to ? ' Ho prosn Inspektor Naikache motint 
khillo marlolea porim ghott urlo . 

4 


Pen 

en - de - Tona zunvo soddun Kudov novem jivit 

suru korunk sodtalo . Khoim payta thoim pavta 
mhonn pois vochunk eke bosint boslo . Ti bos Gõyam 
thaun bhair sorloli , punn ti khoim vetali tachi tannem 
vicharpus korunk nasli . Zoxem zhaddachem pan 
tunttun vhanvtea udkant poddun tea udkacho lott 
vhorta thoim veta , toxem tannem aplo jiv he bosir 
ghalolo . 


Itlean te bosicho konduktor " ticket , ticket ” mhonnot 
tachea fuddeant ubo zalo . 


“ Patranv ticket ? ” Konduktoran tachem lagim 
vicharlem . Kudovan aplea bolsantlean panchxim 
rupiachi nott kaddun tache kodde dili . 


" Khoimsor vetai ? ” Konduktor . 


“ Last stop . ” Kudovan zobab dilo . Konduktor taka 
ojapun polleunk urlo . 


" Last stop mhonnche Mongllur Bus Stand ? » 
Konduktoran vicharlem . 

Kudovan apli tokli voir - khala haloyli ani hoi ' 
mhonn kuru dakoyli . 


Bos Mongllur vetali . Punn hea vellar bos Mongllur 
va Kaxmir vochum , taka tachem poddun vochunk 
naslem . Taka fokot aplea jivitachi survat korunk ek 
novi suvat zai asli . Dusrea disa sokallim , fantea parar 
bos Mongllur pavli . Bosivelo denvlea uprant , kaim 
vellan suryan aplim bhangarachim kirnnam 
sogleancher fankoylim . Ekach khinnant , jea zagear 
dog va teg ube asle thoimsor atam hozaramni lok 
hevtten - tevtten dhanvtalo tem distalem . Punn hea 
hozar lokam modem to apnnak eklo - eksuro 
onnbhovtalo . Hache poilim jednam to aplo ganv soddun 
Marcelant gelolo , tednam aplo zago sodun kaddunk 
taka vhoddlexe tras zaunk nasle ; ani heach visvasan 
to Mongllur pavlolo . Punn hangasorlea lokachem 
nhesop , tanchi ulovpachi chal , ho onvollki somaz 
polleun taka thoimsorlo varo porian khaunk yevnk 
laglo . 


Bos - sttopacher kam’sodit to he ani te vatten 
pollet cholunk laglo . Bos - sttopache dusre vatten bazar 
aslo , ani thoimsor bazarant zomo korun kaim hamali 
ube asle . To tanchea fuddeant gelo . Thoddo vell 
tanchexim ubo ravlo . Tanche modem Konknnintlean 
bhasabhas choltali dekun , tanche modem aplem tondd 
ugddunk taka dhir zalo . 


“ Irmany , hany hea xarant novoch ailam . Kam 
sodtam . Koslem - i kam ' mell’lear korunk toyar asam . " 
Eka hamalia lagim Kudovan apli oddchonn manddli . 


“ Polle , ami sogle kamdar , ani heach bazarant 

astanv . Konn - ui hanga yevn amkam koslem - i kam ' 
korunk vhorta , zoxem sak mathear marun lokachea 
gaddiamni ghalop , nusteacheo panttleo mathear 
marop , oslim kamam . Tuje lagim zatolem zalear 
amchea borabor hanga ubo rav . ” Tea hamalian 
nomllayen sanglem . 


“ Borem ” mhonnlem ani Kudov tanchea zomeant 
lubo ravlo . 


Aste - aste taka kam ' mellunk laglem . Konn sak 
ubarunk sangtalo , zalear konn saman ubarunk 
whortale . Mellta tea duddvamni to aplo disvoddo 
soddoytalo . Rat zatoch tea hamaliam vangdda 
bazarantuch pennem kortalo . 


Hamaliachea kama khatir te ube astanam , ek 
dis ek mottor gaddi , Maruti 800 yevn tanchea fuddeant 
thambli . Gaddi pornni ani ekdom ' khottari . 


" Ho polle ailo chik'ku mharvaddi , ” te gaddiek 
polleun eklo hamali uloylo . Te gaddient Ram - bhay aslo . 
Soglea hamalianche sangnne promannem to ekdom ' 
imtto . Eka anneacho legit hixeob ghevpi , dekun tachi 
chakri korunk konnuch hamali kobul naslo . To 
gaddientlo denvun tanchea fuddeant pavtanch , sogle 
hamali thoinche nanch zale . Thoimsor ekloch ubo urlo 
to Kudov . 


“ Tandllancho ek sak ubarun mhoje gaddient 
ghalunk zai . Ghaltolo ? " Tannem Kudova fuddeant yet 
vicharlem . 


“ Hoi , kiteak ghalchonam ? ” Kudov kobul zalo , ani 
dukonar thaun sak ukhlun tache gaddient ghalo . 

“ Dev borem korum , ” oxem mhonnit Ram - bhayin 
tachea hatar vis rupianchem nott dovorlem . Kudov 
taka sutte poixe porot diunk vetalo tednam , Ram 
bhayin te gheunk nakarle . 


" Hi tujea koxttanchi mozuri . Hanv vavrachea 
porinnamak nhoi , punn vavrant ghalolea koxttam 
promannem farik kortam , " Ram - bhayin nomllayen 
sanglem , ani tachea tonddak hat laylo . 


" Hanga thaun sumar don kilometranche vatter 
mhoji garej asa . Ani mhaka tujea sarkea promannik 
kamdarachi goroz asa . Tuka khuxi zalear , tunvem 
mhojea fuddeant kamak ravunk zata . " Ram - bhayin 
taka mukhar sanglem . 


Him tachim utram aikun , Kudovak ekdomuch ojap 
dislem . Zaka sogle lok ' chikku mharvaddi ' mhonntale 
tannem az taka bokxis dilolem , ani aple garejint nokri 
korpachem amontronn - ui dilolem . Kudovak hacho orth 
kainch khobor naslo , punn bhukelolea mon’xa 
fuddeant gostachem jevonn haddun dovorlolea bhaxen 
tannem taka aplea fuddeant kamak apoylo . Devachi 
khuxi aslear kitem - i ghoddta mhonntat te bhaxen 
Kudovachea - i jivitant ghoddunk laglem . Teach disa 
Kudov Ram - bhayiche garejint vochunk bhair sorlo . 


Ram - bhayichi garej sogleakuch famad . Jitlea 
zannam lagim Kudov vichartalo , titleamni taka 
khoinchean vochunk zai tem sanglem . 


Kudov gareji fuddeant kaim metram pois aslo . 

Pois ravun cholun yeta to apnnak bazarant mell’lo 
tornnato mhonn Ram - bhayin taka parkhilo . Ani yevkar 
koso diunk garejichea darar ubo ravlo . Kudovan - ui 
taka hanstem tondd korun vollkolo . 


“ Tujem nany kitem ? ” Ram - bhayin vicharlem . 

“ Mhojem nanv Solomon , ” Kudovan zobab dilo . 
Ram - bhayiche garejint kamam unnim naslim . 


" Mekanikachem koslem kam ' zannam ? " 


“ Nam patrany . " 


“ Magir gaddio dhuvpachea kamak survat kor . 
Aste - aste tuka mekanikachem kam ' xikoytam . ” 


“ Borem patrany . " 


“ Pagar kitlem ghetolo ? ” 


" Tuka sarkem dista titlem di . " 


“ Borem asa . Hanv tuka oddech hozar rupia pagar 
ditam zoso her kamdarank ditam , ani tea bhair 
jevnnak disak pon’nas rupia apto . Tuka zai zalear , her 
kamdaram sangata tujean ratcho garejint nhidunk 
zata . Toyar asa nhoi ? ” 


“ Hoi patranv . ” Gaddio dhuvpachem kam ' tannem 
manun ghetlem . Pagara vixim taka vhoddlem - xem 
chintop naslem . Kiteak , jevnnak kuxin duddu 
mellpache asle ani ratcho nhidunk vegllo khorch 
naslo . Vhodde umedin Kudov tachea fuddeant kam ' 
korunk toyar zalo . 


Ram bhayin aplea eka kamdarak apoun haddlo , 

ani gaddio koxe porim dhutat tem taka xikounk laylem 
ani gelo . Tea kamdaran taka gaddio dhuvpachem tontr 
sanglem . Titlean konn eklo gaddi dhuvunk ailo . Tea 
kamdaran Kudovak ti gaddi dhuvunk layli ani to aplea 
kamak gelo . 


Kudov gaddi dhuvunk laglo . Koxi mhonn konn 
zannam , gaddiechi tanki ugtich asli . Kudovak tachi 
khobor nasli . To bore fikirin gaddi dhutanam , udok 
soglem tankient gelem . Punn Kudovak tachi matui 
khobor nasli . 


Gaddiecho dhoni dhuloli gaddi vhorunk ailo . 
Gaddi chaluch zainam . Petrolache tankiechem 
dhampnnem ugtem aslem , ani tankientlea petrolant 
udok misoll zalolem . To ragan Kudova fuddeant gelo , 
ani taka naka zalolea utramni uloylo . Magir Ram 
bhayik apoun haddlo , ani bovall marun Kudovacho 
guneanv korun taka tapoylo . 


“ Oslea kamdarank sirvisekuch dovorunk zainant , " 
tannem Ram - bhayik sanglem . Kudov samko ghaborlo . 


“ Patranv , hanvem tache tankiechem dhampnnem 
ugtem korunk nam . ” Kudovan babddeponnan sanglem . 
" Nigtoch kamak laglam ani voilean mhoji chuk . Atam 
patrany mhaka nokrecho kaddtolo , ' oxim chintnam 
Kudovachea monant yevn gelim . To aple dolle zomnik 
lavun aslo thoinch ubo ravlo . 


“ He ghe tuji gaddi dhuvpache duddu . Ani tankient 
udok gelam tem - ui saf korun ditam . Punn mhojea 
kamdarak tapovpacho tuka odhikar nam . Ani dusre 
pavtt he garejint yevchem - i nhoi , ” Ram - bhayin 
gaddiechea tea dhoniak soroll sanglem . Tondd 

Jankddem korun tannem tankam fatt keli . 


Hanstea tonddan Ram - bhayi Kudovachea 
fuddeant gelo , ani tache toklecher hat dovorlo . 


“ Bhiyevpachi goroz nam . Chuk soglea kodden zata . 
Dusre pavtt osli chuk zaunchi nhoi mhonn chotur 
ravchem . ” Ram - bhayin taka somzaylo , ani dusrea 
kamdarak tachi gaddi nivoll korunk sanglem . 


To dhoni apli gaddi gheun vetoch , thoddea vellan 
Ram - bhayi porot Kudovachea fuddeant gelo . “ Udkar 
cholpa sarki gaddi ami korit zalear , ami lakhamni 
duddu zoddunk xoktany . Dekun , faido chintun tum 
udkant petrol misoll korum naka ; nam zalear mhaka 
akhamni rupia nuksonn zatolem . ” Tannem hansot 
nansot Kudovak sanglem . Kudovan apli tokli haloyli 
ani somadan zalo . Ram - bhayin apnna sovem dakoyloli 
vagnnuk polleun to aplech bhitor sontosan bhorlo . Tea 
disa thaun Kudov aplo vavr anik - ui zababdaren ani 
zotnay gheun kortalo . Ek kherit natem dhonia ani 
kamdara modem utpon’n zalolem . 


Koslea - i kamant koslo - i dubav ailo zalear , to soroll 
Ram - bhayik vichartalo ani to taka bore toren , sadea 
utramni somzaytalo . Kiteak , Ram - bhayik jitli aplea 
kamdaranchi vhoddvik asli , titlich kamdarank - ui tachi 
vhoddvik . 


Kudovak to zaite pavtti ' Solomon ' hea tachea 
nanvan ulo kortalo . Punn jitle - i pavtti to taka tachem 
nanv gheun apoytalo , title - i paytti poileach uleak taka 
zobab mellonaslo . Tednam taka portun ulo korcho 
poddtalo . Dekun Ram - bhayin taka somzun ghevpacho 
proyotn kelo . 

66 


Solomon , tujer anik koslo - i tann ( tension ) asa ? 
Va tuka kanamni sarkem aikunk yenam ? ” 


" Oxem kiteak vicharta ? ” Kudovan vicharlem . 


" Hanv tuka jitle - i pavtti tujea nanvan ulo kortam , 
title - i pavtti mhaka tuji rokddich zap mellonam . ” 


“ Patranv , kitem zannam ? Mhojem zolmachem 
nanv Solomon , punn mhaka lhan astanam sogle Kudov 
mhonntale . Dekun , ' Kudov ' hem utor mhoje motint 
mhojem nanv koxem riglam . ” Tachi zap aikun Ram 
bhayik hansunk ailem . 


" Borem tor , tuka ami sogle Kudov mhonntoleany . " 
Tannem aplea soglea kamdarank apoun haddle , ani 
Solomonak ' Kudov ' nanvan pacharunk sanglem . 


Thoimsorlea soglea kamdaram sangata tachi 
ixttagot mozbut zaloli . Khoinchea - i kamadarak aplea 
dhoniachea jivita vixim zannam zavpacho anvddo 
astach . Tednam , her kamdaramni Kudovak Ram 
bhayichea jivitacho itihas sanglo . 


Ram - bhayichi gozal khoim oxi , Tachem sarkem 
nany Ramchandra Kuttil . Zatin marvaddi . Dhondo 
korop hem tachea rogtant asa . Tachea ajea 
ponjeancho ganv Belganv . Punn tacho bapuy Goyant 
bhaji - paleacho dhondo kortalo . Tachea bapayk att put 
ani tin dhuvo . Gineanacho zaisor tachi vadd 
Gõyantuch zaloli . Uprant tachea bapaychi zodd itlea 
zannanchem pott bhorunk pavonam mhonn tannem 

apli fuddle vatt dhorli , ani oxem korun to Mongllur 
pavlo . To Mongllurant ailolo tednam fokot Konknni 
ulounk zannam aslo dekun , Konknni ulovpi monglluri 
loka modem to rokddoch misoll zalo . 


Eka vhodd dhondekarache garejint tannem 
thoddim vorsam vavr kelo . Thoimsor gaddio sarkeo 
korpachem kam xiklo . Ani , xevttim aste - aste korun 
apli svotachi garej ugti keli . Mongllurcheach eka 
cheddva kodde logn zalo , ani toch aplo ganv kelo . Az 
tache garejint veg - vegllea gaddianchem koslem - i kam ? 
korpi monis asat . Tacho dhondo itlo nettan choltalo , 
sumar cheallis te pon’nas monis tachea hata - khal vavr 
kortale . To ordeo pornneo gaddio ghetalo ani tankam 
novem rup diun , don pottimni odik mol lavun viktalo . 
Hantum to dobradan faido zoddtalo . Tea xivay , tache 
dusre - i dhonde choltale . Jitle - i tannem dhonde suru 
kele , title - i nettan choltale . Az to kottinchea 
rupiancho dhoni tharlolo . 


Oxem mhonntat , apnnak khoincho monis faideak 
poddtolo hem Ram - bhayi poilech nodren parkhita . Tem 
tak Devachem kherit dennem aslem . Hakach lagon 
aplea khal vavurpi mon’xancho to bes - boro upyog 
kortalo , ani aplo dhondo vaddoytalo - fuloytalo . 


Ani zait ghoddie , hea tachea denneak lagon 
tannem Kudovak - ui ekach khinnant parkhun aple 
garejint nokrek dovorlolo . Kudov - ui apnnak oslea 
mon’xa khal chakri korunk soeg mell’lo mhonn khub 
obhiman bhogtalo . Eka novea jivitachi survat korunk 
taka hi ek vhoddli sondi asli mhonn to zannam aslo . 


Khoinchea - i dhoniak jivacho unno , punn kamacho 
odik husko dakovpi monis avoddta . Ani hoch gunn Ram 

bhayin Kudovachea vavrant dekhlolo . Tachi huxarkay 
polleun to samko ojap zatalo . Inglez bhaxentlean 
tachem ulovp , barik - barik vostunchi zannvikay , 
khoinchea mon’xa kodde koxem vagunk zai , tea bhair 
noveo vostu xikpachi itsa , hi sogli kola taka xikovpachi 
goroz nasli . Ti tachea rogtantuch asli . Hakach lagon 
to hea tornnateak vorixtt somdirantlem moladik motim 
koxem lekhtalo . 


Kudov koslo - i vavr atm - visvasan ani zababdaren 
kortalo . Ram - bhayi - i hench yevjitalo . Kudovacho bore 
toren upyog korun tachea khustar apnnem anik - ui 
faido zoddpacho . 


Aste - aste korun tannem Kudovak aplea dhondea 
vixincheo sogleo vostu xikoyleo . Fuddara khatir to taka 
aplea khatir toyar kortalo . Ani Kudov , to jem kitem 
xikoytalo tem mon lavun somzun ghetalo . Dhondo koso 
kortat hem soglem tannem taka xikoylolem . 


Don vorsam bhitor Kudovan dhondeache kaide 
motint jhirkun ghetle , ani goroz tednam te vevharant 
ghaltalo . Dhondea khatir vepar khoinchean ani favo 
tea molan koso vikto gheuncho hi kola tache jibecho 
khell zalolo . Atam dhondea vixim dusrea vepariam 
kodde kitem - i gorjechem ulovp korpachem aslear , tem 
ulovp korunk Ram - bhayi apunn vochonaslo . 
Kudovakuch dhaddtalo . Tache garejicho karbhar 
Kudovuch samballtalo . Ram - bhayin tacher thevlolo 
visvas to disan - dis vaddoytalo , ani zababdaren aplo 
vavr kortalo . 


Kudovache hurxarkayek lagon , Ram - bhayin apli 
sogli zababdari tacher sompoylea mhonn , ekleak soddlo 

zalear her sogle kamdar ani tachim ghorchim - i khuxal 
aslim . Ani to monis mhollear Ram - bhayicho mevnno , 
Rudru . Taka Kudovachi khub nattkay zatali . 


* * * 


Ram - bhayin Mongllur yevn aplo dhondo suru 
kortoch , to Mongllurantlea eka cheddvachea mogant 
poddlo , ani xevttim tache kodde logn zalo . Tachea 
sasupay kodde khub bhatt - bens aslem , punn duddvam 
babtint tim samkim tandull - gotteak padiser aslim . Ani 
fuddarak tancho ekloch put tankam postolo oxe poilech 
anvdde gillop hi ek vhodd chuk asli . 


Punn Ram - bhayi tanche dhuve kodde logn zalo 
tednam tanchem noxib ugoddlem . Mhonnche , disa 
dispottim Ram - bhayiche zoddi khustar tanchea 
ghorantleo chuli odik nettan pettunk lagleo . Ram 
bhayichea sasupayn jitlo aplea bhattacho vantto aplea 
dhakttea putak dovorlolo , titloch aple dhuvek - ui dilolo . 
Mhonnche , dennem koxem tannem hem bhatt Ram 
bhayik dilolem . 


Ram - bhayiche bailecho dhaktto ani ekloch bhav 
Rudresh . Punn lhanponnaruch thaun soglim taka 
apurbayen ' Rudru ' mhonntalim . To eka anneachem 
legit kam ’ korinaslo , punn khobro mat Amerikek 
vochun Taj Mahal bandpacheo . 


Eka tempar Rudru Mongllurcho hero . Lok zoxe 
kopdde bodoltalo toso to cheddvam bodoltalo . Hea 
tachea folgank lagon tannem aplea bapayn dovorlolo 
bhattacho kuddko vikun ibaddlolo . 

Mollob kitlo kall mhonn aplem kallem rup gheun 
nachtolem ? Pavsachem udok somptoch porot aplea 
rupar yetach . Xevttim hatantlem menn somplem , ani 
ho tacho mevnno Ram - bhayik denneak poddlo . Aplo 
mevnno bekar bhonvta mhonn Ram- bhayik khubuch 
rag yetalo . Tachea totv - gineana promannem , mon’xan 
koslem - i kam ' korunk zai , zalearuch taka man asta . 


To taka sodanch sangtalo , ek vattsuro legit 
rostear mell’lear khobor ghetanam poilo mon’xache 
saude - bholaike vixim vicharta . Ani dusrem , kitem kam ? 
korta tem vicharta . Monis koslem kam ' korta ani 
kitlem zoddta hem konn vicharinam . Dekun , koslem 
i tem kam ' zaum , mon’xan kam ' korop khub gorjechem . 


Mathear udkachi kollsuli gheun Mongllur thaun 
Gõyant cholun vochunk sompem , punn tachea 
mevnneak somzaunk mat khub kottin aslem . Dekun , 
Ram - bhayichem ani tachem samkem Bharot - Pakistan 
koxem sodanch pett'talem . Dogaimkui kednach 
poddonaslem . Ani tanche modem Ram - bhayichi potin 
xirkotali . Kiteak , apnnem ghova vatten uloum va aplea 
ekleach bhavak rakhum hem tika somzonaslem . 


Ram - bhayi Rudrucher odik korun zolltalo , kiteak 
to tache potinnik , fulancheo kannio sangun duddu 
vhortalo ani folgank moddtalo . Punn Rudruchem 
chintop Ram- bhayiche babtint vegllench aslem . 
Tachea mona promannem , ho voilo marvaddi tanchea 
ganvant ailo , bhoinnik mogant ghuspayli ani tanchea 
bhattachea kuddkeache axen tiche kodde logn zalo . 


Ram - bhayi samko nizacho dhondekar . Tachea 
sasupayn taka bhattacho kuddko denneak dilolo , 
tednam tea kuddkeachem mol zatalem tem duddvamni 

tannem aplea sasupayk farik kelolem . Tachea chintpa 
promannem , fukott mellta taka valor asonam . Ani zait 
ghoddie , heach tachea sobhavak ( attitude ) lagon 
Mongllurant tacho dhondo khubuch vaddlolo . 


Ram - bhayin aplea dhondeacho herederi eka 
onvollki kamdarak kela mhonn Rudru voir - khala 
zatalo . To fokot Kudovak koso trasant ghalunk zai ti 
manddnni kortalo . 


Kudovachi kam ' korpachi kola attvich asli . Tachea 
vavracho hixeob samko saf aslo . Aplo vavr to 
promannikponnan ani zababdaren kortalo . Tea bhair , 
Ram - bhayi aplea mevnneak bes - boro vollkotalo . 
Dekun , tacho mevnno Kudovachi kosli - i chuk voir 
kaddit zalear , Ram - bhayi urfatto takach lojent ghaltalo . 


Oxe poristhitint Kudovak tachea patranvam 
fuddeant fottkiro korop titlem sompem naslem . 


* * * 


Ram - bhayik Devan ekuch ek apurbayechi dhuv 
diloli . Tichem nany Anuskha . Suropayen sundor , 
gunnamni ekdom ' borem . B.Com pas . Aplea bapaychea 
dhondeacho soglo hixeob tich polletali . Marvaddi lok 
aplea dhuvank sumar ottra vorsanche pirayechim 
astanam logn kortat . Logna khatir Anuskhak khub 
soiriko yetaleo . Punn eklench , apurbayechem mhonn 
ghorchim taka logn zaunk fors korinaslim , nam mhonn 
taka - i bhurge pirayer logn zaunk khuxi nasli . 


Ram - bhayicho soglo karbhar Kudovachea hatant 
aslo . Ram - bhayichi dhuv Anuskha ani Kudovachem 

ulovp dhondeak lagon disan - dis vaddot vetalem . 


Sonvsarantli khoim ek bhas uloynastanam konn 
ui mon’xak somzota . Lokachea utramni hem bhaxek 
mog ' mhonntat . Kalliz kednam kallzak bhett'ta hem 
mog korpiankuch gomonam zalear , tisrea mon’xak 
koxem gomtolem ? Dogam - i modem mogachi goddsann 
utpon’n zali . Tanchem ekameka lagim mirovop , 
ghorcheank gomoynastanam bhonvunk vochop , oslem 
soglem dolleam add chaluch aslem . 


Sumar ordea - vorache vatter ek ran aslem . Ani 
hea ranantlean ek udkachi zhor pasar zatali . Choriam 
ani guptim mog korpi zoddio , aplo vell sarunk he eksure 
suvater yetalim . 


Kudov ani Anuskha dogam - i konnak 
gomonastanam guptim he udkache zhorixim vochun 
bostalim . Tancho to sodancho zago aslo . Sokallchim 
sat tim att horam modlo vell . Hea vellar konn khoim 
veta hacho konnak odmas mellonam . 


Anuskha ghora apunn devllant veta mhonn 
sangun bhair sortalem , ani Kudov sodam khoim veta 
tem mat vicharunk konnakuch odhikar naslo . 
Kamachea vellar , sumar nov vaztam to aplea patranva 
fuddeant hajir zatalo . 


Zonglantli ti vhanvti zhor tanchea mogachem 
amrut anik - ui godd kortali . Thoim aslolea 
khoddpacher bosun tim mogache suskar soddtalim . 
Sokallcho vell aslo dekun , xevnnim hea tanchea 
ekvotta khatir aplea modur avazan sur toyar kortalim . 
Zalear , abolim , mogrim hi tanchea mogachi bhag 
rongit korunk aplo ghomghomit pormoll ximpddaytalim . 

Tim sangatan astanam , chear - ui vattamni sorg , ani 
woir ravun Dev soglem polleta , ani fulancho pavs otoyta 
oxem tankam bhogtalem . 


Dogam - i kitem uloytat ani kitem aikotat hachi 
tankam khobor nasli , punn 

ekamekachea 
tonddantlean bhair sorlolim utram kanantlean nhoi , 
punn kallzantlean pasar zatalim . Khorench , mogacho 
connbhov mog kortoleankuch khobor asa . Monantlea 
monant Mogant Asunk Borem hea Konknni filmantlea 
gitacheo volli dogam - i gunngunntalim . 


Kednam - kednam - i tancho ho mog Anuskhachim 
ghorchim mandun ghetolim va nam hem niyallun 
Kudov chintest zatalo . Tache bhitor bhirant sutt'ttali . 
Tache hat koddkoddunk lagtale , ani kalliz vegim - vegim 
chodduch dhok - dhoktalem . 


Oxea velar , Anuskha aplo hat tachea kallzacher 
dovortalem . Ani titlean tachem dhok - dhokpi kalliz porot 
xant zatalem . Tache bhitor asloli sogli bhirant ekach 
khinnant nam zatali . Tache koddkoddte hat ekdomuch 
okhondd zatale . Tache bhitor visvas vaddtalo , ani taka 
attvech torechi ghottay melltali . Anuskhacho hat aplea 
kallzacher astoch , to sonysarantlem kedem - i vhoddlem 
zhuz zhogoddunk vag zatalo . 


Tanche modem hem ek vor kednam soron 
vetalem tem matui gomonaslem . 


* * * 


Rudruk hea zonglantlea zageacho konnxean 
konnso vollkicho aslo . Eka tempar cheddvank gheun 

yevpacho ho tacho add'ddo . Konn konnak gheun bosla 
tem polleunk , ani dusrea disa ti gozal ganvar ghalunk 
to kednam - i hevtten pasoy marun vetalo . 


Tea disa osoch to zonglantlean pasoy martanam , 
Rudruchi nodor thoim ubi aslole eke Activa mottor 
saikolir geli . Tichea numboravelean ti motor - saikol 
Anuskhachi mhonn taka gomlem . Anuskha hea 
zonglant kitem korta kai ? Koxe - i bhaxen hea prosnachi 
zap sodlea bogor taka suseg naslo . To lipun - lipun , 
hevtten - tevtten Anushkak sodunk laglo . Polle zalear , 
eka zagear Anuskha konnachea gopant asa ! Rudru 
anik - ui matso lagim sorlo , ani Anushka zachea gopant 
aslem tea mon’xacho sarko rupkar pollelo . Zalear , 
Kudov taka aplea gopant gheun mogachim fulam 
khavoytalo ! Sorpak sanddlolem motim mell’lolea vorichi 
Rudruk hi ghoddnni asli . To apleach bhitor makdda 
bhaxen uddio martalo . Tankam matui sulus lagunk 
dinastanam to ghara gelo , ani aplo kemra ( camera ) 
gheun portolo . Pois ravun ani lipun tanche boreantle 
bore fottu kaddle .... ani vhorun Ram - bhayichea mezar 
xevttile . 


Fottu konn - ui kaddum , punn osle fottu pollelear 
konnachea monacher probhav zaunchonam ? Tea 
fottvancher nodor poddtanch , Ram - bhayik aple tokler 
konnem tori lokhonddacho varanv marlolea bhaxen 
bhoglem , ani to thoinch aple kodelir poddlo . 


Anuskha ghara yetoch Ram - bhayin tika te fottu 
dakoyle . 


Sonysarant zoso ek bapuy aplea bhurgeak 
kaidean vicharta , toslea soglea prosnancho tannem 
xinvor kelo . 

“ Tumche modem koslo som bond asa ? Kitlo kall 
zalo hem oxem chollam ? ” Osle khub prosn tannem 
aple dhuvek vicharle . 


“ Daddy , hany tachea borabor sodanch khuxal 
astolem . To mhaka sonvsarantlem soglem sukh ditolo 
mhonn mhaka bhorvanso asa , " Anushkan bapayk 
zobab dilo . Him utram aikun Ram - bhayik konnem tori 
tachem dhodd ani gomtti katrun doxim kelolea porim 
bhoglem . Tanche modem upraslolem mogachem tufan 
hata bhair pavlam mhonn taka gomlem . 


Soglinch avoy - bapuy aplim bhurgim eka borea 
ghorabeant sukhan jiyelolim polleunk anvddetat . Ram 
bhayichi - i axea hich asli . Yedea vhoddlea 
dhondekaracho zanvoim , ek zat - kat naslolo kamdar ! 
Somazant tachi iz’zot kitem urli ? Hem chintun tachea 
kallzak bhale toptale . 


" Polle Kudov , mhoji dhuv azun - ui ihan asa . Ani 
sonvsar kitem to tika sarki khobor nam . Punn tuka **** 
ek sangchem asa . ” Ram - bhayin Kudovak apoun 
sanglem . 


“ Kitem patranv ? ” Kudovan lhou avazan vicharlem . 


" Amchea gharant tuje sarke panch sirvidor asat . 
Mhoje dhuven az porian apli jevloli jevnnachi boxi aplea 
hatan kaddunk nam . Sonvsarantlem soglem sukh ami 
tika dilam . Ani tujer nodor mar . Kitem asa tuje lagim ? 
Tuka dislem tum mhoje dhuvek tujea mogant 
ghuspaytolo ani tiche kodde kazar zaun susegad 
jiyetolo mhonn ? " 


“ Hany khub vavurtolom ani tuje dhuvek khuxal 


Kallzache Kholayek Thaun 


97 


dovortolom . Mhaka tujea daizacho ek - ui poiso naka . 
Mhojea khustar hanv fuddem vetolom . ” Kudovachim 
utram aikun Ram - bhayik tiddok marli . 


“ Ho sonvsar duddvancher cholta , tujea utracher 
nhoi . Tuzo kitem mhoineacho pagar asa to ghe , ani 
ho ganv soddun voch . Ani tum mhoje dhuvechi fatt 
soddinam zalear , hanv tuje hat - pãy moddun tuka 
lachar kortolom . ” Ram - bhayin taka dhomki dili . 


Oxe poristhitint Kudov kitem mhonntolo ? 
Bhiyeun nhoi , punn apnnak nokrek dovorlolea eka 
dhoniachea utrak tannem pallo dilo . 


“ Patranv , hanv hanga novoch ailolom tednam 
tunvem mhaka asro dilo . Dekun , tujea utrak bhiyeun 
nhoi , punn asro ditoleak man diun hanv hangasorlom 
vetam . Punn hanv khub vavurtolom , ani ek dis tuje 
dhuvek vhorunk porot yetolom . ” Doyall titleach 


avhanachea - i utramni Kudovan Ram - bhayik 
sanglem . Ram - bhayiche toklek anik - ui rag choddlo . 
Kudovak marunk tannem hat ubarlo . Itlean thoimsor 
aslolea eka kamdaran Ram - bhayik addaylo . 


“ Haka mhojea dolleam mukhavelo pois kaddat , 
nam 

zalear hany taka hangach katrun 
uddoitolom . ” Ram - bhaiy samko khotkhot'talo . Thoddea 
kamdaramni Kudovak kuxin vhelo , ani tannem 
Mongllur soddun vochop borem mhonn taka somzaylo . 


Kudovak duddvanchem ani familichea 
nanvachem mol hea disa poilech pavtt kollun ailem . 


Apunn jivitant kednach man ani respeit zoddunk 
pavchonam hench chintun to mona - kallzantlean niraxi 

zatalo . To khub dukovlolo . 


Hea vellar , aplo mog jikhunk to kitem - i korunk 
toyar aslo , punn kortolo kitem ? Soglem tache add 
aslem . Jivitant khub duddu ekttaim korop , ani oslim 
utram kednach aikun ghevop nant mhonn tannem 
soput ghetlo . Tech rati konnakuch mellonastanam 
tannem Mongllurchem xar soddlem . 

5 


Kuarto 


udov porot Gõyam ailo . Atam taka gaddio 

sarkeo korpachem kam ' bore toren yetalem . 
To Kankonn bazarant bosivelo denvlo . Pois ravun taka 
ek garej disli . Te garejint apnnak kamak dovrit kai 
oxea vicharan to garejixim gelo . 


Tea garejicho dhoni Pedru . Pirayen sumar 
pon'nas tem pon’nas - panch vorsancho . Punn ankvar . 
Sokallim uttun to Deva lagim itlench magtalo - " Saiba , 
fokot soreak duddu melltat titlench giraik zalear puro . 
Tachea fuddeant kamak ravlolo kamdar chodd kall 
uronaslo . Tacho sobhav horxim ekdom ' boro , punn 
tachea bhesak lagon giraik tache garejint yenaslem . 
Giraikuch nam zalear kamdarank pagar khoinchean 
ditolo ? Dekun , tache garejint konnuch kamdar ravunk 
toyar naslo . 


Kudov garejint bhitor sorlo . Polle zalear , eka 
konnxak ek monis kodelir bosun reddiocher vazpi 
Konknni kantaram aikotalo . Tachea angak fokot 
kalsanv aslem . Tachem pott dhol koso bhair ailolem . 
Reddiocher vazpi kantaramni to itlo gul'l zalolo , tachea 

fuddeant konn ubo asa tachi taka kainch khobor nasli . 


Itlean Kudovan taka hat laylo . Apnnak konnem 
hat layla tem polleunk tannem apli tokli fattlean 
ghunvddayli . Tokli ghunvddainam fuddem Kudovachi 
ani tachi nodor ek zali . Pedruchea tonddak soreacho 
vas yetalo . Ho vas Kudovachea nakantlean toklek 
choddlo . Vas itlo khor aslo , tannem att dis poilem 
kitem khal’lem tem porian onkhun bhair kaddunk puro 
aslo . 


Punn eka onvollki mon’xak poilech pavtt apunn 
mell’la ani kam ’ aplea faideachem hem niyallun 
tannem to vas ogich soslo , ani apnnak kainch 
oddchonn zaunk naslolea porim dakoylem . 


" Kitem zalem ? Kitem zai ? ” Pedrun vicharlem . 


“ Hany ek boro mekanik , ani nokri sodtam . Tuje 
garejint mekanikachi goroz asa zalear hanv vavr 
korunk toyar asam , ” Kudovan taka sanglem . 


Aple kamdar koxe pollun vetat hacho Pedruk boro 
onnbhov aslo . To zannam aslo , tachea fuddeant ubo 
asa to tornnato tache garejint chodd dis togchonam . 


Tannem tache lagim kontrad korpacho vevhar 
yevjilo . 


" Polle bab ... " 


“ Mhaka sogle Kudov mhonntat , ani hench nany 
mhaka avoddta . ” Kudov modinch uloylo . 


" Polle Kudov . Mhozo kontrad oso . Hany tuka 
pagar diunchonam , punn tunvem mhaka disak 
deddxem rupia diunche poddtole . Tum disantlean 

jitlem - i zoddta , tem soglem tujem . ” Pedrun hansot 
sanglem . Kudov aplech bhitor murgottun hansunk 
laglo . Taka aplea vavracher puro visvas aslo , ani 
dhondo koso choloytat tachi - i taka ekdom'bori zannvay 
asli . 


“ Borem tor . Tum sangta toxem . ” Kudovan nettan 
zobab dilo , ani tednachean tannem thoim aplea 
vavrachi survat keli . 


Pedruchi garej ekdom ' lamb , samko bhutancho 
bonglo . Bhailean , Pedru's Garage oxea nanvacho 
vhoddlo toktto lamboylolo aslo . Punn tacher 
zhaddacheo vali choddun , letram sarkim vachunk 
mellonaslim . Poilem kam ' Kudovan kelem tem , tea 
toktteacher choddloleo vali kaddleo ani toktto saf kelo . 
Atam Pedru's Garage toktto tevtten pasar zatoleank 
dolle bhorun distalo . 


Garejik don - ui vattamni fatrancheo don von’tti 
asleo . Voilean nolle nasle , punn potrim ghalun bond 
keloli . Fuddlean vosro koso vhoddlo ugto zago aslo . Ho 
zago gaddio dovorpa khatir aslo . Hea vosrear Kudov 
ratcho eka konnxak apli mandri ghalun nhidtalo . 


Te garejik don kuddam aslim . Eka kuddant Pedru 
ravtalo , ani tachem soglem samon aslem . Dusrem 
kudd , ek mottem talem marun bond kelolem . Tea 
kuddant kitem asa tem zannam zavpachi Kudovak 
umollxik lagli . Punn tea kudda vixim aplea dhoniak 
vichar - prosn korunk kednach utram yenaslim . 


Kudovachem kam ' gaddiakarank manunk laglem . 
To duddu - i chodd ghenaslo . Kiteak , taka garejichem 
bhaddem chodd diunk naka aslem . Lhou - lhou korun 

tannem khubuch giraik oddun ghetlem . Atam 
disantlean khubxem giraik garejint yetalem . 
Disantlean zaito faido zatalo . Kudov atam Pedruk 
deddxem nhoi , punn khuxen disak tin’xim rupia diunk 
laglo . Pedrun feni soddli , ani fokot Royal Stag piyeunk 
laglo . Dhondo nettan vaddtalo , punn Kudovak ek khont 
asli . Ram - bhayin uloylolim utram . Tachea ghayacher 
mitt rogoddlolea porim him utram tachea kanar ravun 
thambun sadovtalim . 


Zaite pavtti , apnnem ratchem porian Anuskha 
sangata sarlolem jivit to ekloch bosun chintalo , ani 
apleach bhitor duki zatalo . Hem tachem eksurponn 
Pedru ogeponnan polletalo . Pedru aplem - i jivit 
eksuroch jiyetalo . Eksurponn mon’xak kitle duxtt 
poristhitint vhorta tacho porinnam ' onnbhovun to 
disan - dis koxttovtalo . Aplea sarke anik konnuch hea 
sonvsarant urlole taka naka aslem . Dekun , Kudovak 
polleun to odikuch khontin bhortalo . 


Poilo mog to . Mhonntat , poilo mog visrunk titlem 
sompem nhoi . Sopnant sud'dam taka tim utram 
khatalim . 


Surya khala denvlea uprant , ratcho Pedru 
sodanch aplea hatant soreacho glas gheun bhair 
bostalo . Monis bekar asta tednam monant xembor 
chintnam yetat . Kudov sodanch hea vellar ekttoch 
chintnamni sanddlolo astalo . 


Ek dis , ratchea vellar Pedru aplea hatant glas 
gheun bhair bosun aslo . Tannem thoinch bosun aslolea 
Kudovachea khandar hat ghalo , ani tache kodde 
ulounk suru kelem . 


Kallzache Kholayek Thaun 


103 


“ Mhaka dista tuka kitem tori sotayta . Bhitorlean 
tum khub dukovlolea bhaxen vagta . Kallzantlem duk 
khoim kednach kallzant dovorunk favonam . Dusream 
kodde vanttlear unnem zata . ” Pedru tachem 
eksurponn pois korpacho yotn korunk laglo . Pedrun 
Kudova kodde eka ixtta porim vichar kelolo . Hem 
apleponn Kudovak avoddlem . 


“ Hany hache poilim Mongllurant eke garejint 
nokri kortalom . Te garejicho dhoni Ram - bhayi . Taka 
Anuskha nanvachi eklich dhuv asli . Ami dogam - i 
ekamekacho mog kortalim . Ram - bhayik amcho ghutt 
gomlo tednam tannem amkam doxim kelim . Ani 
mhaka thoim sorlo dhanvddaylo . " Kudovan aplea 
kallzantlim bhavnam Pedruk sanglim . Pedrun jivitant 
kednach , khoincheach cheddvacho mog korunk naslo , 
punn moga fuddeant soglem sompta hem to zannam 
aslo . 


" Hea sonysarant khonichea - i avoy - bapayk aplem 
bhurgem eka borea ghorabeant kazar zalolem zai asta . 
Zait ghoddie osle gunn tannim tuje bhitor polleunk 
nant . Dekun , tannem tuka ani aple dhuvek doxim 
kelim . Ani hench tumchea noxibant aslem . Tuka tujem 
ak'khem jivit jiyevpachem asa . Kitem zalem tem atam 
visor , ani fuddlea jivitacher nodor mar . ” Pedrun taka 
somjikayechea utramni sanglem . 


" Mhojean visrunk zainam . Anuskhacho ugddas 
mhaka sotayta . Ram - bhayin uloylolim utram mhojem 
kalliz hulpaytat . " 


" Oslim koslim utram tannem mhonnlim tor , jim 
tum tujea kallzak lavun bosla ? ” 

" Mhojea jivachi porva korinastanam hanvem 
khorea monan tachexim vavr kelo . Eka tempar oxem 
distalem , Ram - bhayik mhoje xivay sonvsarant anik 
konnuch nam . Punn ekech goddiek tannem mhaka 
mhozo valor dakoylo . Itlim vorsam kelole tyag chikla 
poros paxtt kele . ” 


" Kudov , jivitant konnuch konnacho nhoi . Sogle 
aplo faido polletat . Tuje huxarkayecho to faido ghetalo 
dekun tuka boro kortalo . Ani tum taka kitlo lagim 
zaunk sodta . tem taka kolltoch , tannem tuka aplem 
sarkem rup dakoylem . Hi sonvsarachi chal . Hakach 
dhondo mhonntat . Dusre pavtt koslo - i nirnnoy 
ghetanam chintun ghe . Kednach dukovchonam . " 


1 


Aplea jiva poros zachi chodd kallji gheta , toch 
monis tujer bodmas zata tednam kitli khont bhogta ti 
Pedru zannam aslo . Kudovachea kallzak ghottay diunk 
Pedrun taka apli kotha sangli . 


“ Zannam - i Kudov ? Tuka eka onvollki mon'xan 
dukoyla . Punn mhojea jivitant mhaka mhojeach 
khaxea rogtan nakarla . ” 


Pedruchea hea utramni khub bhavnam asleo . 
Tachea dolleank pollelear , taka konnem tori ghat kela 
mhonn kollun yetalem . Kudov aplem duk visorlo , ani 
ek ixtt zalolea porim tannem Pedrucher nodor ghali . 
Aplo konn tori apleponnan dukant vantto gheunk toyar 
asa oxem taka dislem . 


Pedrun glasantlea soreak ghontt marlo , ani 
fuddem uloylo 


“ Mhoji khobor oxi . Ami ghorant don bhav , ani 

amkam tin bhoinni . Hany vhoddlom . Lhan astanam 
ami khub tras kaddle . Hany sumar vis vorsanche 
pirayecho astanam , Mumboi gaddianche eke 
komponint sirvis kortalom . Thoddim vorsam duddu 
ekttaim kele , ani Gõyant yevn dhondo korunk 
yevjilem . Hi garej ugoddli . Garejik goroz titleo - i 
boreantleo boreo vostu Mumboi thaun haddleo . Hany 
ek vhodd dhondekar zauncho oxim mhojim sopnam 
aslim . Ani soglem chintnam promannem vetalem . 
Hanvem garej chalu keli tednam ti khub famad zali . 
Sumar pondra te vis kamdar mhojea hata khal kam ' 
kortale . Moddganv ani Karwar thaun porian lok mhoje 
garejint apleo gaddio sarkeo korunk haddtale . 
Garejicho faido mhonn zoddlole zoddi khustar hanvem 
mhojea tin - ui bhoinnink ani bhavak kazar kelo . Punn 
mhozo sonvsar korpacho vell ailo tednam mhozo kazari 
bhav kosleo nam kosleo addkholleo haddun soiriko 
moddtalo . Kiteak , hanv ankvar urlear apunn ekloch 
tea soglea daizache herderi zatolo mhonn taka khobor 
asli . Tachem chintop itlem apsvarthi zait mhonn 
hanvem kednach chintunk naslem . Vorsam tor oxinch 
dhanvun gelim . Bhoinni aplea sonvsarant khuxal asleo . 
Thoddea vorsamni bhav ani uni mhonnunk laglim 
tuka bail - bhurgim konn nant dekun , tujea bhatta 
bensacho vantto amchea nanvar kor . Tim mhaka 
mhojea zannteponnar asro zatolim hench chintun 
hanvem soglem tanchea nanvar kelem . Fokot garej 
soddun , kaim kallan tim negar gelim ani mhaka 
ghorantlo bhair ghalo . Tednam mhaka tanchem 
sarkem rup gomlem . Tea disa thaun hanv , mhoji garej 
ani mhozo soro . ” 


Pedrun soreacho nimanno ghontt marunk glas 

aplea tonddak laylo . Punn to nimanno ghontt 
martanam tachea dolleantlem ek dukh poleavelean 
tachea glasant poddlem . Jea mon’xan aplem jivit 
dusream khatir kabar kelolem , tachem az hem taka 
farikponn , hench chintun taka Devacher khub xinn 
aslo . 


Kudovan tachim utram chint diun aikolim . 
Tannem apnnak ji aplea jivitachi khobor sangli ti 
tachem duk vanttunk nhoi , punn apnnak jivitachem 
lisanv koxem sanglam mhonn Kudovan bud ghetli . 


“ Tujea utramni sot asa . Dusre pavtt kednach 
oxem ghoddunk diunchonam . Punn sod'deak Anuskha 
borabor sarlolo ek - ek khinn mhaka sotayta . Tacho mog 
mhaka meklleponnan jivit jiyeunk fugar korta , " 
Kudovan taka sanglem . 


Tachem kalliz koslea vostunk axelam tem Pedru 
bes - boro zannam aslo . Tannem taka oddit bhitor vhelo . 
Mottem talem marun bond kelolea kuddachea 
fuddeant taka ubo kelo . Uprant aplea kuddantlean 
tea taleachi chavi haddli ani tem kudd ugoddlem . 


" Hi tujea Pedruchi girestkay , ” Pedrun Kudovak 
sanglem . 


Tantum asloleo vostu polleun Kudov ojaplo . 
Garejint kamak lagtat teo sogleo vostu asleo . Zoxe 
porim grinder , welding machine , welding cylinder , 
in'nem , lathe machine ani osleo sabar vostu asleo . 
Ronganchem mol fokot chitr chitravpiakuch khobor 
asta , toxem hea vostunchem mol fokot eka mekanikak 
khobor aslem . Kudovak khorench hi bhangarachi 
tizori , kiteak khoinchea vellar kosli vost uzar korunk 

zai tem taka ekdom ' borem yetalem . Tannem itleo 
vostu Ram - bhayichea garejint legit polleunk nasleo . 
Tanchem mol korun teo noveo haddunk gelear , 
lakhamni duddu zai poddtole asle . 


" Hi mhoji girestkay . Punn mhaka tachi goroz 
nam . Hem samon ami vikum - ia . Heo vostu noveo 
haddunk gelear sumar pon’nas lakham voir tancho 
valor asa . Konnak - ui ami viklear unnech panch lakh 
tori duddu melltole . Uprant te duddu ghe ani tum 
Anuskha lagim kazar za , ani Ram - bhayiche dhuvek 
hanga hadd . ” Pedrun Kudovak bud dili . Him utram 
aikonam fuddem Kudov tachea tonddakuch polleunk 
urlo . Itlea vorsamni az Kudovak oslo monis mell’lolo 
zo aplea lagim asa titlem - i tache khuxalkaye khatir 
dan korunk toyar aslo . Ani oslea mon’xachem dan 
gheun Kudov koso khuxal astolo aslo ? 


" Patranv , az mhaka mhozo khoro bapuy mhojea 
fuddeant ubo asa koso dislo . Hi tuji girestkay mhojea 
gorzam fattlean kabar korop mhollear mhaka ek vhodd 
patok . Mhaka hantuntlem kainch naka . Punn tuka 
hany kednach soddchonam . ” Dolleamni motiam 
sarkim dukham bhorun Kudovan Pedruk sanglem . 
Tannem Pedruk ghott veng marli . Dolleantlim dukham 
vhanvotuch ravlim . 


Tanche modem patranv - kamdarachem nhoi , 
punn bapuy - putachem natem utpon’n zalolem . Pedruk 
to jivitant khub voir pavlolo zai aslem . 


" Polle , hem tujem jivit , ani tum jiyeta toxem tem 
choltolem . Punn Devan amkam ek kherit dennem 
dilam , chintunk ginean . Tuji hikmot uzar kor . Ek dis 
sonvsarantle vhoddantle vhodd monis tuka apli man 

bagoytole , ” Pedrun Kudovak sanglem . 


* * 


Pedru Kudovak puta bhaxen somzaytalo . Taka 
monantlean khuxal dovorunk to kosleo nam kosleo 
karyavolli korit aslo . Kednam - i taka gheun serkosik , 
cholchitrank vetalo . Doryant gorovpak vhortalo . 
Sumanak ek dis garejik sutti diun Goycheo sobit vello , 
firgozo , kottam polleunk vetale . 


Punn mogachem duens fokot mog kortoleankuch 
borem somzota . Pedru Kudova khatir korta titloch vell . 
Sanz zata mhonnosor tachi tokli porot teach 
sonvsarant ghunvtali . Koslech vostucher tachem mon 
lagonaslem . To fokot tinch sopnam sopnetalo 
Anuskha ani tacho ekvott zaun tim khuxalkayechea 
somdirant kednam jiyetolim ? Ani hem soglem khorem 
zatolem zalear taka duddvanchi goroz asli . 


Punn itlo sogot duddu itle vegim to ekttaytolo 
koso ? 


Kosleo - i naddbudi va chori legit korunk to toyar 
aslo . Punn tachem ontoskorn'n taka 


porvangi dinaslem . Tachem bhitorlem mon taka 
itlench sangtalem - nanv ibaddun ekttaim kelolea 
duddvank kosloch orth asonam . Xantichem jivit 
kednach jiyeunk pavchonam . 


Itle vegim khoinchean duddu ekttaim zatole 
hench to dis - rat chintalo . Punn mhonn'nni asa , je dolle 
sopon dakoytat tech dolle tem sakar zaunk rosto - i dakoyta . 

Ek dis , Pedrucho ixtt Romeo apli mottor - gaddi 
gheun Pedruche garejint ailo . Romeo vhodd 
dhondekar . Tache sumar xembor odik ttrok minachea 
dhondeant choltale . Torui pornni khottari mottor 
gaddi gheun bhonvtalo . Duddvam babtint to samko 
chamtto . Aplea mottorak kitem - i zalear to ti dusre 
khoinchech garejint vhoronaslo . Pedrucheach 
fuddeant yetalo . Pedruk chear gozali sanglear puro . 
To tachem mottor sarkem korpache duddu porian 
ghenaslo . 


" Are Romeo , zaitea kallan . Kitem zalem ? " 
Pedrun Romeoak polletanch mhonnlem . 


" Pedru irmany , mottor chalu zaunk tras korta . 
Dukllun komes korchem poddta . Matxe hat lavun polle 
kitem zalam tem . ” Romeoan mottorachi oddchonn 
sangli . 


" Hanvem kamak novo mekanik dovorla . 
Gaddianchea kamacho ekdom ' zannar . Tuka rokddich 
sarki korun ditolo , " Pedrun Kudovak bott dakoyt 
sanglem . 


Romeoan koplak mirio ghaleo . Novo mekanik 
chodd duddu gheit mhonn chintun tachem mukhamoll 
bodol'lolem hem somzunk Pedruk vell lagunk nam . 


" Tum mhozo perig amig dekun to tuje duddu 
ghevchonam . ” Pedrun taka sanglem , ani pois thaun 
Kudovak ulo korun sanglem - " Kudov , Romeoachi gaddi 
polle . Chalu zaunk tras korta khoim . ” 


Kudovan dusri ek mottor - gaddi sarki korunk 
ugoddloli . Tem kam ' toxench ordkuttem sanddun , 

tannem Romeoachem mottor sarkem korunk hat 
ghalo . Kam ' Kudov kortalo mhonntoch , Pedru tacheo 
gozali aikunk ekdom ' bekar aslo . Romeoan sodanche 
bhaxen apleo khobro suru keleo . 


“ Zannam - i mure irmanv , padd poddum hea 
sorkarachem . Disan - dis petrol vaddot asa . Tea bhair , 
he pavttichea odmas - potrant khoim gaddianchem tax 
ui vaddpachem asa . Fuddarak kitem zatolem kainch 
somzonam . ” Hi gozal sangtanam Romeoan aplem 
tondd samkem pinzlolem . 


“ Hea fuddem petrolar nhoi , punn udkacher 
cholpacheo gaddio yevpacheo asat , ” Pedrun hansot 
mhonnlem . 


Pedrun hem fokannamni mhonnlolem . Punn him 
utram eka khoddegantt mekanikachea tonddantlean 
ailolim dekun Romeo tem sot somzolo . Motintle motint 
tannem gonnit chalu kelem . To tache sogle ttrok udkar 
choltat tosle korit zalear , hixeoba promannem 
mhoineak eke gaddie fattlean sumar ek lakh rupia 
tachean vattaum yetalo . 


“ Khorench irmany . Tuzo konn - ui vollkicho asa 
zalear mhaka kolloy . Hany mhoje sogle ttrok udkacher 
cholounk sodtam . ” Romeoan Pedruk sanglem . 


Tancheo dogaincheo khobro Kudovachea 
kanavelean pasar zataleo . Pedrun moskoreo keleo ani 
Romeoan tem sot mandun ghetlem mhonn taka 
hansunk yetalem . Punn hanslear taka okman zait 
mhonn to ogich ravlo . 


“ Uncle , 


tujem mottor 


sarkem 


zalem . 

Karboratorant thoddo kochro bhorlolo . Saf kela . Atam 
tras korchinam . ” Aple hat nivoll korit Kudovan 
Romeoak sanglem . Romeoan tanche upkar attoyle ani 
aplem mottor gheun to gelo . 


Zoso to gelo , toxe Pedru ani Kudov khubuch 
hansle . 


" Tum muddom polle . Atam to ghara vetolo ani hi 
udkar cholpi gaddi khoim mellta tachi sodpus korunk 
komes kortolo . ” Pedrun Kudovak sanglem . Hem 
niyallun Kudovak anik - ui hansunk ailem . 


Romeo ani tachi udkachi gaddi hem aichea 
disachem fokann aslem . Kudov nhidunk vetanam 
porian Romeoachem chintun hanstalo . Punn ho hanso 
fokot thoddea vellacho aslo . Porot taka Anuskhacho 
ugddas sotaunk laglo . Tache meren pavunk duddu 
vegim ekttaim koxe zatole tench to chintalo . 


Tednam tache motint ek chintop ailem . Khorench , 
zor udkar cholpi gaddi hea sonvsarant asli zalear , 
sogleank khub faido zatolo aslo . Ani zo konn osli gaddi 
he prithver poilo toyar korta , to kruttamni duddu 
kortolo . Punn khorench udkar cholpi gaddi toyar zaunk 
xokta ? Ho prosn te ratik tachea fuddeant ubo zalo . 


To lhan astanam padri vigaran taka dilolo rejist 
tannem bhair kaddlo . Tea rejistacher boroylolea 
Kallzache Kholayek Thaun utrancher tannem nodor 
ghali . Dusre sokallim uttlo ani aplea gineanant 
kirlololea vicharak he matiyer rochun haddunk aplea 
vavrachi survat keli . Dotora vangdda kam ' kortanam 
ek gorjechi vost to ziklolo . Koslea - i duensak vokhod 
diunche poilim , tem duens koslem hem zannam zavop 

gorjechem . Udkar cholpi gaddi hea sonvsarant yetoli 
zalear , gaddi koxi dhanvta tem poilem zannam zaunk 
zai aslem . 


Eke gaddiek zaite sande astat , zoxe porim injin , 
crank shaft , fly wheel , gear box , clutch assembly ani 
xevttim tichim rodam . Gaddi cholunk sogle sande 
ekamekachea sohokaran vavurtat . Punn tantuntlo 
mhotvacho bhag mhollear , tichem injin . Kiteak 
gaddieche sogle sande injina udexim choltat . 


Gaddiechea injina promannem gaddi kiteacher 
choltoli tem thavem zata . Injin veg - veglle torechem 
asta , zoxe porim petrolachem , dizolachem , adi . Punn 
soglea injinanchem kam ' ekuch . Gaddiechea urlolea 
sandeank chalik launk tem fors utpon'n korta , ani 
heach forsar gaddi dhanvta . 


Injina bhitor gorjecho sando mhollear piston . Ho 
piston tin vattamni bond kelolo asta , ani nollie sarkea 
lokhonddachea paipantlean voir - khala vochun fors 
utpon’n korta . To fors oso utpon’n zavpachi ek kherit 
tora asta . Piston khala vetoch te pokoll suvatent varo 
bhorta ani to voir gheun yeta . Ho varo chear - ui 
vattamni modem xirkololo asta . Piston anik - ui voir veta 
ani to chidd'ddayta . Ho varo chiddlea uprant , tachea 
bafan prexor vaddta ani khub gormi utpon’n zata . 


Hea vellar tantum uzo pettunk fokot petrol va 
dizol unnem asta . 


Ani toxench zata . Sakrechea konna itli kitt'ttibhor 
petrol va dizol tantum misoll zata ani thoimsor uzo 
pett'ta . Ho uzo pettla to chear - ui vattamni bond ani 
pokoll suvate bhitor asta dekun , hea ujeacho fors bhair 

vochunk tea piston - ak khala dukollta . Heach nettan 
piston khala veta ani hea piston - ak mell’lolo fors to 
dusrea sandeank pattoyta . 


Ho piston porot - porot voir veta ani tantum pettlolo 
uzo taka porot khala dukollta , hi chal eka sekenddak 
unnech kitlech pavtti tori porot - porot zata , ani fors 
utponʼn korta . 


Piston - a udexim ailolo fors crank shaft - ak eka 
lokhonddachea sandeantlean mellta . Crank shaft 
uprant fly wheel - ak ghunvddayta . Ani fly wheel - antlean 
eka lokhonddachea varanva udexim urlolea sandeank 
fors veta . Oxe toren gaddiechim rodam ghunvtat . Ani 
xevttim gear box - achea adaran cholovpi ddraivor 
apnnak zai toso gaddi dhanvddayta . 


Kudova bhitor az itlem boll aslem , gaddiecho ek 
ek sando koso cholta tachi taka puray zannvay asli . 
Dekun , hea proyogachi survat gaddieche khoinche 
suvater thaun korunk zai tem sodun kaddunk taka 
augodd naslem . 


Injin petrolachem , dizolachem asta . Punn 
udkachem ? Toslem kednach nam . Ani gaddi udkacher 
choloytolo zalear udkachem injin toyar korchem 
poddlem . To dis - rat udkacher cholpi gaddiechem injin 
toyar korunk apli hikmot choloytalo . Internet - achea 
adaran tannem gaddiechi barik - sarik mahiti ekttaim 
keli , ani te vixim xikop kelem . 


Petrolak , dizolak rokddoch uzo pett'ta . Dekun , hea 
ujeachea nettar gaddiechem injin cholta . Punn udok 
mat uzo paloyta . Hem oxem koxem zatolem ? Vijneana 
promannem , udkak H20 nanavan vollkotat . H20 

mhonnche , udkant haidrojen vayuche ( gas ) don vantte 
ani ek vantto oxijenacho asta . 

Haidrojen vayu uzo pettounk uzar kortat . Amchea 
Bharotant choddxea zageancher ho vayu randunk va 
her vostu cholounk uzar kortat . Mhonnche , zoxem 
petrol uzo peroyta , toxem haidrojen - ui ujeak tenko 
dita . 


Kudovak hem umannem anik - ui sompem zait 
vetalem . Oxijen ani haidrojen vayu vegllavpi injin toyar 
korxi zalear , gaddiechem injin cholounk haidrojen 
vayu petrola sarkem kam ' kortolo . 


Hem Kudovachem chintop ani xikop aslem . 


Hem xikop vevharant ghalunk zai . Tannem 
Pedruchi ti tizori ugoddli . Ek soinik zhogddunk vechea 
adim aplim hatiyaram poilim topasta toso , Kudovan 
Pedruche tizorent aslolem soglem saman bhair 
kaddlem . Tem saf kelem . Ani goroz tednam tancho 
upyog korunk ek - ek vost samki manddun dovorli . 


Kudovan aple motintli yevzonn Pedruk sangli . 
Him tachim oxokyo pixeponnam aslim , punn to Pedruk 
hem soglem sangtanam odhikarachea avazan ani atm 
visvasan sangtalo . To itle urben sangtalo , tachim 
utram aikotoch satt vorsancho Pedru ekvis vorsanche 
pirayecho tornnato zatalo , ani Kudov sangta titlem - i 
soddsoddit kortalo . 


Chondrima ' itlem pois tachem lokx aslem . Punn 
chondrim'aple mutti itloch oxea bhorvanxean tannem 
aplea vavrachi survat keli . 


Tannem aplo vavr lhan - lhan bhagamni vanttlo . 

He vorvim dor sandeant taka iskuttaun bodol korunk 
melltalo . Ek sando vevosthit cholunk toyar zalea 
uprant , to dusrea bhagak hat ghaltalo . Oxe toren sogle 
veg - veglle sande toyar korun tanche gorje promannem 
tannem ekttaim kele . 


Tannem sade gaddiechea injinant bodol kelo . 
Bodol oso , udok ghaltoch ek vijneanik chal ( scientific 
process ) chalu zata . Mhonnche udok zollta , oxijen 
varean bhair veta ani vegllo urla to haidrojen eke 
tankient zoma zata . Ho haidrojen petrolachi gaddi 
cholounk nett divpachem kam ' korta . 


Kudovacho ho sôd - vavr sufoll zalo . 


Tannem ek dhakttem injin toyar kelem . Tem injin 
eke mottor - gaddiek bosoylem , ani udkar cholpi gaddi 
toyar zali . Hea tachea chintnank zoit mellot mhonn 
Pedrun kednach chintunk naslem . Osli udkacher 
cholpi gaddi to poilech pavtt choloytalo tednam tannem 
Devak nomoskar kelo . 


“ Dhonia , az mhaka tujer kosloch xinn nam . 
Tunvem mhaka atam voir vhelear zata . Mhojem jivit 
sufoll zalem . ” Tea disa Kudova sangata Pedru itlo 
umedin bhorlolo , pottant ghalunk zago nam titlo to 
soro piyelo . 


Aplea adlea ixttank , jitlea - i zonnam kodde zaite 
ttrok , bosi va her gaddio asleo , titleank - ui to vochun 
bhettlo , ani udkacher gaddio cholpachem Kudovan 
sodun kaddlolem tontr ( technique tanche 


Kallzache Kholayek Thaun 


116 


mukhar manddlem . 


Khoinchea - i dhondekarak aplo faido zai asta . 
Somoz tea dhondekaran payttik ek lakh rupiacho 
khorch kelo ani tache gaddiek tor dizolache suvater 
udkar cholovpachi sovlot favo zali zalear , khorchilolo 
duddu don mhoineamni bhorun kaddunk zata . Urlolim 
vorsam fokot faidoch faido . 


Vhodd - vhodd dhondekarank hi khobor gomtoch , 
tannim apleo gaddio tanchea fuddeant haddleo . 
Uprant tanchem dizolacher cholpi injin udkar cholpa 
sarkem kelem . Gaddiek udkacher cholpi injin bosounk 
dor gaddie fattlean Kudov oxe - toxe ek lakh rupia 
ghetalo . 


Vhodd - vhodd dhondekaranchem ek mat fals . 
Faido zoddpachi kosli - i gozal tanchea vantteak ailear , 
te ti aplea sangatiank kednach sangonant . Dekun , hi 
udkache gaddiechi gozal fokot thoddeach , punn 
mott'ttea dhondekaram modim ghunvtali . Torui don 
vorsam bhitor Kudovan kruttamni duddu kelo . 


Kudovan keloli hi udorgot polleun Pedru khubuch 
sontoslo . Torui Pedru az meren tache kodde bhaddem 
tin ' xinch rupia ghetalo . Zaite pavtti Kudov Pedruk 
lakhamni duddu haddun ditalo , punn to taka sangtalo 
" tujem zoit hich mhoji khori girestkay . " 


Anuskha kodde logn zaun taka Goyant haddtoch 
garejint koso dovortolo ? Hench chintun Kudovan 
lhanxem flett viktem ghetlem . Pedru apli garej 
soddunk raji naslo , dekun flett bond dovorun , Pedruk 
sangat diunk Kudovak garejint nhidcho poddtalo . 

Atam soglem tachea chintnam promannem 
choltalem . Torui Kudov kednam - kednam ekttoch bosun 
kitem tori chintalo . 


" Atam soglem tuje yevzonne promannem cholta , 
torui tum oso ekttoch bosun kitem chinta ? ” Pedrun 
ek dis Kudovak vicharlem . 


" Az mhoje kodde duddu asat khore , punn kallzant 
azun - ui ek bhirant asa . Hany hem soglem Anuskha 
khatir kortam , punn Anuskha mhaka melltolem ? Logn 
zaunk tem mhaka azun - ui ravlam kai ? Hinch 
chintnam mhoje motint yetat , ” Kudovan sanglem . 


“ Hanv tuka ek kanni sangtam . Raza aslo . Apli 
razvottki bore toren choloytalo . Ek dis , tachi razvottki 
apnnaunk tache dusman zhuz manddtat . Raza soglea 
nettan zhuzachi toyari kortalo . Aplea dusmana poros 
dobradan xipay ani hatiyaram tannem moidanar 
dhaddlim . Te razvottkientle sogle porjek , tancho raza 
hem zhuz jikhtolo mhonn puray visvas aslo . Torui 
zhogddunk vechea adlea disa raza khub khontin ani 
chintnamni buddlo . Apunn az hem zhuz jikhtolo kai 
hartolo . Ani harlear aple razvottkiechem kitem 
zatolem , hench chintun to duki zatalo . Itlean tachea 
rajyantlo ek budvont yevn taka bhettlo . Razachem 
dukest mukhamoll polleun taka sanglem , " soglem 
sorun vetolem . ” Razan hea utrancher niyall kelo , ani 
apleach bhitor mhonnunk laglo , “ khorench , soglem 
sorun vetolem . Faleam hanv jikhtolom va hartolom , 
urtolom va mortolom , punn zoso vell Devan nirmila 
tosoch to sorun vetolo . ” Kudovache dolle Pedrucher 
asle . 


Kallzache Kholayek Thaun 


118 


" Az tunvem tuje lagim ghoddta titli toyari kelea . 
Faleam kitem zavpachem asa tem Devachea hatant , " 
Pedru fuddem uloylo . 


Him utram tea vellar taka khub dhirachim zalim . 
" Khorench , apnnem aichi sogli toyari ji kelea ani 
faleam kitem zatolem tem tannem Devachea hatant 
soddlem . ” Hinch chintnam aplea monant gheun 
tannem faleancho dis Devacher soddlo . 


Doryantlem ek tarum koxem tachem hem jivit . 
Taka deg dixtti poddtali . Punn itlean tachea kallzak 
ek dhoko boslo . Pedru ratcho cholun yetanam konnem 
tori tacher gaddi haddun marli , ani to thoinch somplo . 
Tache toklevelo eka vhoddilacho hat unno zalo . Punn 
veche adim tannem taka khub kitem xikoylolem . 


Viz poddun hulpololea maddak khoim deddxe 
vanxe , toslich gozal Pedruchi asli . To melea uprant 
tacho dhaktto bhav garejichea vantteak ubo zalo . 
Kudovan tachea bhavak garejichem mol dobradan 
farik kelem ani ti garej vikti ghetli . 


Jivitant to az poilech pavtt gareji bhair apli kodel 
ghalun boslolo . Tachea koxttanchem inam ' koxem taka 
hi garej asli . Apunn te garejicho dhoni hem niyallun 
taka khub obhiman bhogtalo . 


Az to jivitant eklo aslo . Taka asro ditolo konnuch 
monis naslo . Tachem lokx tachea fuddeant aslem ani 
aplem zoit zoddunk goroz tache poros tannem odik 
duddu ekttaim kelole . Te sogle duddu tannem eka 
begant ghale . “ Anuskha mhaka ravta ” him utram aple 
motint korantlim , ani teach visvasan aplea mogiak 
sodunk Mongllur vochunk toyar zalo . 

Punn Anuskhachi khobor taka konn ditolo ? Sogle 
tache add asle . Anuskhachea ghorcheank , ani odik 
korun tachea mamak , Rudruk apunn porot aila mhonn 
kollot zalear , te apnnak kosoch soddchenant hich gozal 
Kudovache motint khelltali . 


Okosmat tachea monant ek kolponam ruzli . Tea 
vellar to apleach bhitor murgottlo , hanslo ani 
mhonnlem , “ Dev borem korum Rudru mama . ” 

6 


T : 


atam Mongllur ailolo , ani Anuskha sorxim 

pavunk Rudru mama Kudovak khub 
mhotvachi xiddi asli . Dekun , koxem - i korun Rudruk 
tannem aple vatten korunk zai aslo . Rudru apnnacher 
itlo zolltalo , to apnnak kednach fuddeant ghevchonam 
hem - ui to zannam aslo . Atam hem kam ' sompem 
naslem , punn tachem lokx taka gorjechem aslem . 


Kudovan oxem kelem . Addechem rupnnem 
ghetlem . Tonddak mixio ani khadd laylem . Matheak 
lamb kensanchem vig ghalem , ani tachevelean 
chepem ghalem . Aplea rupa sangata chal - ui bodol’li . 


Rudru khoim ravta ani khoinchea bar'rar soro 
piyeunk yeta hem Kudov poilinch thaun zannam aslo . 
Tea bhair , taka ek avodd asli . Karrom khellpachi . To 
karrom khellpant titlo boro naslo . Taka konnem - i 
karromachea khellant haroylo zalear , to ekdomuch 
bejar zatalo ani rokddoch kizilam kortalo . Dekun , 
apunn 

konnak harounk xokta tache virudh to khellunk 
bostalo . 

Kudov somtoch to soro piyeunk ani karrom 
khellunk veta thoimsor vochun boslo . Kaim vellan 
Rudrun sodanche porim tea bar’rar proves kelo . 
Bar'rachea gol'leaxim gelo , ani " hei Raghu . Mhaka ek 
half quarter Honey Bee ghal , ani half soda " oxem 
sanglem . Raghu bar’racho dhoni . Aplea giraikan 
sanglam toxem pivonn haddun dilem . 


Bar’rachea eka konnxak karrom bordd aslo , ani 
thodde tornnate thoimsor bosun khelltale . Rudrun 
tancher ek nodor bhonvddayli . Ani chhati fuloun 
sodanche bhaxen addddolo , “ az asa mhoje kodde konn 
karromant ? Poixe lay ani poixe ghe . ” 


Itlean tea tornnateam modlo konn eklo lhuan 
uloylo , “ panch ani dha rupia layta tanche kodde ami 
khellonany . " 


Rudruk him utram kanant koddlolem menn 
ghalolea bhaxen aslim . Tachi tokli firli . To uloylo 
" Ar'ra ! Konnem mhonnlam re tem ? Bhikari mure 
tumi . ” Rudrun aplo glas thoinch gol'lear soddlo ani 
konnem mhonnlam tachexim zhogddunk gelo . 


Thoimsor bes bodlun Kudov ubo aslo . 


" Are irmany , bhurge te , susegad za . ” Kudovan 
mukhar sorun Rudruk mhonnlem . 


" Amche modem poddunk tum konn ? " Rudrun taka 
prosn kelo . Rudrucho rag anik - ui vaddlolo Kudovan 
pollelo . Atam tachea nattkachi bhumika samki tache 
yevzonne promannem fuddem vetali . 


“ Hany he suvater az poilech pavtt ailam . Hanga 
yo . Hanv ani tum karrom khellum - ia , ” Kudovan 

Rudruk mhonnlem . 


Tachim utram aikun Rudrucho rag il'lo unno zalo . 
Karrom khelltolo zalear sangati zai . Tea bar'rant tea 
tornnateanchea zomea xivay anik konn nasle . Tanche 
modem vochun khellop mhollear Rudruchea 
svabhimanak ek dag koso . Dekunuch to Kudova 
vangdda khellunk raji zalo . Punn apunn fokot tachea 
utrak lagun khellunk ailolea porim tannem Kudovak 
dakoylem . 


“ Borem tor , tuka zai dekun hanv tujea vangdda 
khelltam . Punn ekuch game asa , ” Rudrun mhonnlem . 
Uprant glas aplea hatant ghetlo ani karrom khellunk 
dovorlole kodelir boslo . 


Kudovan karromacheo gulio manddleo . Pavddor 
otoylo . Ani manddloleo gulio foddunk striker Rudru 
kodde dilo . Rudrun manddloleo gulio foddleo . Ek gul 
somtich pokittant geli . 


Kudovan taka fuloylo - " great break . ” Gorvan 
Rudruchim buzam anik - ui matxe voir sorlim . 


“ Tujem nanv kitem ? ” Kudovan vicharlem . 


“ Rudru . Ani tujem ? ” Rudrun aplem nanv sangche 
sangun Kudovachem nanv vicharlem . Kudov ghuspolo . 
Apnnem taka khoinchem nanv sangchem tachi 
tannem toyari korunk nasli . Dekun , aplea tonddar 
jem poilem nanv ailem tench tannem sangun soddlem 

“ Laxmikant . " 


Rudrucho sintid ekach zagear naslo . To 
bariksannen ani tirxe nodren khub kitem niyalltalo . 
Karromacho ek bordd khellun zatoch tannem 

Kudovacho khell pollelo . Kudov fosfosun khellta ani 
tachea khellant zobor - so dom ' nam mhonn tannem 
tacho sumar kelo . 


" Poy Laxmikant . Hanv kednach fukott khellonam . 
Duddvanchem poiz marlear mhojea khellant ek attvich 
umed yeta . " Rudrun Kudovak mhonnlem . 


“ Hanv - ui horxim fukott khellonam . Tum sang , 
kitle duddu dovorun khellum - ia te . ” Kudovan taka 
sanglem . 


“ Jikhpiak xembor rupia . ” 


“ Fokot xembor ? Mhoje vattechean dha hozar rupia 
lagle . ” Hozaranchim dha nottam kaddun Kudovan 
karromachea borddar xevttilim . 


Thoimsor , bar’rantlea soglea giraikanchi nodor 
ghunvddaunk him dha nottam puro aslim . Sogle 
Rudruk ani Kudovakuch polletale , ani Rudru tea 
nottank polletalo . Soreachea nadar monis osleo 
koramoti korta mhonn Rudru chintalo . ' Haka soro 
choddla astolo . Punn mhaka kitem ? ' Rudru aplech 
bhitor uloylo . 


Anik ek pavtt khatri korunk tannem Kudova 
kodde porot vicharlem , " poy Laxmikant . Tum zannam 
nhoi tunvem kitlea rupianchem poiz marlam tem ? ” 

“ Hoi , dha hozar rupianchem . Khell konn jikhta 
taka te vetole , ” Kudovan anik - ui nettan zobab dilo . 


Zoso khell fuddem vetalo toso Kudov harunk 
laglo . Apunn jikhta tem polleun Rudru ekdomuch 
umedir aslo . Thoimsor aslolea sogleanche motint 


Kallzache Kholayek Thaun 


124 


ekuch gozal asli - Rudru eka inosent mon’xak topi 
ghalpacho asa . Punn Kudovachem Kudov zannam aslo . 
Tache toklent kitem asa tacho konnakuch thav naslo . 


Xevttim Rudru to khell jikhlo . Tannem 
obhimanan Kudovak mhonnlem , “ di mhoje dha hozar 
rupia . 


" Hany ekach utracho monis . Ghe he dha hozar 
rupia . ” Kudovan Rudruk dha hozar rupia dile . 


Kudovachea hatantlim nottam Rudruchea hatar 
poddtoch , Rudru khoxen hanstalo va roddtalo tem 
kainch somzonaslem . Thoimsor hajir aslole sogle zann 
ho Kudovacho attvoch sobhav polleun thottakle . 
Kudovan aplem rup bodol'lolem khorem , punn tachea 
nhespan - ui taka bodol'lolo . Kuddik nove chokchokit 
kopdde , pāyant ekdomuch mharog moche , ani te bhair 
hatant - golleant bhangaracheo vostu . Ekdom ' jhanot 
nheslolo . Tachem pozisanv polleunuch to khoinchea 
tori ganvcho rajkunvor astolo oxem konn - ui mhonntolo . 


Ho monis hea xarant novo , ani taka konnachich 
vollok nam mhonn Rudrun ekech goddien niyall 
kelolo . Tannem aplo bezo fuddem choloylo . Hea girest 
mon’xacho apunn ixtt zalo zalear , to apnnak khubuch 
faideacho zatolo mhonn tannem yevjilem . Kudov - ui , 
tache motint oslech vichar ghal mhonn Deva lagim 
magtalo . 


" Khorench tum konnakuch vollkonam hea 
xarant ? ” Rudrun Kudovak vicharlem . 


" Hanv Rendezvous Five Star Hotelant ravtam . Hanga 
fokot oso bhonvddek ailolom . ” Kudovan sanglem . 

“ Hanv tuka bhonvddaytam . Mhoji gaddi asa . 
Aichean tum mhojea sangata . ” 


“ Rudru bexttoch mhaka lagun tras gheum naka , 
Kudovan nokreamni sanglem . 


" Tras kosle ? Tum amchea xarant novo , mhonnche 
amcho soiro . Ani soireachi ami sodanch seva korunk 
zai . ” 


Itlean , fattlean boslolea tornnateam modlo eklo 
uloylo - " Are , poilo aplea avoy- bapaychi seva korunk 
zai , uprant soireachi . ” 


Rudruche toklek peg choddlolo aslo . Adon chulir 
xizta toxem tachem koddlolem . Zo konn toxem uloyla 
tacher don vazounxim taka distalem , punn Kudov 
fuddeant ubo asa mhonn tannem sosnnikay ghetli ani 
ogich ravlo . Tannem Kudovak sanglem – " he vadiu 
ani bekar bhurge . Ami hangasorle ya . Hanv tuka 
Mongllurchem xar dakoytam . ” 


Te dog - ui thoimsorle gele . 


Thodde dis dog - ui sangatan bhonvle . Rudrun taka 
zaite , pollevpa sarke zage bhonvddaun dakoyle . Kudov 
ui tache koddchean fukott kam ' korun ghenaslo . 
Gaddiechi petrolachi tanki sodam bhortalo , tea bhair 
bokxis koxem taka duddu - i ditalo . Rudru kitlo 
duddvanche axecho to Kudov zannam aslo . Dekun , 
tache motint aple ixttagotichem amrut godd zaunk 
dor disa to taka duddvamni nhannoytalo . 

Sumar att dis vangdda bhonvlea uprant , Kudovan 
mud'deacher yevche khatir Rudruk utor ghalem . 


" Rudru , tum hea Mongllurchea soglea lokak 
vollkota ? ” Kudovan Rudruk vicharlem . 


“ Choddxea zannank . Kiteak ? Tuka koslem kam ? 
aslem ? ” Rudruk Kudovachem bhitorlem mon kainch 
khobor naslem . 


“ Sangchem mhollear , hanvem hanga eka 
cheddvak pollelam . Punn tache lagim kednach ulounk 
nam . Bhailean thaun matxi tachi khobor kaddloli . ” 
Sinemachea pordear hero murgott'ta toxi acting korun 
Kudovan sanglem . Cheddvachi gozal mhollear 
Rudruchi leny rokddich ubi zatali . 


“ Tum fokot tea cheddvachem nanv sang . Ho tuzo 
ixtt taka sodun kaddtolo , ani tujem kam ' kortolo . ” 
Tache khobrek sumara bhailo kan diun tannem 
mhonnlem . 


" Hanvem eka mon’xa kodde tachem nany ani 
tache famili vixim vicharlolem . Tannem sanglam 
tachem nanv Anuskha , ani tachea bapaychem nanv 
Ram - bhayi . " 


Itlem sangonam fuddem Rudru dolle motte korun 
Kudovak polleunk laglo . Rudru dolle motte korun 
apnnak polleta mhonn Kudov sogloch ghuspolo . To 
ragan kai mogan polleta tem Kudovak kainch 
somzonam zalem . 


“ Tem kazari va tachem kazar zavpachem asa ? ” 
Kudovan bhiyeun porot vicharlem . Rudrun aplea 
mukhamollar hanso haddlo . 

“ Tem azun - ui ankvar asa , ani tachim ghorchim 
taka kazar korunk ek boro - so bhurgo sodtat . ” Rudrun 
Kudovak ek anondbhorit khobor dili . Him utram tachea 
kanar poddnam fuddem tache tokler aslolo 
sonvsaracho soglo bhar khala denvlo . Anuskha azun 
ui logn zaunk nam hi goddi taka zomnir ravun ontrollak 
hat lavpa sarki asli . Tea vellar taka ugddas yetalo 
titlea - i Devank tannem ulo kelo ani argam dilim . 
Tachea dolleantlean khoxechim dukham vhanvlim . 


“ Tum roddtai ? ” Kudovachea dolleantlean dukham 
vhanvtalim tim polleun Rudrun vicharlem . 


“ Nam .. kainch nhoi ... tuka somzunchem nam , 
Kudovan xirkololea avazan mhonnlem . 


" Ani hany tea cheddvacho mama . Mhaka dista 
tem tuka manovlam . ” 


Rudrun hordem fuddem kaddun taka sanglem . 
Kudov matso murgottlo , ani apnnak Anuskha lagim 
logn zavpachi khuxi asa mhonn Rudruk thavem kelem . 


Ho girest monis Anuskhachea jivitant ailo zalear , 
Ram - bhayik sortuch futt’toli , oxem porot - porot 
Rudruche motint yetalem . Taka hi soirik fuddem geloli 
naka asli . 


“ Polle Laxmikant , hanv tacho khoro mama , ani 
tum mhozo ixtt mhonn tuka sangtam . Tea cheddvacho 
sobhav boro nhoi . " Rudrun Kudovak apleponn 
dakoylem . 


“ Rudru , tum oxem kiteak mhonnta ? ” Kudovan 
Rudruk vichar kelo . 

“ Tachea bapayche garejint kam ' kortolea eka 
kamdarachea tem mogant aslem . Ani jednam hi gozal 
Ram - bhayik gomli , tednam tannem tea kamdarak pois 
kelo . Dogaimni mogant astanam khub nattkam kelim . 
Itlench nhoi , tạcho bapuy taka zaiteo soiriko haddta , 
punn tem sogleank dhanvddaun ghalta . Kazar zalear 
teach cheddea kodde zatolem , nam zalear apunn 
ankvaruch mortolem mhonn tannem sangun 
dovorlam . ” 


Konnak - ui marunk kopant vikh ghaltat te toren 
Rudrun hi khobor sangloli . Punn jednam hea vikhacho 
ghontt Kudovache kuddint riglo , tednam hem vikh 
amruta poros godd zalolem . Hem soglem aikun 
Kuddovache kuddintlean thondd varo suttlo . Soglo 
sonvsar eke vatten , ani dusre vatten tachem mogi 
Anuskhak ubem kelear - ui koslich vost tachea hea 
bolidanak sor zaunchinam oxem Kudovak dislem . Az 
Kudovachea visvasachem zoit aslem . 


“ Dekun , tum ani tache bhan'goddek poddum 
naka . ” Rudrun Kudovak fuddem sanglem . 


Kudov poilinch thaun Rudruchem vikhallem mon 
zannam aslo , punn tachea hea kusddea monantlean 
bhair sorlolim utram Kudovachea kanamni pavtoch 
koxim khoxechim lharam zatalim tim fokot Kudov 
zannam aslo . 


" Rudru , tum mhozo ixtt kai dusman ? Polle , hanv 
kazar zalear teach cheddva kodde zatolom , ani tuje 
kodde mhojem kam ’ korunk zainam zalear hanv 
somtoch vochun Ram - bhayik melltam , ani Anuskhacho 
hat magtam . Punn tunvem mhaka sangat diit zalear 

hanv tuka pon’nas hozar rupia ditolom , ” Kudovan 
Rudruk duddvanchi axea dakoyli . 


Hi utram aikun Rudruchea tonddantli lall goll’li . 
Xit - ui nam ani mitt - ui mellchem nam , xevttim fator 
khaunk poddot mhonn to bhiyelo . Mellta tem 
ghevpachem , uprant konnachem - i kitem - i zaum , 
tannem chintlem . 


“ Borem tor . Fokot tukach lagon hanv utor 
ghaltam . Punn mhojem komixon mhaka mellunk zai , " 
Rudru aplea sobhavacher gelo . 


" Advance mhonn he ghe dha hozar rupia . ” Oxem 
sangun Kudovan Rudruchea hatar eka hozarachim 
dha korkorit nottam dovorlim . 


Atam Rudru chintunk poddlo . Tea vellar to Ram 
bhayichem kainch vaitt chintinaslo . Punn Anuskhak 
hache lagim logn zaunk koxem toyar korchem tem 
tache motint ghunvtole vichar Kudovan teach 
khinnant parkhile . 


“ Rudru , itlo chintest zavpachi goroz nam . 
Anuskha mhoje lagim kazar zatolem ani taka koxem 
raji korunk zai tem hanv tuka xikoytam . ” Kudovan 
Rudruk sanglem . 


Anuskhak zoxem apunn porot aila mhonn 
gomtolem toxem tem apnnak jerul mellunk yetolem , 
ani uprant apunn taka soglem somzaytolo mhonn 
Kudov visvasan ravlolo . Punn Anuskha meren to ho 
sondex koso pavoytolo aslo ? 


Anuskha ani Kudov mogant astanam , Kudovan 
aplea jivitachi sogli kanni taka sangloli . Tancho novo 

mog choltalo tednam , Anuskha Kudova kodde 
vichartalem , “ tum mhozo kitlo mog korta ? ” Tednam 
Kudov apnnak padri vigaran lhan astanam dilolo rejist 
bhair kaddun , tachea fattlean boroylolim utram 
vhoddlean vachtalo , " Kallzache Kholayek Thaun . ” 


Kudovan ek manddnni kaddli . Tannem oxea 
utramni ek chitt boroyli . 


“ Mogall Anushka , Ho rejist tuka . Fattlean tacher 
boroylam tem vach . Hany tuzo rajkunvor ani tum mhoji 
fuddarachi ranni mhonn tuka atam gomlem astolem . 
Dekun , konnak gomoynastanam sodanche suvater , 
sodanchea vellar mhaka mellunk yo . Tuzo morgad . ” 
Hi chitt ani rejist tannem eka envolopant bond kelo , 
ani tem envelop Rudru udexim Anuskhak dhaddlem . 


Rudruchi tokli dedd metr fuddem cholta mhonn 
Kudov zannam aslo . Rudru ti chitt ugddun vachtolo 
mhonn Kudovak puri khatri asli . Ani tea uprantuch ti 
chitt Anuskhak ditolo mhonn taka khobor asli . Dekun , 
tannem te chittir , vell , suvat ani apli vollok ugteponnim 
borounk nasli . Punn Rudruche motint urlole cheallis 
hozar rupia oxe ritin ghunvtale , ki he chitti kodde to 
kheilpache bhan'goddent poddunk nam . 


Rudru promannikponnan ti chitt vhorun Anuskha 
kodde dili . Chitt polleun Anuskha ojap zalem . Poilim 
tem gheunk sodinaslem , kiteak Rudru kednam koslem 
nattok korit tem sangunk zaina mhonn tem chintalem . 
Punn uprant tannem ti chitt ghetli . Ugddun polleli . 
Chitt ugoddtanch to rejist pollelo , ani rejista udexim 
ti chitt Kudovachi mhonn taka thavem zalem . Magir 
tannem chitt vachli , ani somzupachem soglem 
somzolem . Chitt vachtanam tachea mukhamollar 

amurpiko hanso ful’lo . Oslo hanso zo konnench Kudov 
soddun gel'leak tachea mukhamollar polleunk naslo . 
Tem aplea sorgantlea sopnant gul’l zalem . Ani 
sanglolea vellar ani zagear Kudovak bhettunk toyar 
zalem . 


Mhonntat , moga oslem anik sonvsarant kainch 
nam . Mog korpi ek goddi porian ekameka pasun pois 
ravunk sodinant , punn him dogam - i sumar don vorsam 
ekemeka pasun pois aslim . Kudov sarko tharaylolea 
vellar tharaylolea zagear pavlo , ani Anushkachi vatt 
pollet ravlo . Anushka dhanvun - dhanvun sodanchea 
zagear pavlem , ani Kudovak polleun ojap zalem ani 
uprant mogachea umalleamni tanchi bhett zali . 
Tannim dogaimni ekamekak ghott veng marli . Tanchim 
kallzam ghoddea bhaxen dhap - dhap korun dhanvtalim . 
Dhakttulim pisollim - pakhe angar bosun katkutleo 
kortat toslo xirxiro tanchea kuddinchea xirantlean 
pasar zatalo . Kuddiche doxim kelole sande ekttovlole . 
Ho vell tankam ek soponuch koxem aslem . Tea vellar 
dogaimni ekvottan khoxeche khinn sarle . Kitloch vell 
tanche modem ulovp zaunk nam . Tim fokot mogachea 
dolleamni ekamekak polletuch ravlim , ani ekameka 
bhitor rigpacho yotn kortalim . Tancho niz mog hea 
vellar fulun ailolo . 


Thoddea vellan tim ekameka pasun doxim zalim , 
punn Anushkachem mathem aplea hordeak layt 
Kudovan taka aplea sovem ghoddlolem soglem 
sanglem . Koxe toren tache khatir rup bodlun apunn 
hanga ailo tem sangtanam , Rudru fattlean kitle duddu 
moddle tem - ui sanglem . Ani atam taka apnna vangdda 
sasnna khatir vhorunk aila mhonn khatren sanglem . 

“ Zannam Anushka , mhaka naka hanvem tuka 
pollun vhelolem . Hanv tuka kaidean , tujea vhoddilam 
kodde magun , tancho axirvad gheun obhimanan logn 
zaun vhorunk sodtam . Asai nhoi tum toyar ? ” 
Kudovachea utramni tache bhitor novo jiv bhorlo . Tem 
fokot taka niyallit aslem . 


“ Punn mhojea daddy - in tuka vollkolo zalear ..... 


“ Tachi tum dasti kaddum naka . Te khatir hanvem 
sogli toyari kelea . " 


Boreach vellan rokddinch mellpachea havesan 
tannim ekamekacho nirop ghetlo . 


*** 


Ram - bhayi aple dhuvechea fuddarachem chintun 
bejar aslo . Taka konnachea - i mathear ghalum - xem 
taka zalolem . Chukon konn - ui cheddo tache motint 
vochot oxe axen konn - konn haddta titleo - i soirigoti to 
taka dakoytalo . Oslea tachea gorjechea vellar Rudrun 
soirik haddloli . To Ram - bhayik vochun mell’lo . 
Nhovreachim talam ani vhoddvik sangun tachea 
monant borem bim ' vomplem . 


Atam , soirik haddpi Rudru . Ram - bhayik tacher 
tandllachea konna itlo porian visvas naslo . Punn Ram 
bhayi anik kitem kortolo aslo ? 


“ Cheddo bore familintlo ani borem xikla zalear , 

» Ram 
taka polleunk mhaka koslich oddchonn nam , 
Bhayin anik kosloch upay nasun cheddeak pollevpachi 
itsa dakoyli . 

Rudruchea bolsant Kudovan dha hozaranchem 
vozon ghalolem . Ani urlole cheallis hozar rupia tachea 
fuddleant ghunytale . To anik aikota ? Horxim taka 
Kudova babtint kainch khobor nasli . Torui tannem 
obhimanan Ram - bhayik bhopke marle . 


" Tachem nanv Laxmikant , ani Gõyantle eke girest 
ani nanvoste familintlo . Xiklai khub . Tache familik 
hanv ekdom ' boro vollkotam . " Rudrucher visvas 
dovorun Ram- Bhayin Kudovak apounk sanglem . 


Don disam uprant , addechem rup gheun Kudov 
Ram - bhayik mellunk gelo . Anuskha ani to ekamekak 
polletalim . Anuskhan koslich oddchonn 
dakoynastanam ‘ hoi ' mhonnlem . Itle vegim aple 
dhuven logn zaunk ' hoi ' mhonnlolem polleun , Ram 
bhayi ojap zalo , punn taka hache poros anik anondachi 
gozal nasli . 


" Vhokol raji asa zalear bore gozalik kiteak vell 
ibaddcho ? Korum - ia nhoi lognachi toyari ? " Ram - bhayin 
Kudovak vicharlem . 


" Ami tujeach utrak ravtanv . Amche vatten soglem 
toyar asa . ” Kudovan sanglem . Toxe tannem duddu 
diun chear - panch mon’xank bhaddeachi famil koxi 
toyar keloli . Tantum tacho bapuy , avoy ani mama 
mami soglim hoikar ditalim ani toyari dakoytalim . 


Ram - bhayi bhotta fuddeant gelo . 


Bhott - mam , zulltoli nhoi 

Zulltoli nhoi kunddli hea 
bhurgeanchi ? ” Ram - bhayin taka vicharlem . 


“ Zullonam zalear zulloum - ia . Tuje dhuvek borea 
ghoranneantlo bhurgo mellta taka osoch soddun 

divpacho ? Hanv polloytam . ” Bhottan thoddo vell 
dogaincheo kunddleo zulloyleo ani khuxal zaun ' zulltat 
mhonn porgottlem . Magir tannem pon'chang kaddlo . 


“ Dezembrachi ekvis tarik , boro murt asa . ” 
Bhottan sanglem . 


“ Dezembrachi ekvis chodd lamb zatoli , matxe 
lagim zainam ? ” Duddvanchim nottam dakoyt Kudovan 
bhottak vicharlem . 


“ Zat'lem , zat'lem . Novembrachi ekvis pasun 
dhorunk zata . ” 


“ Atam koxem zalem ? ” Soglim khuxal zalim ani 
eka vhoddlea hotelant lognacho dobazo korpachem 
tharaylem . Oslo zanvoim mellop mhollear ek vhodd 
bhag oxem Ram - bhayi somzotalo . 


Soglem bore bhaxen zalem . Ani bhasaylolea 
promannem devcharak prosad angoylolea bhaxen , 
Kudovan Rudruche urlole duddu taka dile . 


Ram - bhayin aple dhuvek Anuskhak , kuddir 
ghalunk suvat nam titlea bhangaran bhorli . Kudova 
lagim tanche gorje promannem khorch korunk duddu 
asle . Anuskhan aplem soglem bhangar aple avoy kodde 
dovorunk dilem . Tannim aplea vhoddilancho axirvad 
ghetlo ani honey - moon - ak vetat mhonn sangun , 
Mongllur thaun Göyam yevnk bhair sorlim . 


* * * 


Gõyant boroch goddbodd zalolo . Ek ttrok cholovpi 
bebdo ddraivor , apli gaddi udkar cholta mhonn sogleak 

perganv ghaltalo . Konnuch lok tachem sotmandinaslo 
mhonn tannem nomuno koso , tanchea fuddeantuch 
gaddieche tankient udok ghalem , ani tankam gaddi 
choloun dakoyli ani apli vhoddvik gazoyli . Hi gozal 
pulisechea kanar sadovli . 


Pulisamni ttrokachi topasnni keli , ani urlolim 
soglim kagdam topaslim . Polle zalear , te gaddiek 
kaidean dizolachem injin asunk zai aslem , punn tem 
injin vegllech torechem aslem . Ani ojapanchi gozal 
mhollear , khorench ti gaddi udkacher choltali . 


Hi gozal borich mukhar pavli . Varo koso rokddich 
Road Transport Officer - anche ( RTO ) kocherint pavli , 
thoinchean pulis khateant , ani thoinchean her vhodd 
zutt'ttier aslolea mon’xanchea mezar pavli . Udkacher 
cholpi gaddi polleun soglech ojap zale . Punn he gaddiek 
injin ailem tori khoinchean hi thottakpa sarki gozal 
asli . Chovkoxi kelea uprant , Kankonn Pedruche 
garejint tem injin bosoun gaddio bhair kaddtat mhonn 
kollun ailem . Vegim - vegim pulis te garejint gele . 
Zalear , garej bond . 


Te gareji kuxik ek monis aplo lhan - so gaddo 
gheun bhaji - palo viktalo . " He garejicho dhoni khoim 
gela ? ” Pulisamni bhaji - palo vikpiak vicharlem . 


“ Khub dis zale , hi garej ugoddloli hanvem - i 
polleunk nam . Zaitem giraik mat yevn gelam . Kudov 
khoim gela kainch somzonam . ” Tea gaddekaran 
tankam sanglem . 


Kudovachi vatt polleun - polleun pulisamni att 
disamni garejichem talem moddlem . Bhitor tankam 
valorachem samon ani her vostu hatak lagleo . 

" He garejicho patranv zoso ailo , toso taka pulis 
thannear yevn amkam mell mhonn sang . " Pulisamni 
bhaji - palo viktolea mon’xa kodde rekad dovorlo . 


“ Tannem kitem vaitt kelam ? Ekdom ' boro monis 
to . ” Bhaji vikpian pulisank mhollem . 


« Tannem kainch vaitt korunk nam , punn 
porvangi nastanam gaddianchim injinam udkacher 
choltat toxim korun vikleant , hoch tacho guneanv . " 
Eka pulisen zap dili , ani ti zap aikun taka hansunk 
ailem . 


“ Borem sir , to yetoch taka pulis stteixonar 
dhaddtam , " tannem pulisek sanglem . 


Tech ratik Kudov novoch logn zaun Anuskhak 
gheun porot Kankonn pavlo . Anuskhak aplea flettant 
vhelem . Eke ostorechem sukh ghorkarachem ghor . 
Anuskha rit - rovixen ani dev - bhirantin vaddlolem 
cheddum . Tannem Kudovachem lhan ghor aplem 
mondir koxem mandun ghetlem . Ani sogleo vostu 
zagear ghalunk survat keli . 


Kudov teach vellar aple garejint ek nodor marunk 
gelolo . Konnem tori aple garejichem talem moddlolem 
ani garejintleo moladik vostu unneo asloleo tannem 
pollelem . Pulisent vochun te vixim kes korunk to 
yevjitalo . Teach vellar gareji fuddlean to bhaji - palo 
vikpi monis ubo zalo ani taka zap keli . 


“ Kudov bab .... itlem dis khoim gel'lo ? Pulis ailole 
tuka sodunk . ” 


“ Pulis ? ” Kudovan ojapun vicharlem . 

" Tannim tuka pulis thannear yevn mell mhonn 
sanglam . " 


" Punn kiteak ? " 


" Sorkarachi porvangi nastanam udkar cholpi 
gaddio korun tum viktai mhonn te somzotat . Mhaka 
zalear tanchem ulovp aikun khub hansunk ailem , punn 
kitem kortolom ? Pulis - mama nhoi te ? Dekun hanso 
sosun , babddem tondd korun ogich ravlom . ” 


Kudovan aplea tonddar addecho hanso haddlo . 


“ Chol matso pulis thannear vochun tankam 
mellun ye , nam zalear te tuka sotaytole . ” Bhaji vikpian 
Kudovak sanglem . 


" Borem bhau - u . Dev borem korum . Hanv tankam 
mellun yetam . " 


Kudov nitt aplea ghora gelo . Anuskhan sogleo 
vostu manddun sobta tea zagear dovorloleo . Kudov itlea 
ogeponnan bhitor sorlo , tacho to sobhav polleun kitem 
tori ghoddlam mhonn Anuskhan sumar marlo . 


" Kitem zalem ? Itlem soglem Devan borem kelam 
ani tum kitem chintai ? ” Anuskhan voir - sokol zaun 
taka vicharlem . Tednam gareji vixim ghoddloli khobor 
Kudovan aple potinnik sangli . 


Atam tim dogam aslim . Don tokleo choltaleo . Jem 
kitem korunk yevjitat , tem dogam - i mandun gheunk 
toyar astolim toslo nirnnoy gheunk zai aslo . 


“ Pulisamni tuka dhorlo zalear , te tuje mukhar 
sogle kaide manddtole , ani kaidean tum guneanvkari 
mhonn siddh kortole . Itlench nhoi , tuka bondkhonnint 

bond - ui dovortole . Odik borem ami he duddu gheun 
hanga sorxilim pollun gelear . Hanga amkam konnuch 
sarkim vollkonant . Ami khoinche - i suvater vochun hea 
duddvam khustar susegad amchea jivitachi novi survat 
korunk zata . ” Anuskhan ek novo vichar Kudova 
mukhar dovorlo . 


“ Tuka mhoje poros - ui bori hikmot asa Anuskha . ” 
Kudovan potinnichi tust keli . 


“ Kaideachi mhaka thoddi zannvay 

zannvay asa . ” 
Anuskhachea utrancher Kudovan barik niyall kelo , 
ani tantum taka zaitem sot disun ailem . Portun ek 
pavtt gombhir vichar kelea uprant , dogaimni mellun 
sangatan nirnnoy ghetlo ani tech rati thoimsorlim 
pollun gelim . 


Dusrea disa , pulis porot tache garejint taka 
sodunk aile . 


“ Tumcho Kudov mhonntat to azun - ui yevnk nam 
kitem ? ” Bhaji vikpi mon’xak pulisen vicharlem . 


“ Aila . Kal ratim hanga ailolo . Tumkam pulis 
thannear vochun mellunk hanvem taka sanglolem . 
Yevnk nam to tumkam mellunk ? ” Bhajivalean 
vicharlem . 


“ Kitem ? Tunvem sangun - ui to pulis chovker yevnk 
nam ? ” Pulisank rag ailo . 


" Borem asa . Atam amich taka sodun kaddcho 
poddtolo . ” Dant pajit pulis thoimsorle koddsorle . 

Te soroll Kudov ravtalo tea flettaxim gele . Tachea 
flettak talem marlolem aslem . Tannim anik ek dis 
tachi vatt polleli . Uprant , flettachem talem moddun 
bhitor sorle . Thoim flettant sogleo vostu aplea zagear 
vevosthit ritin manddloleo asleo . Konn tori nigtoch 
tem flett soddun gela mhonn distalem . 


Pulisamni xezariam kodde vichar - sodpus keli . 


“ To te ratim eka cheddva sangata hanga ailolo . 
Tannim apunn logn zaleant mhonn sangun amkam 
godd khann vanttiolem . Punn sokallim polle zalear , 
tanchem ghor bond aslem . ” Kudovachea flettak 
tenkun aslolea eke xezarian sanglem . Kudov ho ganv 
soddun pollun gelo mhonn pulisek atam khatri zali . 
Aple manddavolli promannem tannim bariksannen 
vaspus keli . Tednam , eka cheddva vangdda to Mumboi 
vochpache eke bosir gela mhonn tankam kollun ailem . 


Udkacher cholpi gaddiechem tontr atam Ghor 
Montria meren pavlolem . Hem korpi monis konn to 
tankam koso - i korun zai aslo . Pulisanchea mathear 
taka sampddavpacho bhar vaddot aslo . Kudovak 
dhorpachem kam ' pulisanchea hata bhair gelolem . To 
monis zata title vegim sampoddcho mhonn Ghor 
Montrian ti file CBI Khatea kodde dili . CBI Khatean 
taktin aplea vavrachi survat keli . Te garejintlem ani 
Kudovachea flettantlem soglem samon bariksannin 
pollelem . Thoimsor mell’lolim bottanchim chhapam , 
kens ani her purave aplea tabeant ghetle . Tachea 
bottanchim chhapam aplea kompiutorar aslolea adlea 
guneanykarianchea chhapank sor zata zalear pollelem . 
Eke gozalin tanchi sogleanchi nodor thirayli . Him 
bottanchim chhapam ekach mon’xachea bottank sor 

zatalim . Ani to monis mhollear , toch dotor , zaka CBI 
Inspektor Naik sodunk bhonvtalo ani to azun - ui 
sampddunk naslo . 


* * * 


Tarik 26 Novembr . Inspektor Naikacho zolmacho 
dis aslo . Aplo zolmacho dis famili sangata sarunk to 
hea disa sodanch sutti ghetalo . Don'parchea vellar 
jevonn jevtanam tacho mobail vazlo . Mobailar ailolo 
numbor polleun , to fon aple kocherint thaun aila 
mhonn taka gomlem . 


" Hello ? ” 


" Sir , this is Inspector Jerome here . " 


" Yes Jerome . Sang kitem zalem ? ' 


" Happy birthday ani aichea disa tuka ek 
khoddegantt gift asa . " 


" Thank you Jerome . Punn to khoddegantt gift 
mhollear kitem ? ” 


" Sir , Pen - de - Tona ganvant zaloli kes tujea hatant 
asa , ani to guneavkari azun - ui mellunk nam . " 


" Hoi . Fuddem sang . 


“ Kal ek novi kes amchea fuddeant ailea . Ani hi 
kes mhollear , sorkarachi porvangi nastanam , 
Kankonnoche eke garejint ek monis udkacher cholpi 
gaddianchim injinam korun viktalo . Taka sampddaunk 
pulisam kodde warrant asli , punn ho monis khoim lipla 

tacho odmas konnakuch mellonam . Ami tache garejint 
ani her suvatancher , melltat title - i purave ekttaim 
keleat . Punn ami tachea bottanchim chhapam amchea 
kompiutorar asa zalear pollelim tednam , tum sodta 
tea dotorachea ani hea mon'xachea bottanchim 
chhapam ekuch aslolim mell’leant . ” 


" Khorench ! Great news . Hea mon’xa vixim tumkam 
anik - ui kosli khobor mell'lea ? ” Inspektor Naikan 
khoddegantt avazan vicharlem . 


" Tache vixim amkam vhoddlixi mahiti mellunk 
nam , punn sogle taka Kudov mhonn vollkotale . 
Lokamni sanglam tea promannem ami tacho ek fottu 
toyar kela . ” 


" In twenty minutes time , I will be there in the office , " 
oxem sangun Inspektor Naikan fon bond kelo . 


' Kudov ' hem utor aikonam fuddem Inspektor 
Naikak ugddas ailo . Kudov nanvacho ek bhurgo apnna 
fuddeant vavr kortalo mhonn Dr. Vernekaran ek pavtt 
taka sanglolem . 


Inspektor Naik itlea vorsamni poilech pavtt aplea 
zolmachea disa kocherint kamak ailolo . Tannim toyar 
kelolo Kudovachea rupnneacho fottu gheun to Pen 
de - Tona ganvant gelo . 


Thoim to thoddea ganvkarank bhettlo . Lokam 
kodde Kudovachi barik - sarik khobor ghetli . Tankam 
to toyar kelolo tacho fottu dakoylo . Tannim toyar 
kelolea fottvacher khadd ani mixio asloleo . Ganvchea 
lokamni taka bhurgeponnar dekhlolo . Monis vaddtoch 
koso dista ani lhan astanam koso astolo hacho odmas 

korpachi Inspektor Naikak zannvay asli . Tannem 
lokanche sangnne promannem 

Kudovachea 
bhurgeponnavelo fottu aple motint chitraylo , ani aplea 
hatant aslolo fottu ani tea ganvant ravpi Kudov ekuch 
monis aslo hachi tannem khatri korun ghetli . 


Punn ek khor chintop Inspektor Naikak khatalem . 
Lokanche sangnne promannem , Kudov avoy - bapuy 
naslolo bhurgo . Fokot satvi meren xikop korun iskol 
soddlolem . Eka tempar jevnnak padiser zatalo . Torui 
yedem vhoddlem ojap tannem hea sonvsarant koxem 
zolmak haddlem ? Udkacher gaddio cholpachea soda 
fattlean ekloch monis zababdar asa mhonn Inspektor 
Naikacho azun - ui visvas bosonaslo . Atam hea soglea 
prosnancheo zapo fokot Kudov sampoddta tednam 
melltoleo . Ani tea disak to axeun ravlo . 

Tarik 


arik 26 Novembr . Tanchea lognak fokot panch 

dis zalole . Tim atam Gõyam thaun Mumboi 
ailolim . Anuskhan taka lagun aplo sonvsar soddlolo . 
Kudovak aplea poros Anuskhachea sukhachi chodd 
porva asli . Tika to sodanch ek ranni koso dovortolo 
mhonn yevjitalo . 


Tannim azun - ui aplea kazarachi poili rat sarki 
sarunk nasli . Kudov Anuskhak Mumbointlea sogleam 
poros vhoddlea Five Star Hotel , Taj - ant gheun gelo . 
Anuskha hea adim aplem ghor soddun kednach dusre 
suvater ravunk nasli . Hotelant bhitor sortanch ti 
sorbhonvtonnim ekuch nodor firoytali . Thoimsor 
manddloleo vostu , dor konnxak ubem kelolem 
armusanv ani torekvar rongamni nettoylole chear - ui 
konnxe tika sopnantlea sonvsarant vhorun dovortale . 
Thoimsor nettoyloli ek - ek vost tika bhuloytali . Ti 
pollevpakuch urtali . Ani tichea borabor Kudov - ui 
ojaptalo . Hem soglem polleun ojapun tondd ugtem 
zatalem tem bond pasun korunk to visortalo . 


Tanchi hi vagnnuk polleun , thoimsor kamak 

aslole kamdar , tim poilech pavtt eka vhoddlea hotelant 
aileant zaum - ie oso odmas kaddtale . Itlean , Hotelacho 
yezmani tanchea fuddeant ailo ani reception - na vatten 
bott dakoun tankam sanglem 


“ Excuse me sir . The reception is there . Please go there 
and enquire . 


Kudov reception - ar gelo . 


" I want to book a room for three days . How much will 
it cost ? ” Kudovan receptionist cheddvak vicharlem . 


Tea cheddvan tanchim mukhamollam polleun , 
poilench chitr kaddlolem . Ani tanchem kam ' - ui tench 
aslem . Konn - ui novo bokddo mell’lear tankam borich 
topi ghalpachi . 


" Are you'll on honeymoon trip ? " Tea receptionist 
cheddvan tankam vicharlem . Tannim dogaimni voir 
khala apli tokli haloyli ani ekach avazan “ yes ” 
mhonnlem . 


” 


Tea receptionist cheddvacho ho sodancho tiatr 
aslo . Punn tiatrachim patram ( actors ) bodoltalim . Ani 
he pavttichim novim patram aslim tim Kudov ani 
Anuskha . 


" Sir . There's a special package for honeymoon 
couples . Two nights and three days . A special honeymoon 
suite inclusive lunch , dinner and a special tour to ..... ' 
Hanstem tondd korun , khaltea avazan receptionist 
cheddvan tea Hotelachi yevzonn tanche mukhar 
manddli . Oxem korun , tem receptionist cheddum reddio 
koso uloyt ravlem . Devan sonvsarant teo sovloteo ekech 
suvater haddun dovorleat , ani urlolea sonysarak 

heach Hotelar yevn tancho anond gheunk sanglam 
oxe ritin tea Hotelant asloleo - nasloleo sovloti tea 
receptionist cheddvan tankam sangleo . Tem kitem 
uloylem tem Kudovak nam mhonn Anuskhak kainch 
somzunk nam . Don rati ani tin disank tannim tea 
Hotelachem kudd bhaddeak ghevpachem itlench 
tankam somzolem . 


" Ok mam . We would like to go for honeymoon 
package . ” Anuskhan sanglem . 


Tea receptionist cheddvan khoxi porgottayli , ani 
aple gal anik - ui matxe fuloyle . Tachem tem murgottpi 
tondd polleun , Anuskhan tache lagim honeymoon 
package nhoi , punn tachea tonddant godd - godd khoddi 
sakor ghalea oxem Kudovak dislem . 


" So sir , I have booked honeymoon package . The days 
are 26th , 27th and 28th November . From today onwards . 
May I have your names please ? " Tea receptionist cheddvan 
Hotelacheo formaldadi suru keleo . 


Kalponik sonvsarant asa zalear nanvam - i toslinch 
diunchim poddtolim nhoi ? Ani oslea kamant Anuskha 
samki huxar asli . 


" Prince Charlie and Cindrella , ” Anushkan sanglem . 


Hotelachea kamdarank fokot duddvanchem 
pixem . Tim magir Hotelant yevpi konn - ui Romeo ani 
Juliet zaum aslim . Anuskhan sanglim tim nanvam 
tea receptionist cheddvan pustokar boroylim . 


“ Please go to the next counter and pay your amount . ” 
Tea cheddvan tankam sanglem . 

Tim dogaim Hotelachea dusrea gol'lear bil farik 
korunk ubim zalim . Thoim aslolea kamdaran ek 
kompiutor bil Anuskhachea hatant dilem . Tem bil 
polleun Anuskhak xello - gham ' suttlo . Bil ponchvis 
hozar rupianchem aslem . 


" Tum hanga ravunk sodta to piso ba zaunk nam 
mu ? ” Anuskhan Kudovak kuxin vhelo ani lhuan 
sanglem . 


“ Kitem zalem ? " Kudovan vicharlem . 


" Hem bil polle . ” Anuskhan bil Kudovachea hatant 
dilem . 


Moga fuddeant khoinchech vostuk koslench mol 
nam . Tea Hotelant bhitor sortanch Anuskhachea 
mukhamollar jem mannkulem chitr upraslolem , tem 
Kudovachea monant toxench ghor korun aslem . 


Aplea mogiacho oslo rupkar polleunk razamni 
apleo gadio soddleo . Shah Jahanan " Taj Mahal ’ 
bandlem . Zalear , Anuskhachea tea kallza khatir 
ponchvis hozar rupia tor kainch nhoi asle . 


" Hanv zannam , ami atam dogam asanv , ani 
fuddem amkam lamb fuddar asa . Punn mhoje kodde 
duddu asat , ani oslea Hotelamni ravunk mhaka khub 
avoddta . Tujea khatir nhoi , punn mhojea khatir ami 
hanga don rati sarum - ia . ” Kudovan Anuskhak 
somzaylem . Apnnak khuxi mhonn sangun Kudovan 
tika - i raji keli . Ani tache khuxe add ti koxi vetoli asli ? 


Hotelachea kuddant pavum porian tanchem 
samon ubarunk ani vatt dakounk Hotelache monis 
asle . Kudovan sodanch aplea jivitant soglem kam ? 

apleach hatamni kelolem dekun , to konnak tras diunk 
sodinaslo . Punn Anuskha taka ponchvis hozar 
rupianchem bil dakoytali , ani tem sogle kam ' tannim 
korum mhonn goddie - goddie Kudovak khunnam 
kortali . 


Hotelachea kuddant bhitor pavtanch dogma - i 
ponchvis hozar rupianchem mol visorlim . Thoimsor 
dovorloleo vostu mon'xachem mon ghunvddavpa sarkeo 
asleo . Gomgomit cheracho pormoll , vhoddleo khatti , 
kuxik ubim kelolim sobayechim zhaddam ani 
lakddachea attvea akaran aslolem mez ani kodeli . Tea 
bhair , vhoddli LCD TV ani von'ttir humkollaylolim adlim 
punn uncha molachim painolam aslim . Steam bath 
ache sovlotichi nhanni Anuskhan aplea jivitant poilech 
pavtt polleloli . Hea nhanniamni vazamni ubim kelolim 
zhaddam ani konnxamni asloleo vati cholchitr 
sttudiont dakoyta to dekavo monant haddtalim . 
Dusrea utramni , hat - kolen ( handicrafts ) ani her soimbik 
daizan nettoylolem hem lhanxem kudd tankam itlench 
siddh kortalem - anik - ui ponchvis hozar rupia diun 
anik don dis ravlear - ui tea kuddachem mol unnem 
poddtolem . 


Tea khattincher ghalole mov - 

mov kulchany oso 
onnbhov ditale , zoxe porim ontrollavelim kupam 
haddun thoimsor patllayleant ani tim dogam - i tancher 
nhidleant . Tim ekamekacher fusfuxit uxim marun 
khelltalim . Sorgantlea kupam borabor dog mog korpiam 
khelltat hea dekaveak sonvsarantli anik khoinchi vost 
sor kortolo ? 


Dogam - i ekamekachea gopant varear ufetalim . 
Az tankam konnachich addkholl , nhoi nhonn koslich 

chinta nasli . Dogam - i fokot sopnantlea kolponik 
sonvsarant aslim . Tancho ho prithvevelo khoxecho 
khinn aslo . 


Sokallim novak tim Hotelant bhitor sorlolim . Atam 
ratchim pavnnim ikra zait ailolim . Itlean Kudovak 
Ram - bhayicho ugddas ailo . 


" Anu , mhaka dista ami kelam tem sarkem nhoi . 
Ami dhongiponnam korun tujea baba - ayicho axirvad 
ghetlo . ” Anuskhak polleun Kudovan mhonnlem . 


“ Nam zalear anik koslo upay aslo ? Logn zaunk 
baba mhaka disak ek cholo dakoytalo . Ami oxem 
korunk naslem zalear , amcho ekvott kednach zauncho 
naslo , " 


oddchonnintlean vatt kaddli ti sarki mhonn 
Anuskhan mandun ghetlem . 


“ Zannam hany . Punn atam zaunk zai aslem tem 
zalem . Mhaka dista , tankam fon korun sot kitem tem 
sanglear borem . ” Kudovan somjikayechea utramni 
Anuskhak sanglem . 


" Hoi . Ami babak sangum - ia . To amkam kitem - i 
mhonnum , " Anuskhan dhakttule dolle korun taka 
pollet mhonnlem . 


Anuskhan khattiche kuxik aslolea fonacho 
receiver hatant ghetlo . ' Dial Zero for Assistance ' oxem 
tea fonacher boroylolem borovp tache nodrek poddlem . 
Anuskhan zero numbor damlo . Telefon operator - ak 
Ram - bhayicho numbor sanglo , ani taka fon korunk 
hukum'dilo . Anuskha aplea baba kodde ulounk umedin 
asli , punn fon vazunk laglo toso tiche bhitor ek bhirant 

nirmann zali . Tinnem fon Kudova kodde dilo . 


“ Ghe , tum poilo uloy ani soglem sang . Magir hany 
uloytam . " Anushkan Kudovak sanglem . 


" Hello ? Konn uloyta ? ” Dusre vatten thaun Ram 
bhayicho avaz yetalo . 


“ Ram - bhayi ... Hanv Kudov . ” Kudovan anvddo gill’lo 
ani lhou avazan mhonnlem . 


" Atam zanvoim mure tum mhozo . Dekun baba 
mhonn . Ani mhoji dhuv koxi asa ? Atam tori zalem 
nhoi tem khoxi ? ” Ram - bhayi vegllench kitem uloytalo . 
Tachim utram aikun Kudovak kitem ulounchem tem 
somzonam zalem . Logna adim lipoyloli khobor taka 
sangtoch , Ram - bhayi somtoch Mongllur thaun Mumboi 
yevn tankam jivexim martolo oxi to opekxa kortalo . 
Punn hanga tor soglench urfattem zalolem . 


" Hello ? Kitem zalem ? Ogich kiteak asa mhojea 
zanviam ? " Kaim vell Kudov ulounk nam tem polleun 
Ram - bhayin vicharlem . 


Him utram Ram - bhayin nattkantlo hansovpi 
fokanner zalolea porim mhonnlolim . Kudovacho hanso 
sanvronam zalo . “ Ghe , tuje dhuve kodde uloy " mhonn 
tannem fon Anuskha kodde dilo . 


Kavllo kombiechea pilank zhompoy marta toso 
Anuskhan fon oddun ghetlo . 


" Baba , koso asa tum ? I am sorry baba , " oxem 
mhonnon Anuskhan dukhanche vhall denvoyle . 


" Tuji khuxi ti amchi khuxi bay . Kudovak hanvem 
pois kelo tednam tujea tonddar fankarlolo dukacho 

kallok amkam anik - ui khontint ghaltalo . Punn fattlea 
kaim disamni tujea tonddar hanvem khuxalkayecho 
uzvadd pollelo . Mhoji dhuv ji sodanch hanspi ani 
amkam sogleank umedir dovorpi , ti atam aplea 
sonvsarant porot jivi zalea ti hanvem dekhli . Kudov 
porot aila ani tuka bhettla , hem mhaka gomun ailem . ” 
Ram- bhayin apunn zannam asloli gozal ugti keli . 


" Baba , tuka khobor asli zalear he vixim tunvem 
mhaka kiteak vichar korunk nam ? ” Anuskhan 
vicharlem . 


" Ho tuzo baba ak’khea Mongllurant bexttoch yedo 
vhoddlo dhondekar zaunk nam . Tuka vhorunk Kudov 
khoinchean nam khoinchean zhompoy martolo mhonn 
hanv zannam aslom . Sonvsarantlea khoinchea ayi 
babak aplim bhurgim duki aslolim polleunk zai ? Don 
vorsam fattim keloli chuk porot zainam zaunk , zoxem 
nattok cholta toxem cholum mhonn hanv ogich 
ravlom . ” Aplea babachim utram aikun Anuskhachea 
dolleantlean anik - ui dukham vhanvlim . 


“ Thank you baba . Ani ayi khoim asa ? Hello ... hello 
baba ?? ” Uloytanach fonacho avaz bond zalo . Kudovan 
receiver aplea hatant ghetlo ani kanak laylo . Matui 
avaz yenaslo . Fon bond poddlolo . Ragan Kudovan fon 
apttilo . 


" Itle duddu bhorleat ani fon legit sarko 
cholonam ? ” Kudovan ragan aplech bhitor vichar kelo . 


Anuskha khoxechea umalleamni nachtali . 
Tinnem Kudovak veng marli ani tachea vottanche ume 
ghetle . Te ume ghetanam ak’kho sonvsar tanche 
bhonvtonmim ghunvtalo . 

Kudovak chodd tiddok asli tea fonachi . Anuskha 
itle urben aple ayi kodde ulovpachi asli , ani 
Hotelachea kamdaramni to fon bond kelolo . 


“ Hany khala vochun tea receptionist - ak tapoun 
yetam . ” Kudovan Anuskhak sanglem . 


" Tum porot ailea uprant hanv tuka ek umo 
ditolim . ” Anuskhan , barik dolleamni aplea tonddar 
amurpikoch hanso haddun bhitorlea utramni sanglem . 
Hi tichi kuddichi vondavnneachi bhas aikun Kudov 
tea kuddantlean bhair sorunk sodinaslo . Anuskha ek 
inosent bavli koxi distali ani tea utramni tika anik - ui 
sobit keloli . 


Kudov darantlean bhair sorlo , ani lift - in khala 
vochunk lift - icho butanv damlo . " Lift - ui xirkolea . 
Khorench , ekdom ' faltur Hotel , ” oxem apleach bhitor 
gunngunnot to panvddeamvelean khala denvunk laglo . 
Tachem kudd chovte mallier aslem . To denvun tisre 
mallier thaun dusre mallier pavlo . Poile mallier pavunk 
to tin panvdde utorlo ani itlean taka boballpi lokacho 
avaz aikunk ailo . Lok boball - kinvcheo martalo . Tannem 
aplea pavlancho nett vaddoylo . Ani dhanvun - dhanvun , 
kitem zalam tem polleunk poile mallier denvlo . Itlean 
taka lokacheo kinvcheo , boball ani hueli anik - ui 
vhoddlean aikunk aileo . Tea vellar gadda - gadda korun , 
cholchitramni bondukamni gullio martat toslo taka 
avaz ailo . Eka vhoddlea pordear cholchitr khelloylam 
ani ho soglo avaz tea cholchitracho astolo oxem taka 
dislem . To poile malliechea poileach panvddear ubo 
aslo . Thoimsor panvddeam kuxik ek kudd aslem . Ek 
lhan , goroch bhurgo aplea kuddachem dar matxe 
ugtem korun lokacho avaz aikotalo . Kudovak polleun 

tea bhurgean vicharlem , “ Excuse me sir . What's going 
on down there ? ” 


Kudovan aplim don - ui buzam voir kaddun ani tokli 
haloun taka " I don't know ” mhonn sanglem . 


Itle mhonnosor , fuddlean sumar sat - att lok khala 
thaun dhanvun voir yeta to tannem dekhlem . Tanchea 
vangdda Hotelacho ek karbhari - i aslo . Apnnak adar 
korat , aplo jiv salvar korat , hech bhirantin tim dhanvun 
yetalim . To lok zoso Kudova fuddeant pavlo , tednam 
tea Hotelachea karbharian Kudovachea hatak dhorun 
mhonnlem , " come quickly sir . ” 


To sangta tea promannem kitem tori vaitt 
ghoddlam mhonn taka gomlem . Tannem - i apnnak 
tanchea zomeant aspaun ghetlo . Poile mallier to lhan 
bhurgo , zo matxem dar ugtem korun polletalo , tea 
darak Hotelachea karbharian hat ghalo . Tem dar 
ugtem kelem . Ani apnna vangdda aslolea soglea lokak 
tea kuddant bhitor ghale ani dar bond kelem . 


Tea kuddant soglo mellun atam ikra lok aslo . Ek 
lhan bhurgo ani tachi avoy tor poilinch bhitor aslim . 
Zalear , atam ailoleam modem tin ostorio ani panch 
dadle asle . Tea Hotelacho to karbhari ani Kudov soddlo 
zalear , urlolo soglo lok dusrea desantlo aslo . Thoimsor 
sogleanchea tonddar kampero distalo . Konnacheach 
tonddantlean utram suttonaslim . 


" What's wrong ? ” Kudovan tea Hotelachea 
karbhariak vicharlem . 


" There's a terrorist attack inside the Hotel . Two 
terrorist are openly firing innocent people . They are just 

killing them like anything . ” Tea karbharian lamb suskar 
soddun sanglem . To anik - ui kitem sangunk sodtalo , 
punn tachem dhodd'dhoddpi kalliz tachim utram 
xirkaytalem ani tachea dolleamni dukham udelim . 
Tache bhitor fuddem ulovpachi anik xokti nasli mhonn 
Kudovak gomlem . To ogich ravlo . 


Itlean Kudovak Anuskhacho ugddas ailo . “ My 
wife , " tannem mhonnlem . 


" Where is she ? ” Hotelachea karbharian vicharlem . 


" She is on the Fourth Floor , Room Number 415. I have 
to go to her 


Dar ugddunk Kudovan darak hat ghalo . Tednam 
soglim tachexim dhanvun ailim . 


" No sir . Please do not open the door , we beg of you 
sir . Please do not open . 


Oxem korun soglo lok tache pãya poddun dar 
ugoddchem nhoi mhonn taka vinounk laglo . Punn 
Kudov apleach nettar aslo . Kosoch konnachench 
aikunk toyar naslo . 


" No. I have to go . " 


" Please . I have a small kid . They gonna kill all of us . 
Eke ostorien taka sanglem . 


Him utram aikonam fuddem te ostorechea 
bhurgean avoy kodde vicharlem , " mamma , if uncle opens 
the door will we die ? ” 


Tea inosent bhurgeachim tim utram aikun 
apnnem kitem korum tem Kudovak kainch somzonam 

zalem . Itlean konnem tori bhailean thaun darar khontt 
marli . 


" Darvajea kholo . Kider chupege ? Tum logo ki mout 
ayi hain . ” Bhair thaun konn tori boball martalo . Him 
utram aikun soglinch koddkoddlim . Tancher 
bhiranticho kampero ailo . Ghamache vhall futtle . Tea 
Hotelacho karbhari sogleamni ogeponn samballchem 
mhonn aplea tonddar bott dovorun kuru kortalo . 
Sogleamni ap - aplo suskar legit ghevpacho avaz bond 
kelolo . 


" Hei , kidor bhag raha hai ? Eh lelo . ” Bhair daraxim 
aslolea mon'xachea tonddantlean oxim utram bhair 
sortoch , ' gadda ... gadda ... ' korun tannem aplea 
bondukantlean konnacher tori far soddlolo aikunk ailo . 
Ani to monis dhanvun fuddem gelo mhonn soglim 
sumar kortalim . Punn to khorench pois gela hachi 
khatri konnakuch nasli . Zoxem kitem to monis azun 
ui tea dara bhair ubo aslolea porim sogleamni tench 
ogeponn samball'lem . Te ostorien aplea putachea 
tonddar hat dovorun tachem tondd bond kelolem . 


Sumar don voram sorun gelim . Bhair kitem zata 
tachi konnak kainch khobor nasli . Bondukanchea 
farancho avaz yevpacho bond zalolo , punn ek - ek pavtti 
kaim vellan bombancho mottean avaz gaztalo . Ani ho 
avaz , tanchem kalliz anik - ui nettan 
dhodd'dhoddaytalem . 


Atam sumar nov voram zaun gelolim . 
Akantvadianche bhirantin tea Hotelantlea kuddamni 
liplolo lok ek - ek goddi Devachem nanv gheun sartalo . 
Hea vignantlim vattovtolim hi axea thoimsor aslolea 

soglea lokamni soddloli . Itlean konnem tori darar 
marlem . 


" Is anyone there ? We are the Special Task Force . Open 
the door . ” Darache bhaile vatten thaun avaz ailo . 


Bhitor aslolea sogleancho koddkoddo atam anik 
ui vaddlo . Avaz bodlun dar ugddunk zai mhonn te 
akantvadi tankam bhuloytat oxem sogleank distalem . 
Konnuch dar ugddunk raji naslo . Aste - aste bhair 
thaun konn tori eklo dar ugoddta tem bhitor aslolea 
lokamni pollelem . Sogliamni Devak ulo marlo ani aple 
dolle bond kele . Dar ugddun hatant bonduk gheun 
konn eklo bhitor sorlo . Ek ostori bhiyeun thoimsoruch 
mutli . Dar ugddun bhitor sorpi to monis uloylo - " Don't 
panic . We are Special Task Force . Come follow us . 


Tachim tim utram aikun , sogleanchim kallzam 
jim bhiyeun tonddant pavlolim tim porot zagear gelim . 
Thodde soldad tankam vattaunk ailole . Tanchea 
hatant Hotelachea soglea kuddancheo chavio asleo . 
Soglim , to sangta toxem korunk tachea fatta - fatt gelim . 


" Sir , I have my wife on fourth floor . I have to go on 
top . ” Kudovan tea soldadak sanglem . To soldad taka 
chovte mallier vochunk koxich porvangi dinam zalo . 
Punn Kudov anik - ui mottean add’ddolo - " I want to go , 
means I want to go . 


“ We have evacuated the entire Hotel . All the people 
are taken out safely . But the terrorist are still hiding on top . 
Follow the officer and check for your wife outside , ” tea 
soldadan Kudovak sanglem . 


Kudovak tea vellar koso - i korun Hotelantlean 

bhair dhaddunk zai aslo . Dekun , tea soldadan taka 
fott sangli . Nam zalear Kudov tednach Anuskhak 
sodunk chovte mallier vetolo aslo , ani thoimsor vochun 
tanchem kam’anik - ui augodd kortolo aslo . Kudovan 
tea soldadachem sangnnem sot mhonn mandun 
ghetlem . Khala denvun yetanam tannem melolea 
lokancheo kuddi mezar , zomnir poddloleo asleo teo 
polleleo . Sogleak rogtacho xinvor . Ho dekavo polleun 
Kudovak ghunvoll koxi aili . Ani halot - halot to tea loka 
vangdda denvlo . Vatter to Anuskhak he ani te vatten 
sodtalo . Tea soldadan tankam sogleank tea 
Hotelantlim bhair kaddlim . Tankam pois , eka surokxit 
zagear vhelim . 


Tea Hotelantlean bhair ailolea loka modem Kudov 
Anuskhak sodtalo . Thoimsor ubo aslolea lokam kodde 
vichar kelea uprant , tea soldadamni chovte mallier 
aslolea lokancho sôd atanch suru kela mhonn taka 
kollun ailem . Soldadamni atam meren fokot poile 
mallier xirkololea lokak tea Hotelantlean vattaylolo . 


Azun - ui tannim dusre , tisre ani chovte mallier 
aslolea lokak vattaunk zai asle . Anuskha chovte 
mallier asa mhonn Kudov zannam aslo . Tannem 
dhanvun porot bhitor vochunk proyotn kelo . Hotela 
bhair revaddo ghalun ravlolea pulisamni taka addaylo . 
Tannem bhitor vochunk khub thokos ghetlo , punn to 
kosoch bhitor pavunk nam . 


Atam , he ghoddnnechim sumar ottra voram 
somplolim . Thodde - thodde korun pulis ani soldad 
lokank Hotelantlean bhair kaddtale . Jiveank ani 
meloleank - ui bhair haddtale . Punn tanche modem 
Anuskha khoinch disonaslem . 

Hotelantlean bhair yevpiam modem Anuskha asa 
kai mhonn to bariksannin polletalo . Titlich tachi nodor 
halonastanam Hotelache chovte mallier asli . Itlean 
tannem chovte malliek uzo pettlolo dekhlo . To anik 
ui ghaborlo ani uchamboll zaun hanga - thoim dhanvunk 
laglo . 


Atam sumar don dis sompun gelole . Kudov 
dolleanchi pati haloynastanam bhair yevn tanche 
modem Anuskhak sodtalo . 


Anuskhan tea vellar holduvo chuddidar ghalolo . 
Pois ravun , eka moddeacher ghalole dhove olintlean 
Kudovache nodrek holduvea chuddidaracho il'loso 
kuddko zollkholo . To dhanvun tea moddeaxim gelo , 
ani tachevelo dhovo kuddko kuxin kaddlo . 


Polle zalear kitem ? Sonvsarant konn - ui apnnak 
moronn magit , punn Deva kodde oslo vell kednach 
magchonam . Anuskhachi meloli kudd polleun to 
thoim soruch konsllun poddlo . Taka kainch 
yevzonaslem . To fokot Anuskhak uttovpacho proyotn 
kortalo . Tachem tondd kitem uloyta , hat kitem kortat 
ani to kitem korunk sodta takach khobor nasli . Tacho 
sonvsar itlean somplolo . Anuskhachi meloli kudd aplea 
hatamni ukhlun to vhoddlean add'ddotalo . Piso koso 
roddtalo . 


Tachea kallzak vhodd dhoko boslolo . Tachea 
jivitant taka lagim aslole sogle soddun gelole , punn 
az Devan vhelea ti tachi chodda mogachi vost asli . 


Kudova kodde pulisamni Anuskhachi sogli mahiti 
ghetli . Tanchea kuddant mell’lolem soglem tanchem 
samon Kudovachea svadin kelem . Tea begamni duddu 

asle . Punn te atam koslea faideache oxem Kudovak 
dislem . 


Kudovan Anuskhache kuddicher dhormachea 
kaidea promannem vidi keli 


* * * 


Kudov dukache kholayent sanddlolo . Jivitant taka 
fuddli vatt kitem ti gomonasli . Kitem korchem tench 
taka somzonaslem . 


“ Tunvem mhoje sovem oxem kiteak kelem - i 
Deva ? Jivitant sodanch hanvem duk onnbhovlam . 
Mhaka tunvem rochloch kiteak ? ” Tannem Devacher 
xinn kelo . 


Tachea sangata anik - ui khub lok roddtalo . Ek avoy 
Deva kodde vichartali - aplea putan , zalear ek bail 
aplea ghovan konnak kitem vaitt kelam kai mhonn 
suskar soddtali . Lhan - lhan poram , aplo fuddar kiteak 
ibaddlo kai mhonn sorgak dolle lavun vichar kortalim . 
Itlo sogott inosent lok . Kiteak ? Tea disa ak'khea Bharot 
desacher kallo pordo poddlolo . 


Goddie - goddie Anuskhacho rupkar Kudovachea 
dolleam mukhar ubo zatalo . Jem kitem ghoddlam tem 
tache motint tajem aslem . To eka eksurea zagear boslo 
ani yevzunk laglo . 


“ Mhojea jivitant atam anik kitem urlam ? Soglem 
sompadlem . ” Man pondak ghalun to roddunk laglo . 
Teach khinnak taka Sarveshacho ugddas ailo . 
Sarveshan aplea mogak lagon kiteak jiv dilolo tea 

prosanchi taka az zap mell’li . To samko niraxi zallo . 
Mon’xachea jivitant oxe - i khinn yetat , jednam mon’xak 
kitench naka dista . Eke eksure suvater aplem samon 
soddun to fuddli vatt cholunk laglo . 


Kudov eka pular gelo , ani thoinchean udkant 
uddi marun aplo jiv sompounk tannem pavl ubarlem . 
Itlean taka apleach bhitor ek avaz aikunk ailo . 


“ Rav . Tum kitem korta ? Tujea sangata anik - ui 
zaiteo famili az dukovleat . Kainch korunk naslolea 
inosent lokacho tannim jiv kaddlo . Ani hantum tujea 
chodda mogachem Anuskha asa . Kosle darun monis 
zait te ? Tujem jivit sompoyta ani tum har mandun 
ghetai ? Khorench , Anuskhak sompoylam tacho bodlo 
gheunk sodta zalear hea mon’xank nopoyt korunk 
vavur . " 


Kudovan jiv diunk mukhar ghalolem aple pavl 
fattim ghetlem . Ho avaz tacho nhoi , Anuskhacho aslo . 
Tednam tannem Anuskhachea mama kodde , tika 
mellunk chitt dhaddloli tednam tim dogam - i sumar 
don vorsamni ekamekak porot bhettlolim . Tednam 
Anuskhan mhonnlolem , “ tum mhaka vhorunk porot 
aila dekun hanv az khub khuxal . Az amcho mog jikhlo . 
Fuddarak tum mhaka kednach duki dovorchonam , ani 
mhoje khatir ak’khea sonvsara kodde porian 
zhogoddtolo mhonn mhaka khatri asa . " 


Hinch utram tachea bhitorlea avazan tachea 
kanaxim sadoylolim . Apnnem jiv sompoylear tancho 
mog hartolo mhonn to zannam aslo . 


Tannem oslem kitem korunk yevjilem , je vorvim 
Anuskhacho khun kortoleanchi sudd gheunk zatali . 

Ani fuddarak , Anuskha porim anik konnuch toslea 
monisponna bhailea kornneank bolli poddchonam . 


Kudovan osleo sogleo vaitt kornneo nopoit korunk 
nichev kelolo . Kallzak poddlolo ghavo tachea 
chintnancher porimnam ' korun odik sotaytalo . Taka 
ravunk sarkem thikann naslem . Koslo - i sôd korunk 
khoinche - i suvater vetolo zalear , tachea hatant aslole 
duddu taka ek addkholl koxi asli . Dekun , eka veglleach 
vicharan aplea kodde aslole sogle duddu tannem 
benkint dovorle ani aplo fuddlo vavr suru kelo . 


Eke cyber - cafe - int vochun internet - ar boslo . Bomb 
koxe toyar kortat ani lokak marpacheo vostu he 
akantvadiank konn vikta tachi barik - sarik mahiti 
tannem ekttaim keli . Tannem kaim pustokam viktim 
ghetlim ani khub vachop kelea uprant , hea 
akantvadiank dhorop mhollear somdirachem udok 
khali korop oxem taka dislem . Oxe torechea 
akantvadant vhodd - vhodd mon’xancho hat aslo . 
Tanchim pallam - mullam fokot Bharotantuch nhoi , 
punn puray sonvsarak ximpoddlolim . Sonysarachea 
veg - vegllea konnxak ravun te aplim kamam kortale . 
Ani Kudova oslea eka mon’xak tantum bodol haddunk 
sompem naslem . 


Punn kallzak zalolo burak taka apli har mandunk 
koxich maneotay dinaslo . Dekun to eke vegllech toren 
hea vostuncho nas korpi upay sodun kaddunk vavurlo . 


Hea sonvsarant kosli - i vost kortolo zalear , thodde 

mullave kaide motint dhorpachi goroz asa . Ani he 
kaide Kudov aplea jivitant xiklolo . Poilo mullavo kaido 
Dr. Vernekaran xikoylolo . Khoinchea - i duensak 
koslem - i vokhod ditanam , tea duensachi puray mahiti 
asop khub gorjechem . Dusro , Pedrun sanglolo kaido . 
Devan amkam chintunk ginean dilam . Tem ami uzar 
zalear , ak'kho sonvsar halounk zata . 


Tannem aplo sôd suru kelo . Poili sogli mahiti 
ekttaim keli . Akantvadi khoinchean toyar zatat , te 
khoinchea desantlean aplo vevhar choloytat , te 
khoinchea desant chodd ximpoddleat , nisonnton 
korunk te kosleo vostu uzar kortat hea sogleacho 
tannem barkayen obheas kelo . 


Tannem ekttaim kelole mahite promannem , 
bomba osleo nisonnton korpi vostu RDX , Nitorglucerin , 
TNT , daru oslim rosayonnam ( chemicals ) uzar korun 
toyar kortat . Atam , RDX ani bomb korpacheo her vostu , 
porvangi nastanam konn - ui on - vollki mon’xa kodde 
asop mhollear tacho hetu fokot lokak marun uddovp 
ani sogleak duspott korop itloch zaunk zai . Pulisanchi 
porvangi nastanam heo vaitt vostu gheun bhonvpiank 
dhorit zalear , bomb korunk va te foddunk konnuch 
fuddem sorchonam . 


Punn hankam sampddaytolo koso ? 


Jea zageancher mon’xanchi sonkhea chodd asta 
thoinch choddxe bomb futt'tat . Ani mon’xanchi sonkhea 
chodd asta thoimsor kosli vost asunk xokta ? To 
chintunk laglo . 


Mobail fonachem signal . Hem signal amkam 
dolleank disonam khorem , punn lok aslolea 

suvatancher ximpoddlolem asta . Fokot mobailachea 
signal - acher cholpi osli kosli - i vost toyar keli zalear , 
RDX ani her vikhalleo vostu hea mobailachea signal 
achea tabeant asat titleo - i kompiutora udexim 
sampddunk xoktat . 


Atam , hea mobailachea signal - a vorvim ek novi 
vost toyar korunk zai asli . Ho zaun aslo poilo bhag . 


Dusro bhag . Kosli - i vost sampddaytolo zalear , , 
tem kitem tem siddh korpachi goroz asa . RDX va her 
kosli - i vost zatin ek rosayonn . 


Khoinchem ani koslem rosayonn tem kolltolem 
zalear , tachi ek rit ( process ) asa . Vijneana ( science ) 
promannem , koslem - i dusre torechem rosayonn 
tantum misoll kelem zalear , tea proyogantlean tem 
don - ui vostumni thoddo bodol dakoyta . Zaite rong 
bodoltat va uzo pett'ta . Ani topaslam tem koslem 
rosayonn tem khunnam udexim sangunk zata . Hem 
rosayonn koxem topastat tem Kudov satvechea vorgant 
astanam xiklolo . Ani dotoraxim kamak astanam oslea 
vostumni to samko kir zalolo . 


Hem rosayonn mobailantiean RDX sampddav 
pachem koxem kam ' kortolem aslem ? 


To mobail koso cholta te vixinchem tannem xikop 
kelem . 


Mobailachea kamachi rit oxi . Ami konn - ui mon'xa 
kodde ulounk sodtany to monis sonvsarachea 
khoinchea - i konnxak asum . Mobailavelean fon kortoch 
to amkam rokddoch ulounk mellta . Ak'khea sonysarant 
mon’xam kodde mobail asat tancho numbor vegllo asa . 

Eka mobailacho numbor don fonam khatir vaprunk 
zainam . 


Koslea - i mobailak signal melltolem zalear , tem 
signal divpi tacho gopur ( tower ) zai asta . Ami 
mobailacher thaun fon kortanv tednam to numbor poilo 
tea gopurak veta . Numbor gopurak vetanam frequency 
chea kirnnancho upyog korta . Ho gopur ti frequency 
fon khateant dhaddta . Thoimsor elektrik yontram asat . 
Him yontram frequency - in ailolo numbor topastat . Ho 
numbor sonvsarantlea soglea gopurank dhaddtat . Ani 
khoinchea gopurant tea numboracho monis ubo asta , 
tache kodde tuka ulounk mellta . Uprant tea mon’xacho 
mobail vazta , ani apnnak fon korun ulovpi sodtolea 
mon'xachi taka vollok mellta . 


Sadea utramni sangchem zalear , TV - cho remote 
kosloch , disonam toslo sombond nastanam TV chalu 
korta , tech toren ho mobail ak'khea sonysarak 
ximpoddlolo asa . 


Hem aplem xikop ani sôd misoll korun , Kudov ek 
nove torechi vostu hea sonvsarant zolmak ghalta . Ani 
taka ' Dhuvri ' nanv dita . 


Dhuvri ' mhollear kirnnam . Hi dhuvrichi kirnnam 
he frequency - int misoll zatat . Ani eka mobailar thaun 
soglea mobailanchea gopurank dhaddunk zatat . 
Mhonnche , ek mobail dusrea mon’xa kodde aslolea 
mobailak ak'khea sonvsarant to khoim asa to sodun 
kaddta , toxim he dhuvrichim kirnnam he frequency 
vangdda puray sonvsarant ximpoddtat . 


Punn dhuvri mobaila bhaxen mon’xak sodinam . 
Tichem kam ' vegllem . Tantum asloleo rosayonnik RDX 

ani her bomb korpi vostu misoll zatoch , khunnam 
dakounk tacho rong bodolta . Zoso dhuvrichea 
kirnnancho rong bodolta , toso Kudovan toyar kelolea 
kompiutorar taka khunnam ( signal ) mellta . Ho 
kompiutor ho rong khoinche suvater bodol'la to 
dakoyta . Mhonnche , bomb toyar korpacheo vostu 
khoinche suvater asat teo dakoyta . He toren , eke 
suvater bosun dor zagear bomb futtpache asat va konn 
bomb toyar korta va gheun bhonyta tachi mahiti taka 
mellta . 


Ho tacho sôd aichea adhunik yontranchea 
sonvsarant ( electronic world ) mol korunk zainam toslo . 
Anuskha sarkim inosent mon’xam moronam zaunk , 
tanchea ghorcheank tras zavpachi xoketay asa ti salvar 
korpachea hetunuch Kudov ho sôd fokot Anuskhak 
lagon kortalo . 


Mumboi eka bhaddeachea gharant ravun to hi 
apli novi vijneanik kolponam sonvsarant haddunk 
vavurtalo . Hea tachea koxttank zoit mellunk sumar 
don vorsam laglim . Tannem kallzant thaun apnnak 
hea vavrak bhettoylolo dekun , hi tachim don vorsam 
taka don disam poros unnim dislim . 


Kaidea promannem , pulis khateant bomb 
korpacheo vostu khoinche suvater dovorleat tachi 
tannem adim fuddench puray mahiti ekttaim keloli . 


Times of India disalleacho apunn som’padpi mhonn 
sangpi tannem ek Identity Card kelolem . Som'padpi koso 
to khoinchea - i vellar hea gupit suvatancher pavtalo . 
Ani thoim sor aslolea sorkari mon’xachi mulakhat 
gheun , he zage aplea kompiutorar sugur ( mark ) korun 
dovortalo . 

Tachi dhuvri taka soglea suvatancher asloleo 
vaitt vostu dakoytali . Dekun tannem adim fuddench 
ekttaim keloli mahiti taka faideachi asli . Kompiutorar 
mell’loli khunnam pulisechea tabeant aslolea 
vostunchi mhonn dakoyta zalear to ti nakartalo . Punn 
bazarant ani her zageancher , zoim lok zomeamni 
astalo thoim kosli - i kuru mellot zalear to rokddoch , 
tednachea tednam pulisek fon korun gomoytalo . 


Hi mahiti khoinchean mellta ti sodunk pulisank 
titlem sompem naslem . Punn Kudovan diloli khobor 
ekdom ' sot ani sarki zatali . Akkhea Bharotant , soglea 
suvatancher aslole bomb ani porjechem nisonnton 
korpi her vostu pulis atam he mahite vorvim 
sampddaytale . 


Bharotak noxtt korpi vhoddle - vhoddle akantvadi 
ani tanche sangati pulisechea tabeant asle . Tea bhair 
kitleach zageancher inosent lokacho jiv vattovlolo . 
Khoinche - i suvater bomb zavpache aslear , va 
nisonntonacheo her vostu asat zalear tem Kudovak 
gomtalem , ani to somtoch pulisek sondex ditalo . Punn 
to kednach apli vollok dakoynaslo . 


Jitle - i pavtti to pulisek khobor gomounk fon 
kortalo , title - i pavtti to veg - vegllea suvatancher aslolea 
Public Call Office - ant ( PCO ) thaun fon kortalo . Kiteak , 
ekach fonavelean porot - porot fon kelear , pulis 
rokddech aplea fuddeant pavtole mhonn taka khobor 
asli . 

Sonvsarantlea sogott akantvadiancher 
bhiranticho kampero suttlolo . Tanchi koslich 
manddnni Bharot desant cholonasli . Kitem ghoddta 
ani tem koxem sampoddta tem kainch gomonaslem . 
Dekun , Bharotachea lokank aple xikar korpachem 
tannim soddun dilolem . 


Akantvadiamni apleo manddnnio thoddea disank 
bond dovorleo , punn pulisecho dubav unno zaunk naslo . 


Ho monis itli sogott gorjechi mahiti amkam kiteak 
dita ? Tache fattlean tacho hetu kitem ? Ani choddan 
chodd gorjechem mhollear , taka itli sogott mahiti 
mellta tori khoinchean ? 


Pulis Khatean ani her sorkari vhoddilancheo dor 
disa hea mud'deancher zomati zataleo . Zaitea 
pulisanchem mot to - ui ek akantvadi oxem aslem . 


Kudova udexim zaitech akantvadi sampddunk 
pavlole . Eka pulis odhikarian oxem mot dilem , " hi 
khobor dita to he akantvadache pidden dukovlolo 
akantvadi zaum yeta . Zait ghoddie taka aplea 
sangateancho koslo tori bodlo gheunk zai astolo . Punn 
hantuntlean ek thavem zata - akantvadiam kodde 
tache khub laginche som'bond asat . Ami taka 
sampddaylear , anik - ui khub ghutt ugte zatole . " 


Hench karonn zaum yeta mhonn her - ui pulisank 
dista . Nam tor to jerul aplem nanv kollit kortolo aslo 
oxi tanche modem bhasabhas zali . Torui , tanche sogle 
prosn suttave zatole zalear , hea prosnam fattlean 
aslolea mon’xak aplea tabeant korop khub gorjechem 
aslem . 

Pulis Khatean , dor prantant ek kherit pulis ofisor 
dhaddlolo . Tea onvollki mon'xacho fon ailo toso , tannim 
ti sogli khobor tabortob tea - tea prantantlea ofisorak 
gomounk zai asli . Uprant to ofisor , urlolea konnak ti 
khobor koxi dhaddunk zai to vevhar apunn samballtalo . 
Mumboint hea kama khatir Inspektor Vijay 
Despandhek nemlolo . 


Hi khobor diunk dusrea prantant kelole sogle fon 
Mumboi thaun yetale . Khoinchean tankam fon yeta 
te Inspektor Despandhe vego - veg sodun kaddtalo , ani 
thoimsor apli fouz manddtalo . Punn Kudov tanche 
poros ek pavl fuddem chintalo . Dekun , to kitem korta 
tem chotrayen kortalo . Ani tea fon korpachea zagear 
pulis pavche adinch apunn nanch zatalo . 


Tacho ho vavr susegad cholounk khub kottin 
zalolem . Taj Hotel - ant akantvadiancho atak zalo 
tednachean pulisamni dor suvater gupit kemra lavun 
dovorlole . Kudov jitle - i pavtti pulisek fon korunk 
gharantlean bhair vetalo , title - i pavtti to aplea tonddak 
ek lens bandun aplem tondd ordem bond kortalo . 


Ek dis Kudov pulisek fon korun ani goroz ti mahiti 
diun aplea ghara portotalo . Pulis tea vellar , fonacher 
zokun aslolea kemracher konn monis fon kortalo 
tachem chitr kaddtale . Tonddak lens bandlolo aslo 
dekun tea mon’xachem mukhamoll vollkunk 
mellonaslem . Punn eka kemracher thaun dusrea , 
dusreacher thaun tisrea kemracher to monis 
khoinchean aila ani khoinchean gela to rosto sodun 
kaddlo . Ani oxem korun tachea ghara meren pavle . 


Pulisen kaim mintam bhitor tea gharachea chear 
ui vattamni gherav ghalo . Kudovachi nodor 

pulisanchea zomeacher poddli . Tea gharantlean 
pollun vochunk taka anik vatt nasli . 


Tannem vegim - vegim aple kopdde bodolle . Tache 
nhannient varo ghunvpa khatir ek zonel aslem . Tea 
zonelak harxe laylole . Tannem te arxe kaddun zonel 
ugtem kelem . Zonelachea burkantlean eka mon’xak 
pasar zavpa titlo zago aslo . Punn sorbhonvtonnim pulis 
asle . Tannem nhannientlo shower chalu kelo . Tachea 
pondak ek baldi porti korun dovorli . Tea shower - antlem 
udok te baldiecher poddtalem , ani oxe ritin konn tori 
bhitor nhavta koso distalo . 


Fuddlem dar matxe ugtem kelem . Vosrear tem 
dhuvri ' mexin dovorlem . Ani laptop ugddun , apunn kam ' 
korta oxea pozisanvan befikirin kodelir boslo . 


Inspektor Despandhe aplem bonduk gheun 
somtoch tea gharant bhitor sorlo . Kodelar boslolo 
Kudov taka dislo . Inspektor Despandhen taka bonduk 
zoklem ani taka pulisechea tabeant za mhonn hukum ' 
dilo . 


Te sampaddunk va dhorunk aileat to monis apunn 
nhoi mhonn Kudovan taka somzaylo . Apunn Times of 
India disalleacho som padpi mhonn sanglem . Akkhea 
Bharotant akantvadi koxe sampoddtat te vixincho 
ghutt sangta mhonn apnnak hea pot'tear tea mon’xan 
apoyla mhonn sangun tannem tea inspektorachea 
kanant tel otlem . Dekun , to laptop ani her vostu gheun 
apunn tachi mulakhat gheunk aila oxem tannem 
apunn thoim aspachem karonn sanglem . Ani uprant 
tem ' dhuvri ' mexin rikordd korpachi ek vost mhonn 
taka spoxtt kelem . 

Inspektor Despandhen aplem sangnnem sot 
mandche khatir Kudovan aplea bolsantlem Identity Card 
kaddun taka dakoylem . Hem Identity Card tachea 
bolsant soglea vellar astalem , kiteak tea karddak 
lagun taka khoinchea - i sorkari suvatancher vochunk 
sompeponn melltalem . 


Torui , aplem bonduk tacher zokun tannem tachi 
topasnni keli . Tacho laptop ani her dusreo elektrik 
vostu soddun , tache kodde taka dusrem koslench 
hatiyar mellunk nam . 


" Sir , tumi sodtat to monis nhannient udok 
nhata . " Kudovan Inspektor Deshpandek sanglem . 
Bhitor nhannient konn tori shower - achea udkan 
nhann ghetalo to avaz yetalo . 


Kudovak riporttor somzun , tannem thoimsorlo 
vecho mhonn Inspektor Deshpanden taka khunnam 
keli . Tednam Kudovan aplem samon ubarlem , ani 
soglea pulisam fuddlean gopchup bhair sorun gelo . 


Inspektor Despandhen somtench nhanniechea 
darar khontt marli ani dar ugoddlem . Polle zalear , 
bhitor shower - achem udok baldecher ot'talem , ani 
tacho avaz yetalo . Nhanniechem zonel mat ugtem 
aslem . To monis tankam chikan korun tech 
nhanniechea zonelantlea pollun gela mhonn Inspektor 
Despandhen odmas kelo . 


Kudovan nhanniechea zonelantlean uddi marloli 
zalear , bhair ube aslolea pulisank to sampoddtolo aslo . 
Te sodtat to monis nhannient nhata mhonn Kudovan 
pulisek sanglem tednam sogleanchem dhean - mon te 
nhanniechea darar gelem . Hem soglem ghoddtanam , 


Kallzache Kholayek Thaun 


170 


kuxik ubo aslolo monis tankam vhoddlea mhotvacho 
naslo . Tem dar ugoddtoch ugtem zonel polleun pulis 
odikuch ghuspole . Hem soglem zata mhonnosor 
thoimsorlo nam zaunk Kudovak goroz titlo vell mell’lo . 
Hem oxench ghoddtolem mhonn Kudovan ekach 
khinnant hem chitr aple motint rochlem ani aplea 
chintnam promannem hi toyari manddun mekllo zal’lo . 


Inspektor Despandhen thoim aslolea aplea 
sangati pulisank tapoyle . Tannem mandlolo paro itlo 
koddok aslo , tea gharantlo monis kosoch pollun 
vochunk pavcho naslo . Hacho orth , tanchea modlea 
konn ekleache chukik lagon te sodtale tea mon’xan 
kus marli . 


Inspektor Despandhen tea gharantleo sogleo 
vostu artileo - portileo . Thoimsor mell’lolim bottanchim 
chhapam , matheache thodde kens osleo sogleo vostu 
mell'leo , jeo eka mon’xak vijneanik nodren parkhunk 
xoktat tosleo asleo . 


Inspektoran tea kuddantli almar ugoddli . 
Kudovachea kopddeamni taka Kudov ani Anuskhachea 
lognacho fottu mell’lo . Fottvacher nodor poddtanch to 
toch , bhair mell’lolo to potracho som’padok mhonn 
tannem vollkolo ani aplea koplar hat marlo . 


Thoddea disamni Kudov tea gharant aplea 
lognacho fottu sodunk ailo . Punn pulisen tea adim 
soglem khali kelolem . 


“ Sir , mhoje kodde tuje khatir ek gorjechi mhaiti 
asa . ” Kudovan ek dis Inspektor Deshpandhek fonar 
sanglem . 

“ Konn uloyta ? ” 
vicharlem . 


Inspektor Deshpandhen 


" Hany Kudov . Tumkam akantvadiam vixim mhaiti 
ditalo to ... " 


“ Kudov , tum khoim thaun uloyta ? Fon korunk 
karonn kitem ? " 


“ Tem soglem sangtam , punn tea adim mhojeo 
don otti ( conditions ) asat . ” 


" Otti ? Anik kosleo ? ” 


" Poili ott . Mhaka dhorunk yevpachem tumi 
soddun diunk zai . Dusri ott , zo mhojea lognacho fottu 
pulise lagim asa to tumi mhaka porot diunk zai . 
Mhojem sangnnem aikunk tum toyar nam zalear , 
fuddarak kednach koslich gorjechi khobor pulisek 
diunchonam . " 


Inspektor Despandhe zannam aslo , tannem diloli 
mahiti ekdom ' sarki astali . Hea fuddem khoinchoch 
pulis taka sampddavpacho proyotn korchonam , ani 
tacho lognacho fottu taka porot kortolo mhonn 
inspektoran taka soput dilo . 


Kudovan Inspektor Deshpandhek Bihar rajyantle 
eke suvatecho pot’to dilo , ani thoim 

bomb toyar 
korpacheo vostu asat mhonn sanglem . Kudovan mahiti 
dilolea zagear pulisamni aplea mon’xank dhaddle . Eka 
gharant thodde akantvadi bomb toyar kortale te 
tankam sampoddle . 


Kudovan Inspektor Despandhek anik - ui ek gozal 
sangloli . Lognacho fottu khoinchea zagear dovorcho 
to . 

Kudovan taka Grand Hyatt Hotel - achea reception 
ar aplo fottu haddun dovorunk sanglem . To heach 
Hotelantlea eka kuddant ravtalo . 


Biharant akantvadi sampoddle ti taji khobor 
Kudov Hotelachea kuddant TV - cher aikotalo . Torui 
tachi nodor zonelantlean Hotelachea darvonttear asli . 
Konn yeta ani konn veta to polletali 


Itlean , Inspektor Despandhe Hotelant cholun 
yeta to tannem pollelo . Tache lembdde thoim lipun 
astolech mhonn Kudovak dubav aslo . Dekun tannem 
voir - khala barik nodor firoyli . Punn tannem kitem 
pollelolem tem , tache chimttibhor chintne fuddeant 
muttbhor aslem . Pulisanchim vhoddlim rondam ani 
Special Task Force - achea vangddiamni puray Hotelak 
gherav ghaltale te tannem pollelem . 


Inspektor Despandhe aplea utrancher negar 
gel’lo . Tannem chovkoxi kortoch , tea fottvar aslolea 
rupkaracho monis teach Hotelant pennem korun asa 
mhonn taka khobor mell’loli . Dekunuch tannem aplea 
sangati pulisank thoim apoylole . 


Kudovan nichev kelo , anik kednach pulisek 
koslich mahiti diun adar korop nam . 


Vell ibaddinastanam tannem aplem rupantor 
kelem . Sot’tor vorsanche pirayechea dadlea sarko 
zannto zaloleachem dhong ghetlem . 


Akantvadiank dhorpachem mexin mobaila yedem 
aslem . Tem mexin laptop - ak laytoch aplem kam ? 
kortalem . Bhair koddok topasnni zaunchi asli . To laptop 
ani tem mexin hatant gheun gelear anik - ui goddbodd 

zavpachi xoketay asli . 


Tem lipounk tannem zago sodlo . Son'dasant gelo . 
Ani dhuvri mexin son'dasachea burkant ghalem . Flush 
oddlo . Mexin somtench fosache tankient denvlem . 


Atam urlo to laptop . Tannem tea kuddant aslolea 
Air Conditioned mexinachem dhampnnem ugoddlem . 
Tantum ho laptop ghusoylo . Punn lipounche poilim , 
tantuntli sogli gorjechi mahiti ibaddli . 


Uprant Hotelachea sokoilea vhoddlea vosreant 
gelo , ani soglim ekttovlolea modem zannteachem rup 
gheun ubo ravlo . 


Tea Hotelantlean konnuch bhair vechonam 
mhonn Inspektor Despandhen hukum ' dilo . Kudov tea 
Hotelant asa , ani az - ui apnnak naddunk to apli khell 
khelltoloch mhonn taka khobor asli . 


Tannem topasnnecho boroch purument toyar 
kelolo . Bottanchim chhapam parkhupi skenor haddlo . 


Atam , tea Hotelant ekttovlolea soglea lokachim 
bottanchim chhapam ghevpache asle . Ani kompiutorar 
ghalun Kudovachea gharant mell’lolea bottanchea 
chhapank sor zata zalear pollevpachem aslem . 


Pulisamni tea Hotelacho ek - ek kudd artun 
portun topaslo . Khala vosreant soglo lok ekttaim zalolo 
aslo . Lok pulisanche nodre khal aslo . Ani tanche 
modem Kudov zannteachem rup gheun aslo . 


Lokachi topasnni suru zali . Zannteank , 
tornnateank , ostoriank ani lhan bhurgeank kuxin 
kuxin korun , zonn ekleachi koddok topasnni keli . 

Tanche lagim mellloleo sogleo vostu pulisamni aplea 
tabeant ghetleo . Zonn ekleachea bottanchim chhapam 
kompiutorar ghalun , tim tea mon’xachea chhapank 
sor zatat zalear pollelim . 


Hem soglem choltanam chear - ui vattamni video 
camera bosoylole asle . Ek - ekleachi barik chal hea 
kemramni rikordd zatali . Topasnni chalu asli . Tea 
lokam modem kaim nanvadik monis - ui hajir asle . 
Dekun , zanche lagim koslich vost nasli , ani zanchea 
bottanchim chhapam tanchea kompiutorar sor 
zainaslim tankam vochunk pulisamni meklleponn 
dilolem . 


Soglea lokak topasun zalem . Pulis dhorunk ailolo 
monis - ui mellunk nam , nhoi mhonn tea soglea lokam 
modem konnacheach bottanchim chhapam 
kompiutorar aslolea chhapank sor zaunk nant . 


Kudov tanche he koddok nodrentlean pasar zalo 
tori koso ? 


Zannteachea rupnnem korun to dusrea mon’xam 
vangdda topasnnek ubo ravlo . Tea Hotelachea vosreant 
konnxak sobe khatir dovorloli ani pettloli ek vat asli . 
Te vatichem menn tannem aplea hatank laylem . 
Tednam tachea hatanchim lokxonnam ani bottancheo 
mirio bodol'leo . Tachea bottanchim chhapam sken 
kortoch tankam tachim vegllinch chhapam mell’lim . 
Ani tim chhapam sor zainaslim dekun , Kudov 
pulisechea hatantlean koslich addkholl nastanam 
suttlo . 


To monis tea loka modem aslo mhonn Inspektorak 
Despandhek vhodd dubav aslo . Ani tankam naddun to 

tanche nodre add nanch zal'lo . 


Thoddea disamni tea Hotelantlea kamdarank to 
lipoun dovorlolo laptop mell’lo . Tannem to pulisechea 
tabeant kelo . Pulis tea laptop - antli sogli mahiti 
kaddunk vavurle , punn Kudovan tantuntlem sogle 
dukument nopoit kelole , ani te portun mellpachi 
xoketay nasli . Tea laptop - ar udelolim bottanchim 
chhapam Kudovachea hatanchim , ani ti vost 
Kudovacheach hatantli mhonn tankam spoxtt zalem . 
Inspektor Despandhen Kudovacho fottu ani tachea 
bottanchim chhapam sorkari kendrantlean pulis 
thannear ani her kirmidorank sampddavpachea 
sonysthamni dhaddlim . 


Gõyam thaun hea bottanchea chhapam 
som bondan anik - ui thottakpa sarkeo gozali Inspektor 
Despandhek gomun aileo . 


* * * 


Az Inspektor Naikaсhea lognak pondra vorsancho 
kall bhorlolo . Tache potinniche sangnne promannem , 
tannem hea pondra vorsanchea kallant famili sangata 
ek dis , ani kirmidoram vangdda chear dis sarlole . Az 
tannem sutti ghetloli . 


Itlean tachea ghorantlo fon vazlo . 


" Hello ? " Inspektor Naikan fonacho receiver ubarlo . 


" Sir , Inspector Jerome here . And congratulations on 
your wedding anniversary . ” Dusre vatten thaun 
Inspektor Jerome uloylo . 


Kallzache Kholayek Thaun 


176 


" Thank you Jerome . Sang kitem khobor ? ” 


“ Tuka vhodd surprise asa . 


" Really ? Surprise ani koslo ? " 


“ Fattlea disamni akantvadiank sampddaunk ek 
onvollki monis pulisek mahiti ditalo . Pulisen taka 
dhorpacho khub proyotn kelo . Punn to kosoch 
sampddunk nam . Pulise kodde tacho fottu , tachea 
bottanchim chhapam asat . Ani tim konnachim tim 
zannam tum ? ” 


“ Kudovachim , ” Inspektor Naikan uloytanam ul'las 
soddlo . 


“ Tuka koxem gomlem ? " Inspektor Jerome . 


“ Hea sonvsarant mhoje ghorche dobaje pirddear 
korpi ekuch monis . Atam taka dhorlea bogor , mhojea 
gharant kosloch dobazo zaunchonam . 


Inspektor Naikan fonacho receiver khala dovorlo , 
ani aple kocherint vochpachi vatt dhorli . 


Inspektor Despandhen Hotelant lokak topaslole 
tednam thoimsor sabar kemra laylole asle . Ani jem 
kitem choltalem tem soglem hea video kemrancher 
rikordd zatalem . Inspektor Despandhen hi ak’khi video 
tape Inspektor Naikak dhaddloli . 


" Chear dis poilim , Kudov Grand Hyatt Hotel - ant 
asa mhonn Mumboichea pulisamni thoimsor koddok 
topasnni keloli . Punn to tankam naddun thoimsorlo 
pollun gel’lo . Tea Hotelant lokak topasle tachi hi video 
tape , ” Inspektor Jeromean Inspektor Naikak sanglem . 

Inspektor Naikan ti video tape polletanch eka 
zanntea mon’xak bott dakoylem . Ani visvasan Inspektor 
Jeromeak sanglem , " ho pong ghalun zannto monis 
dista to Kudov . " 


Kudovak tea bhesant polleun to ojap zalo . 
Inspektor Jeromeak hem ek vichitr umannem aslem . 
Inspektor Naikan taka video tape - ir polletanch 
parkhilolo . Tannem taka koso vollkolo tem - ui tannem 
Inspektor Jeromeak somzaylem . 


" Kudov sumar att'ttavis tem tis vorsanche 
pirayecho dadlo monis . Atam tannem rupnnem ghalun 
zor aplem rup bodollem zalear , eka tornnateachem 
rup gheunche poros zannteachem rup gheunk taka 
odik sompem . Dekun , tannem eka zannteachench rup 
ghetlem . To eka zannteachem rup gheta tednam apli 
kudd zannteponnak lagon oskot zalea oxe torechem 
acting korta . ” 


“ Punn sir , to zannto monis Kudovuch mhonn tuka 
he tape - int koxem gomlem ? ” 


" Tachi chal . ” Inspektor Naikan sanglem . 


“ Mhonnche ? » 


3ə “ Konn - ui mon’xachi chal bariksannin pollet 
zalear , choltanam pãyachea talltacho fattlo bhag va 
fattlem hadd poilem zomnik tenkta , ani uprant fuddlim 
bottam asa tem ord tenkta . Eka tornnateachi ani 
zannteachi chal sor korit zalear , tornnato zanntea 
poros soddsoddit aplem pavl zomnir dovorta . ” 


Inspektor Naikan ti video tape fuddem - fattim 
vhorun Inspektor Jeromeak , tea zanntea mon’xachi 

chal dakoyli . “ Polle . Hea mon’xache kuddicher don 
bhagamni nodor mar . Benddar thaun voilem ord ani 
sokoilem ord . Tachem sokoilem ord jitlem suddsuddit 
asa , tem tachea kuddichea voilea bhagak sobonam . ” 
Inspektor Naikachim utram aikun Inspektor Jeromeak 
tache toklent asa to gineanacho sagor mhonn khatri 
zaloli . 


“ Sir , mhojem ekuch magnnem asa . ” 


" Kitem ? " 


“ Mhoji tokli hanv tuje toklek tin pavtti apttunk 
sodtam , Soglem nhoi , punn tantuntlem thoddem tori 
ginean mhojea bejeant vetolem . " 


“ Tunvem him utram mhonnleant tim hany 
Kudovak sangunk axelam . ” 


Hi khobor atam Dil'lint gaztali . Ho monis konn 
ani tachea jivita vixim tankam sogli mahiti zai asli . 


Kudovak thoddeach tempa bhitor dhorun tanchea 
fuddeant ubo kortolo mhonn Inspektor Naikan sorkari 
vhoddilank bhas dili . Itlim vorsam tea mon’xa fattlean 
khub vavurle , torui to tankam mellunk nam . Dekun , 
sorkari vhoddilamni tea opradiachi file Inspektor 
Naikachea hatant ghali . Ani hem misanv gupit ritin 
korunk ani Inspektor Naikachea utram promannem 
cholunk hukum ' ghalo . 


Kudovache motint Pedruchim utram rigun aslim . 
" Hea sonvsarant konn konnacho nhoi . Sogle fokot ap 

aplo faido polletat . ” Pulisechea hatak sampoddlo zalear 
te apnnak hea vavrak inam ' diunchenant , punn urfatte 
tacho faido ghetole ani aplem kam ' zatoch apunn - ui 
ek akantvadi mhonn sasnnak formonn martole mhonn 
to zannam aslo . 


Anuskha melea uprant tannem sogle duddu 
benkint ghalole . Pulisancho hat thoimsor pavche 
poilinch tannem te duddu aplea khateavelean 
benkintlean rikame kelole . 


Az pasun tannem khub akantvadiank 
sampddaylole . Zaite inosent ghorabe dukachea 
konddant poddpache vattaylole . Hantuntlean 
Anuskhachea otmeak xanti melltoli mhonn to zannam 
aslo . Apnnem chintlolea promannem tannem tem 
kam ' fuddem korpachem soddun dilem ani ek befikir 
ani sadem jivit jiyeunk nirnnoy ghetlo . 


Punn pulis hat dhuvun tache fattik asle . To 
Bharotachea khoinchea - i konnxak aslear te taka 
sodun kaddtole asle . 


Tor , to khoim vetolo aslo ? 


elrontot toto 


? 


Bharotant oxem ghoddta . Kudova koddchean Pulis 
Khateak sobdex yevpache bond zale . Lhou - lhou korun 
akantvadiamni apleo manddnnio porot suru keleo . 


Bharotant thoddea suvatancher bomb sfott zaun 
sabar lok mortalo . Kaim kall xantin aslolo Bharot des 
atam ekuch pavtti halunk laglo . Khoinchea xarant 

ghat zavpacho asa tacho vas porian yenaslo , ani 
pulisek - ui hi mahiti ekttaim korunk titlem sompem 
naslem . 


Bharotantlea sorkari vhoddilanchi zomat zali . 
Thodde mhoine fattim tankam koxe sondex melltale 
ani te akantvadiank koxe sampddaytale tacher tannim 
bhasabhas keli . Punn sogleanchea monant atam 
ekuch vichar aslo . Hi mahiti atam kiteak mellonam ? 
Teo khobro divpi monisuch atam bomb puroyta ani 
akantvad ximpddayta mhonn khub zannanchem mot 
aslem . 


Kudovachi kes Inspektor Naika kodde asli dekun , 
soglea voilea sorkari khateamni Inspektor Naikacher 
taka dhorpacho prexor haddlolo , ani goroz to sohokar 
ui dilolo . 


Inspektor Naik - ui ekdomuch Kudovachea fattlean 
aslo . Bharotantlea soglea pulis thanneancher tannem 
Kudovacho fottu ani lagu zavpi her purave dhaddlole . 
To Bharotachea khoinchea - i konnxak aslear rokddoch 
sampoddtolo itlo khor paro Inspektor Naikan toyar 
kelolo . 


Zaite dis chovkoxi kelea uprant , Inspektor Naikak 
te sodtat to monis Bharotant nam mhonn kollun ailem . 
Nam zalear , ghoddie tannem aplo jiv dilo zait mhonn 
tannem chintlem . Punn itlo darun ani huxar monis 
kiteak aplo jiv ditolo ? Ho - ui prosn chintpa sarko aslo . 
Tannem soglea vimantollancher fattlea disanche 
dukument topasle . Polle zalear , tea nanvachea 
konnuch mon’xan vimanantlean proves korunk nam . 
Tor to gelo tori khoim ? 

SOV 


Sumar 

mhoine sorle . Kudovak 
sampddavpachea kamant sorkari vhoddilancho visvas 
Inspektor Naikavelo unno zait vetalo . Az jivitant 
poilech pavtt Inspektor Naikak apunn harlo koxem 
dislem . To aplea ofisant ekdomuch bejar aslo . Tachea 
fuddlean fokot Kudov ghunvtalo . Tacho fottu aplea 
hatamni gheun , thoddo vell tannem tea fottvacheruch 
apli nodor thirayli . 


Inspektor Jeromean Inspektor Naikachem 
chintest mukhamoll pollelem . Fattle kaim mhoine 
tannem Kudovak sampddaunk koxeo ratincheo rati 
foddleat ti taka khobor asli . Ani voilean tacher 
vhoddilancho prexor vaddot aslo . Tea vellar taka 
buzvonn diunk Jerome tachea fuddeant gelo . 


“ Sir , thoddem dis suseg ghe . Famili sangata 
dusrea desant bhonvddek vochun ye . Tokli matxi xant 
zatoli . Kam ' ami polletanv , ani kosli - i gorjechi khobor 
aslear rokddich tuka gomoytoleanv , " Inspektor 
Jeromean inspektor Naikak sanglem . 


Inspektor Naikan apunn harlo mhonn mandun 
ghetlem . Kaim dis toklek - ui xanti melltoli hench 
yevzun Jeromachem sangnnem tannem mandun 
ghetlem . 


“ Sarkem tujem . Thodde dis famili sangata sarlear 
monavelo tann - ui unnem zatolo dista . Jerome ek adar 
kortolo ? ” Inspektor Naikan vicharlem . 


“ Sang nhoi sir ... ” 


“ Passport ofisor tumcho soiro mhonn tum mhaka 
sangtalo nhoi ? ” 

“ Hoi sir . Koslem kam ' aslem ? " SA 


“ Hanvem mhoje choliechi passport korunk diloli . 
Matso fon korun vegim toyar kor mhonn sangxi taka ? 
Nam zalear amkam Bharotantunch khoinchea - i eka 
rajyant amchi bhonyddi korchi poddtoli . ” 


“ Jerul sir . Hany taka atanch fon kortam . " 


Inspektor Naikaсhea mezar aslolea fonacho 
receiver ubarun Inspektor Jeromean passport ofisacho 
numbor laylo . Itlean Inspektor Naikan aplea hatamni 
fon cut kelo . 


" Kitem zalem ? Fon kiteak disconnect kelo sir ? » 
Jeromean vicharlem . 


Inspektor Naikan aplea dolleancheo askuteo voir 
kaddun inspektor Jeromacher ek barik nodor marli . 
Ani vhoddlean hansunk laglo . 


Inspektor 


" Kitem zalem . Kosli bori khobor ? 

. 
Jeromean vicharlem . 


“ Atam mhozo tour famili borabor nhoi , punn 
Kudova sangata zatolo . ” 


Kudov mell’lo sir ? ” Inspektor Jeromean ojapun 
vicharlem . 


“ Passport aslearuch dusrea desant vochunk zata . 
Ani passport kortolo zalear , tuje documents sarke asop 
gorjechem . Atam Kudovak aplea zolmachi tarik porian 
sarki khobor nam . Tea bhair , to Bharotant - ui nam . 
Passport nastanam Bharoti lokank proves korunk fokot 
ekuch des asa ... ” Inspektor Naikan sanglem . 

Ani uprant tanchea tonddantlean vangddach utor 
bhair sorlem - 


“ Nepal . » 

ple jivitache dhanvpollichem poinn kortanam , 


kodde zaloli . Tednam tanche modem khubxeo gozali 
zaleo . Bharotantle sogle khuni ani akantvadi pulise 
pasun kus marunk Nepal vetat , ani thoinch aplo rabito 
korun ravtat mhonn tea gurkhan Kudovak sanglolem . 
Hem lokxant yetanch Kudovan - ui tea desant vochun 
asro gheunk tharaylem . Mumboi va Bharotant 
khoimsor - ui ravlear pulis apnnak soddpache nant 
hachi taka khatri zaloli . Dekun Mumboi thaun 
ag'gaddient bosun Patna - Bihar gelo ani Bihar thaun 
bosin Nepal gelo . 


Oxe - toxe korun sov mhoine sorun gele . Nepalant 
Kudov bhaddeache vostik ravtalo . Mumboi thaun 
haddlole tache lagim duddu asle . Torui to aplo disvoddo 
soddounk gaddiecho mekanik koso eke garejint nokri 
kortalo . 


Kudov Nepal desant ailolo , punn taka monachi 
xanti nasli . Tachea sopnant zaite pavtti Anuskha 
distalem . Taka konn tori apleponn dakovpi zai aslo . 

To raticho kednam - i nhidtalo , zalear kednam - i ak'khi 
rat zago ravun roddtalo . 


Ami khoro mog kortanv to monis amchea jivitant 
amkam unno zata tednam , tachem duk kitem tem 
taka kollun ailolem . Hea dukantlean bhair sorunk to 
khub koxttovtalo . 


Ek dis sokallim uttun tannem aplea kuddachem 
dar ugoddlem . Zalear , ek ostori , sumar tis vorsanche 
pirayechi tachea darachea umbrear add poddloli 
tannem polleli . Ti nhidlea va thoimsor poddlea tacho 
Kudovak kainch odmas yenam zalo . Tannem tichea 
hatak dhorli ani tika uttovpacho proyotn kelo . Tachea 
adaran ti uttli ani matxi kuxik vochun add poddli . Tea 
disa thaun challintlo soglo lok bejar aslo . Ti ostori 
pixi asli . Sogleank te challint sotaytali . Kednam - i 
konnachea - i darvonttear vochun nhidtali , ani dista 
tache kodde jevnna khatir bhik magtali . 


Kudovak tichi doyallay disli . Tannem tiche vixim 
thoim sorlea loka kodde vichar kelo . Ti khoinchean 
ailea ? Tichi famil konn ? Ti oslim pixeponnam kiteak 
korta ? Oslo piso va attvoch monis khoinchea - i ganvant 
asta tednam , tachi khobor rokddich ganvar poddta . 
He ostorek zoborso konnuch vollkonaslo , punn konn 
eklean tachi khobor dusreak sangloli . Ani oxe toren 
ak'khea ganvant perganv poddlolo . 


Kitloch vell bhonvlea uprant , konn eka mon’xan 
tiche vixim Kudovak oxi khobor sangli – 


" Tichem nany Mamta Bahadur . Katmandu thaun 
sumar 100 kilometr aslolea Samratpur ganvant ravpi 
ti bail . Ti aplea ghova sangata ek khuxal jivit jiyetali . 


Kallzache Kholayek Thaun 


186 


Tanchea ekvottak Devan ekuch dhuv diloli . Pollevpak 
ekdom ' sundor distali . Tanchi ti dhuv vaddun sumar 
att vorsanche pirayechi zaloli . Ani ek dis khoim oxem 
ghoddlem . Tea ganvchea sarpanchachea putan tea 
bhurgeacher bolatkar kelo . Cheddvan thoimsoruch 
prann soddlo . Ragan bapuy tea cheddeak marunk gelo . 
Punn tea sarpanchachea bhaddeachea gunddamni 
taka addaylo . Punn to bapuy kosoch sanvronam zalo . 
Tednam tachea mon’xamni tachea bapayk jivexim 
marlo . Hacho porinnam ' he ostorecher zalo ani tea 
disa thaun ti pixi zaun bhonvta . " 


Aplo lagincho monis unno zatoch kitem bhogta 
hachi Kudovak bes bori khobor asli . Haka lagun ti 
ostori tea vellar kosle khontint asa ti to onnbhovunk 
xoktalo . 


Tannem tika aplea gharant vheli . Tachem ghor 
dhakttulench aslem . Ghor mhonnche ekuch kudd . 
Tantum ek khatt . Tannem tika khattir nhidunk 
bhixeannem toyar kelem , ani aplem hanturnn khala 
ghalun nhidlo . 


Hi ostori apleacheo sogleo gorjecheo vostu kortali . 
Punn ek jivi murti koxi jiyetali . Polleunk ti sundor 
distali . Zaite pavtti Kudovak tiche bhitor Anuskhacho 
rupkar zollkhotalo . Dekun , taka tichem apleponn 
dislem ani tannem tika aplea gharant asro dilolo . 


Kudov sokallim uttun aplea kamak vetalo , ani 
sanjecho porot yeta mhonnosor tika ekach zagear 
bosun asa ti polletalo . Oxem korun kaim dis sorun 
gele . 


Te ostoriek polleun taka chintop ailem . Ami jea 

mon’xacho chodd mog kortanv , to monis hea 
sonvsarant yevnkuch naslo zalear , to amche pasun 
pois vetoch tachem amkam duk zaunchem naslem . 


Te ostoriechi poristhiti polleun to sodanch 
chintnamni buddlolo . Ticho kosloch guneanv nastanam 
az ti khastichem formonn bhogtali . Koxe - i toren he 
ostoriek dukachea zallantli meklli korunk to axetalo . 


Hea desant taka konnuch vollkonaslo . Tachea 
gineanacho upyog korunk taka hanga khub meklleponn 
aslem . Tannem aplea bhitorlo akromik ( aggressive ) 
Kudov novean jivo kelo . Punn to kortolo tori kitem ? 


Hea sonysarant choddxea mon'xank duk asa . Ani 
chodd duk fokot tanchem , zancho tim chodd mog 
kortat va tea khinnancho , je khinn tankam tanche 
sovem zalolem vaitt porot - porot ugddas kortat . 


Tannem chintlem . Hem chitr va to vaitt vell zo 
ugddas yevn mon’xak dukant ghalta , to mon’xache 
motintlo nopoit korit zalear monis kednach duki 
zavchonam . Kiteak , dukache ugddas nopoit zatoch 
mon'xache motint fokot khoxeche khinn urtole , ni he 
godd ugddas yetoch monis sasnnak khoxal zatolo . 


Ti ostori ji pixi koxi bhonvtali ti fokot aplea 
ghovacho ani dhuvecho ugddas kortali . Tiche 
motintlem tichea ghovachem ani dhuvechem chitr 
kaddun uddoylear , ani tiche sovem zalolo oniticho 
ugddas nopoit kelear , ti tanchem asnnem onnbhovunk 
pavchinam ani ti ostori chaltea mon’xa bhaxen vagtoli 
asli oxem Kudov chintalo . 


Tacho hetu tachea fuddeant aslo . Tannem te 

vixim sôd korunk survat keli . Internet - ar vochun voizuki 
vijneanacher ( medical science ) sogli mahiti melloyli . 
Mon’xacho bezo asa thoimsor soglo ugddas - vaitt va 
boro ekttaim zaun bhorla . Lhanponnar mon’xak 
sonvsaracho unno onnbhov , chintnam astat , punn 
monis vaddot veta toso ho onnbhov , chintnam anik - ui 
vaddot vetat . Tim soglim mon’xachea bejeant vochun 
ekttovtat . Ani hinch chintnam mon’xak khoxi va duki 
kortat . 


Tannem ek yontr toyar korpacho yotn kelo . Tea 
yontrantlean laser bizlechim kirnnam mon’xache 
toklent dhaddunk melltalim . Him kirnnam tachea 
bejantli sogli mahiti eka kompiutorar dakoytalim . Oxe 
toren , khoinche suvater koslo ugddas ekttaim zala 
tem kollun yetalem . He udexim heo goddio nopoit 
korunk zataleo . 


Hem mexin toyar korunk taka ek eksuri suvat 
zai asli . Tannem pois eka zonglant ek kudd bhaddeak 
ghetlem . Ani tantum aplo proyog chalu dovorlo . 


* * * 


Dusre vatten vegllench kitem ghoddlem . 
Inspektor Naik Nepal gelo . Nepalchea pulisam kodde 
ulovp kelem . Tancho sohokar maglo . Tankam 
Kudovacho fottu dakoylo , ani tanche udexim Kudov 
ravtalo to zago sodun kaddlo . To ravtale te challint 
gelo . Ani tachea kuddachea darar marlem . 


“ Yes . What do you want ? ” Kudovan dar ugoddlem , 
ani ekdomuch tachea fuddeant ubo zalo . Kudovak 

polleun Inspektor Naik ekdomuch sontosan bhorlo . Ek 
kasador apli xikar sodun - sodun thokta ani xikar tachea 
fuddeant yevn poddta toslo ho Inspektor Naika khatir 
vell aslo . Itlim vorsam taka sotaylo , tachea fattlean 
dhanvddaylo ani az poilech pavtt to tachea fuddeant 
ubo aslo . 


“ Yes please , in what way can I help you ? ” Kudovan 
Inspektor Naikak vicharlem . 


Inspektor Naikaсhean taka tednach dhorunk 
zatalo . Punn to ekloch asa , kai hem soglem korunk 
taka anik konnacho sangat aslo tachi taka matui 
khatri nasli . To ek onvollki monis koso vaglo . 


" I have newly shifted to this locality . May I know if 
there is any shop here nearby ? ” Tannem Kudovak 
vicharlem . 


" Here behind this lane , there is a general store . ” 
Kudovan thoinche painnintlean ek rosto laginchea 
posrear vetalo taka bott dakoun sanglem . Inspektor 
Naikan taka dhin'vaslo ani to thoimsorlo koddsorlo . 


Kudov ravtalo te challint , Inspektor Naikan - ui ek 
kudd bhaddeak ghetlolem . Tannem tacher koddok 
nodor dovorli . To hanga ravunk laglear kitlo kall zalo 
kai ? Taka konn mellunk yeta ? Oxi tachea jivita vixinchi 
chovkoxi korunk laglo . 


Tache vangdda ek pixi ostori - i ravta mhonn taka 
kollun ailem . Te pixe ostorechi khobor thoimsorlea 
thoddea lokamni taka sangloli . Ani tichea 
churchureank lagon Kudovan tika apnnager asro dilo 
mhonn taka gomlem . 

Kudov kitem korta , khoim veta hem soglem 
Inspektor Naik dis - rat bariksannin polletalo . Kudov 
sokallim uttun aplea kamak garejint vetalo . Fokot ordo 
dis garejint vavr kortalo , ani urlolo dis tea zonglantlea 
kuddant sartalo . Hea kuddant to hem duk nopoit 
korpachem mexin toyar korunk vavurtalo . 


Te pixe bailek soddun anik zoborxi mahiti 
Inspektorak Naikak mellunk nam . Aplea vavrak anik 
sompeponn mellunk Kudova kodde tannem ixttagot 
korop gorjechem aslem . Ek dis Kudov , te challintlean 
cholun yetanam tannem Inspektor Naik vhoddlean 
Konknni bhaxen aplea mobailar uloytanam aikolo . 


“ Tum Göykar ? ” Kudovan tachea fuddeant vochun 
vicharlem . 


“ Hoi , ” Inspektor Naikan obhimanan sanglem . 

Gõycho mhonn sangonam fuddem tanchea 
tonddar ek attvich khuxalkay utpon’n zali . Kudovan 
apunn - ui Gõykar mhonn taka apli vollok korun dili . 
Ani dog - ui Konknnintlean Gõycheo khobro ulounk 
lagle . Oxe toren Inspektor Naikan Kudovachem kalliz 
jikhun ghetlem . 


Inspektor Naik apli yevzonn disan - dis bodlit aslo . 


Ek dis Inspektor Naikan , apnnacho zolm ' dis 
mhonn sangun Kudovak aplea kuddant apoylo . 
Göykarancho kosloch dobazo soro nastanam sobonam . 
Uncha molacheo viskicheo battleo ani her dusro soro 
Inspektor Naikan toyar dovorlolo . Kudov kednach viski 
piyenaslo , punn kednam - i dusreank sangat diunk 
biericho ek glas piyetalo . Inspektor Naikan Kudovachea 

dolleam add bierichea glasant viski misoll keli ani 
tea glasantlem tem pivonn Kudovak pivoylem . 


Inspektor Naikan ' tachea hea bebdeponnacho 
faido gheunk taka addve - tiddve prosn kele . Punn 
Kudovachea tonddantlean gorjechi ek - ui khobor bhair 
soronasli . Kaim vella uprant , Kudovachi tokli 
ghunvunk lagli . Apnnak soro choddlo mhonn taka 
kollun ailem . Tannem Inspektor Naikak adeus kelo 
ani aplea kuddant vochpachi vatt dhorli . 


Taka soro boroch choddlolo . To lokot - lokot aplea 
kuddant gelo . Kuddant ye zalear , ti ostori khattir 
nhidloli tannem polleli . Kudovachem - i bixeannem te 
khatti khala toyar aslem . Te ostoriechea rupant taka 
Anuskha disli . Tachem kalliz eka khinnak bodol'lem . 
To somtoch khattir nhidun aslole ostoriechea fuddeant 
gelo . Ani tichea tonddak mogan hat laylo , ani tichea 
voilean poddlo . Taka aplea fuddeant khorench 
Anuskha ubi asa koxi dislem . Anuskhan eka glasant 
udok ghalun taka piyeunk dilem . Udok piyelea uprant 
Anuskhan taka aplea gopant ghetlo ani mogacho umo 
dilo . Tannem - i Anuskhak ghott vengent dhorli ani 
khub roddlo . 


Sokall zaun suryachim kirnnam gharant bhitor 
ailolim . Kudovan aple dolle ugoddle . Khub vell sorun 
gelolo . To khala , zomnir nhidlolo aslo . Ani ti ostori 
sodanche porim khattir asli . Soreachea nadar apnnem 
kainch vaitt korunk nam mhonn taka visvas aslo . Punn 
tachem ak khem ang kaddamodd zatalem ani tokli 
usolltali . Apunn chodda tempan bier piyela mhonn 
tem toklek choddlam astolem oxench to somzolo . 


Tachem tem mexin atam mhonnosor toyar zait 


Kallzache Kholayek Thaun 


192 


ailolem . Tannem bazarant thaun thoddim vokhdam 
ani her gorjecheo vostu vikteo haddleo . Inspektor Naik 
hem soglem polletalo . 


Kudovacho koslo tori goddbodd cholta mhonn 
Inspektor Naikak dubav zalo . To samkoch tache fattik 
laglo . Tacho pattlav kortanam Inspektor Naik tachea 
tea zonglantlea kudda meren pavlo , punn tea kuddant 
kitem cholta tacho taka kosloch sumar mellonam zalo . 
Kiteak , tannem tem kudd oxe toren manddlolem , 
thoim novea mon’xak bhitor sorunk titlem sompem 
naslem . Tea kuddak tin daram aslim , ani tim tin - ui 
daram ugoddlea uprant to tankam rokddea rokddo 
chavi kortalo . 


* * * 


Xevttim to dis ailo . Mon’xacho ugddas nopoit 
korpachem tachem yontr toyar zalem . 


Kudov az poilech pavtt tea mexinacho proyog te 
pixe bailecher korpacho aslo . Toxem korunk tika tea 
kuddant thaun zonglantlea kuddant vhorunk zai asli . 
Tannem te pixe ostoriek udkant firoun nhidechim 
pil’lam dilim . Tika nhid lagtoch , bhair konn - ui pollet 
mhonn tannem tika eka sakant ghali . Ani ukhlun 
aplea mottorant ghali . 


Inspektor Naik eke kuxik lipun hem soglem 
polletalo . Tannem tacho pattlav kelo . 


Ek nhidloli ostori aplea vangdda gaddient asa 
dekun Kudov apli gaddi mannsugen choloytalo . Konn 
tori aplea fattlean yeta oso taka bhas zalo . Tannem 


Kallzache Kholayek Thaun 


193 


apli gaddi dusrea rostean ghunyddayli . Ani aplea 
fattlean yevpi tea mon’xak - ui ghuspaylo . 


Inspektor Naik tachea fattafatt aslo . Modem 
Kudov khoim gelo tem taka kainch somzunk nam . To 
tea zonglantlea kudda meren vetolo mhonn Inspektor 
Naikak khatri asli . Ani thoim Kudov pavche poilim 
apunn pavlo . Thomisor zonglant konnak disonam toxi 
apli gaddi dovorli . Uprant tea kudda meren cholun 
gelo . 


Tea kuddak bhaile vatten thaun talem aslolem 
Inspektor Naikan pollelem . Mhonnche , to hangasor 
pavunk nam . Itlean taka ek gaddi tea kudda meren 
yetali ti te gaddiechea pettlolea diveamvelean disli . 
Inspektor Naik thoim soruch jhilkuttamni liplo ani 
fuddem kitem ghoddtolem tachi vatt polleun ravlo . 


Kudovan gaddiantlean zodd oxem kitem aslolem 
sak denvoylo . Kudovan to sak kuddachea dara meren 
ubarun vhelo . Ani dar ugddunk chavi kaddche khatir 
to sak tannem zomnir dovorlo . Sak khala dovortanch , 
tea sakantlean ek hat bhair poddlo . 


Sakantlean bhair ailolo to mon'xacho hat 
Inspektor Naikache nodrek dislo . Tednam , tea sakant 
samon nhoi , punn mon'xachi kudd asa mhonn taka 
kollun ailem . Tannem rokddoch Kudovacher atak kelo . 
Fattlean thaun yevn tacher danddo marun taka khala 
uddoylo , ani thoimsoruch besud'dh kelo . Tache don 
ui hat eka zhaddak vengoumxe kele , ani tea don - ui 
hatank zhadda soit beddi ghali . Kudov soirannar 
ailear - ui to pollun vochunk xokchonam toxe toren 
tannem taka dovoriolo . Inspektor Naikan vegim - vegim 
tea sakantli kudd bhair kaddli . Polle zalear , Kudova 

vangdda ravpi ti pixi bail asli . 


Ti jivi asa kai melea ti polleunk tannem ticho 
suskar ani hatachi nadd topasli . Tika jiv aslo . Ti fokot 
soiranna bhair asa mhonn tannem khatri korun ghetli . 


Uprant Inspektor Naikan Kudovachea bolsantleo 
chavio kaddleo . Tachem tem kudd ugoddlem ani tea 
kuddant asloleo sogleo vostu artileo - portileo . Thoimsor 
aslolea tachea soglea dukumentancher nodor 
bhonvddaylea uprant , tacho to novo sôd koslo to taka 
kollun ailo . Hi tachi toyari polleun , az to te ostoriecher 
ho proyog korpacho aslo mhonn taka thavem zalem . 


Kudovacho to proyog sufoll zatolo mhonn 
Inspektor Naikak visvas aslo , punn ek sorkari monis 
koso to dusrea mon’xachem jivit sonkoxttant ghalunk 
kosoch toyar naslo . 


Itlean bhair beddi ghalolo Kudov sintidant ailo . 
" Konn thoimsor ? ” Kudovan boball kelo . Tednam 
Inspektor Naik bhair ailo ani tachea fuddeant ubo 
ravlo . 


“ Tum hanga kiteak , ani tum konn ? ” Kudovan 
Inspektor Naikak vicharlem . 


Inspektor Naikan taka apunn konn , ani kitem 
sot tem soglem spoxtt kelem . 


" Polle Kudov . Ho tuzo sôd kitem to mhaka gomlo , 
ani te khatir tuka mhoji vhodd xabaski . Kiteak , jem 
kitem sonvsarant dusream kodde korunk zainam tem 
korunk tum vavurloi . Ani tem - ui zalear mon’xachea 
boreponna khatir ! Punn hany kitem korum ? Hany ek 
sorkari monis ani tuka sampddavop hem mhojem 

karya . Tuka atam hanv dhorun Göyant vhortam . " 
Inspektor Naikan Kudovak sanglem , ani uprant aplea 
adara khatir Nepalchea pulisank fon korun apoyle . 


“ Hanv tuje vangdda tum mhaka vhorta thoim 
yevnk toyar asam . Punn tea adim tuje kodde mhojem 
ek magnnem asa . Mhaka ho mhozo sôd konnakuch 
porgott zalolo naka . Konn - ui hanga pavche poilim hea 
kuddak uzo lay . " Kudovan Inspektor Naikak sanglem . 


Inspektor Naik promannik monis aslo . Oslo sôd 
nisonnton korpi mon’xachea hatant poddlear tacho 
khub durupyog zaum yetalo . Chaltea mon’xache 
toklentlo boro ugddas pusun kaddun taka koddu 
khinnancho bolli korun taka raga - vagacho monis 
korunk zatalo . Ani oxe toren hea yontracho urfatto 
upyog zaunk xoktalo . Tachem tem kudd lasun 
uddovpachem magnnem Inspektor Naikan mandun 
ghetlem . Tannem tea kuddak uzo laylo ani tacho 
bhosm ' kelo . 


Title mhonnosor thoim Nepali pulis aile ani 
Kudovak vhorunk Inspektor Naikak mozot keli . 


Khoinchea - i guneanvkariak jednam dusrea 
desant dhortat , tednam taka khastichem formonn fokot 
toch des diunk xokta , jea desa add tannem guneanv 
kela . Tea guneanvkariak tachea maim desant haddtolo 
zalear tacho puray itihas tea desachea Pulis Khateak 
diuncho poddta . Kiteak , oxem kelear tea desachea 
pulisank vhoddponn ani xabaski mellta . Tea bhair , 
tanchea hea sohokarak lagun don - ui desam bhitor 
ixttagotichem natem ghott zaunk pavta . 


CBI Inspetor Naikan Kudovachem ak’khem jivit 

eke file - int ghalun Nepalchea pulisam mukhar 
dovorlem . Tannem Nepal desant kainch vaitt korunk 
naslem dekun , thoim sorlea Pulis Khatean taka 
Bharotant vhorunk maneotay diloli . Nepal desantlea 
potrokaramni Kudovachem jivit khobram - potrancher 
chhaplem . Nepalchea khobram - potrancher 
chhaplolem Bharotant pavunk vell lagta ? Ak’khea 
Bharot desant Kudovachi khobor vell laynastanam 
posorli . 


Khobram - potrancher ani TV - cher Inspektor 
Naikan vhoddantlea vhodd mon’xak sampddaylo mhonn 
gazlem . Poilech pavtt oslo monis sampoddlolo , 
potrokarank to guneanvkari kai lokanchea borea khatir 
vavurpi hench gomonasle . Eka potracher oso mathallo 
chhapun ailolo - " Udkacho poiso korpi , sonvsarantleo 
her pidda bori korpi ani Bharotant xanti haddpi . ” 


* * * 


Inspetor Naik Kudovak gheun vimanan Göyam 
yevnk bhair sorpache toyaren aslo . Ratchea att 
vorancho vell . Hea vellar viman suttpachem aslem . 
Dogaimni vimanant apli boska ghetli . 

bos se 
Viman - sevika ( airhostess ) soglea surokxit 
suvidanchem nivedon kortali . Viman cholovpi pilottan 
jahir kelem 


“ This is your Captain John Smith and along with me 
is Captain Carlton Fonseca . We will be travelling from Nepal 
to Goa and we shall cover the journey in two hours . Thank 


you . ” 

Carlton Fonsecachem nanv aikotanch Inspektor 
Naik urben bhorlo . Carlton ani Inspektor Naik kolejint 
laginche ixtt . Eklo vimanacho pilott zalo , dusro CBI 
Khateant bhitor sorlo . Carlton kednam - i khobor 
gheunk Inspektor Naikak fon kortalo . Punn sumar 
panch vorsam zalim , kamam fuddeant ekamekak 
bhettunk vellan porvangi diunk nasli . Carltonak zap 
korunk Inspektor Naikak ho ek boro soeg aslo . 


Sogleamni aple boskeche pott'tte benddak 
bandlole . Viman Nepal vimantollavelean voir 
choddtalem . Kudov zonelantlean ontrollar aslolea 
noketrank polletalo ani aplea dolleancher amurpiko 
hanso zollkhaytalo . 


“ Kednam tori vimanant bosla ? ” Inspektor Naikan 
Kudovak vicharlem . 


“ Nam . Az poilech pavtt boslam . Dekun tuka Dev 
borem korum . " 


" Tuka Devan itlem huxar ginean dilam . Tea bhair 
tuje kodde zaito duddu aslo . Kednach tuka oxem 
disunk nam , he duddu folgank ogddaun ek moujechem 
jivit sarchem mhonn ? » 


" Hany lhan astanam , mhozo sonvsar don 
vellanchea jevnnak padiser zala . Don vellanchem 
dhados jevonn jevunk mell’lear puro . Hache poros 
mhaka anik vhoddli axea nam . ” 


“ Toxem zalear , tunvem hem soglem kiteak 
kelem ? " 


" Kallzant thaun ek avaz aikunk ailo . Ani teach 
avazachea surar hem soglem korunk pavlom . " 

Inspektor Naik atam fuddlo ek mhotvacho prosn 
vicharunk vetalo . Tannem khoddegantt avazan tache 
kodde vicharlem - “ tujea jivitacher niyall kelear , he 
sogle ovixkar ( inventions ) tunvem eklean keleat mhonn 
sot mandunk mhaka augodd lagta . ” 


asa 


" Ho kallzacho ani gineanacho zo vichitr 
som'bond 

nhoi , tạcho thay az porian 
konnacheanuch gheunk zaunk nam . Jitlea - i 
mon'xamni kallza khatir gineanacho vapor 
promannikponnan kela , tannim sonvsar jikhla . Dekun , 
monantlim chintnam kallzachi bhavna korunk 
favonam , punn kallzantli bhavna monantli chinta 
korchi . Tednach rochtolo Dev zoitacho rosto toyar 
korta . ” 


Inspektor Naikaсhea monant khub prosn asle . 
Eka fattlean ek korun to zannam zaunk sodtalo . 


" Inspektor Naik polle . Tunvem mhaka dhorlo ani 
tuzo kaido kelo . Amchi soirigot itleacheruch urum di . 
Mhojea jivita vixim odik gozal zannam zaunk tuka 
kosloch odhikar nam , 

» Kudovan oxem sangun 
Inspektor Naikachem tondd bond kelem . 


Vimanache boske fattlean vachunk dovorlolem 
masik Kudovan aplea hatant ghetlem . Tem polleun , 

. 
Inspektor Naikan - ui ek disallem vachunk suru kelem . 


Khobram - potracher ek khobor asli . Att dis fattim 
Andaman ani Nikobar zunvear ek jvalamukhi ( volcano ) 
ugto zalo , ani sorbhonvtim tacho dhunvor ximpoddlo . 
Ho dhunvor varear uddtolea vimanak mal ani taka 
lagun viman obghatak sampddunk xoktalem . Az soglem 
nitoll aslem ani vimantollachea odhikariamni 

vimanam chalu korunk hukum ' dilolo . 


Inspektor Naikan hi khobor vachtoch , to aplea 
desachea odhikariank xinnunk laglo . Kaim dis fattim 
hi xiddkavnni mell’lea astanam - i amchea desant 
vimanam bond naslim . Chukon koslo - i obsoeg 
ghoddlolo zalear , anche serkari vhoddil dusrem 
koslem - i nib sangun aple hat dhutole asle . Hea vellar 
tea jvalamukhichi khobor potrar chhapun ailea tantum 
kitlem sot asa kai ? Khorench , ontrollar vimanam 
cholounk surokxit ? He prosn he khobre sangata 
Inspektor Naika mukhar ghunvtale . Tannem tem potr 
vachpachem bond kelem . 


Viman voir ontrollavelean choltalem . Viman 
seviken atam provaxiamni apli boskechi pott'tti 
soddounk zata mhonn jahir kelem . Inspektor Naikak 
Kudovak anik prosn korunk naka aslo . To aple 
boskevelo uttlo ani pilottachea kebinaxim Carltonak 
zap korunk gelo . 


Apunn Carltonacho ixtt ani apunn taka mellunk 
sodta mhonn Inspektor Naikan eke viman - sevike 
koddchean Carltonak rekad dhaddlo . Inspektor 
Naikacho sondex mellonam fuddem Carlton kebina 
bhair ailo . Inspektor Naikak ghott veng marli . Dogaimni 
ekamekache saude - bholaikechi khobor ghetli . 
Carltonan taka aplea kebinant bhitor vhelo , ani aplea 
fuddeant bosoylo . 


Carltona borabor anik ek pilott aslo to John 
Smith . To ek inglez pilott . Carltonan taka aplea ixttachi 
vollok korun dili . " Smith , this is Naik my college buddy , 
and Naik this is Smith my colleague onboard . ” 

Dogaimni kolejintleo aileo - poileo khobro suru 
keleo . Punn Inspektor Naikacho sintid mat 
Carltonachea khobrancher naslo . Tea kebinant bosun 
sonvsarachem rup vegllench distalem . Voir ani khala 
soglim kupam aslim . Tea bhair kaim noketram 
zhogzhogtalim . Tem viman kupam chirun vetalem . 
Jitle - i pavtti kupantlean tem viman vetalem , title - i 
pavtti Inspektor Naik tea kupamni kitem asa tench 
polleunk uchamboll zatalo . Konn - ui kosli - i kolponam 
niyallta tednam kupam , noketrancho aspav korta ani 
onnbhovta . Dekun ho dekavo aplea khud dolleamni 
polletanam , Inspektor Naikak he khinn bhangarachea 
utramni korantun dovorpa sarke distale . 


Sumar pondram mintam pasar zalolim . Smithan 
ragan Inspektor Naikacher nodor bhonvddayli . 


Konn - ui to vimanacho pilott zaum . Konn - ui chalto 
monis tachea kebinant yevn bosot zalear taka rag 
yetach . Kiteak , chukon tea mon’xacho hat khoinchea 
i bott'tonak laglo zalear ekach khinnant obghat zaunk 
xokta . 


Inspektor Naikan tachi hi xittuk nodor justuch 
vollkoli . Tannem Carltonak magir mellche mhonn 
sanglem , ani thoimsorli kus marli . Uprant aple bosker 
gelo . Polle zalear , Kudov sust jhemen bhormetalo . 


Nepalak thaun Göyam yevnk sumar don voram 
lagtat . Punn atam tin voram sorlim , torui viman voir 
ontrollaruch choltalem . 


Sumar don’xim poinnari tea vimanant Nepal 
thaun Göyam yevpache vatter asle . Unnech ek hor 
odik sorun gelolem . Provaxi kednam Gõyam pavtolim 

hench porot - porot vicharun viman - sevikank 
sotaytalim . Dekun , tannim thoinchean yevpa 
vochpachem bond kelem . 


Koslo tori goddbodd zala , Inspektor Naikak dubav 
poddlo . Itlean eklo provaxi zobordostin pilottachea 
kebina meren gelo . Ani tache fattafatt Inspektor Naik 
gelo . Apnnak pilottak mellunk zai mhonn pilottachea 
kebina bhair ravun viman - sevike kodde uzot korunk 
laglo . Smith bhair ailo . 


" What the hell is going on ? It has been three hours we 
are flying . How long ? ” Tea provaxian ragabhorit zaun 
vicharlem . 


" Sir , we have a problem in our Navigation system . 
We are not able to make any contact on ground . We don't 
know where we are flying . Now our life is in God's hand , ” 
Smithan sanglem . 


Him utram aikun to provaxi thoimsoruch ghott 
zalo . Tachea ani Inspektor Naikache matheavelean 
gham ' denvlo . Inspektor Naik ogeponnan aple suvater 
portolo . Ragabhorit zaun pilottak prosn kortalo to 
provaxi porot zagear yetanam , eke ostorien taka 
pilottan kitem sanglam tem vicharlem . Tannem tika 
tea pilottan sangloli khobor sangli , ani he toren ti 
khobor vimanantlea sogleach provaxianchea kanar 
sadovli . 


Tea vimanant margdorxon divpi soglinch yontram 
bond poddlolim . Voir astanam khala zomnir khobor 
divpi koslench elektronik hatiyar cholonaslem . Zomnir 
tancho kosloch sompork naslo . 

sompork naslo . Tem viman 
sonvsarantlea soglea kompiutoramvelem nam zalolem . 

Jitle - i pavtti vimanacho pilott viman khala 
vhortalo , title - i pavtti tankam orixtt somdir distalo . 
Zomin matui disonasli . Zomin zollkholi zalear - ui , 
viman denvounk zaunchem naslem , kiteak tea ratchea 
kallokant zomnicho sumar mellonaslo . Apnna kodde 
anik don voram asat mhonn pilottak khobor asli . Don 
voram uprant petrol kabar zatoch , viman obghatak 
sampoddtolem hantum atam illo - i dubav urunk naslo . 


Vimanacher aslolea sogleancheruch kampero 
suttlolo . Moronn tanchea hatache talltar aslem . Anik 
thoddeach vellan moronn tankam vengoytolem hench 
chintun lokachim kallzam dhodd'dhoddtalim . Lhan 
supurlim bhurgim ani tea bhair ostorio tea vimanant 
asleo . Ho tancho nimanno vell aslo , ani tim soglim 
Devak magnnim kortalim . 


Kudov aple sust nhident aslo . Lokacho boball 
aikun taka zag aili . Tachi nodor Inspektor Naikaсhea 
chintest mukhamollacher poddli . 


“ Kitem zalem Inspektor Naik ? Tujea tonddar itli 
bhirant kiteak ? ” Kudovan vicharlem . 


“ Viman obghatak 

obghatak sampoddpachem 
asa . 
Margdorxon korpi koslench yontr cholonam . Ami khoim 
vetanv tem kainch gomonam . Pilottan don pavtti viman 
sokol denvounk proyotn kelo . Punn khala fokot somdir 
dista . Zomin disonam . Ani zomin disli zalear - ui viman 
surokxit ritin denvounk zaunchem nam . Ami soglim 
morpachim asanv , " Inspektor Naikan sanglem . 


“ Tujem moronn polleun tum itlo bhiyelo ? " 
Kudovan Inspektor Naikak vicharlem . 

“ Hanv morunk bhiyenam . Hea lhan bhurgeak 
polle , hea mon’xak polle ... tanchi famil tankam Goyant 
vimantollar axeun ravlea . Hea inosent lokachem 
chintun hanv odik khotint asam , ” Inspektor Naikan 
tapon zobab dilo . 


Kudovan fattlean vollun pollelem . Soglea 
lokanchea tonddar kampero suttlolo . Soglim Devak 
rozar kortalim . Taka tanche churchure distale . 


“ Mhojean sogleank vattaunk zata . Tankam sarkim 
tanche familixim pavounk zata , ” lhou avazan tannem 
Inspektor Naikak sanglem . Tem aikun Inspektor 
Naikachi tiddok mostokak marli . 


" Tum kitem choltea vimanachem injin kaddun 
tem sarkem kortolo ? Tokli virar korum naka . ” Tannem 
ragabhorit avazan mhonnlem . 


“ Jem kitem - i 

kitem - i mogan korunk zata , tem 
zhuzantlean legit korunk zainam . ” Kudovan khaltea 
avazan sanglem . Inspektor Naik kitench aikun 
ghevpache poristhitent naslo . Inspektor Naikak 
somzavop aplea hata bhair asa mhonn Kudovak 
somzolem . 


" Borem tor , CBI Inspektor Naik . Somtech sorgar 
mellche , ” Kudov aple bosker sarko boslo , ani aple dolle 
dhample . 


Inspektor Naikak Kudovachea jivitachi zannvay 
asli tantuntlean tannem ek gozal onnbhovloli . Kudovan 
aplea jivitant ji vost hatant ghetlea , tichem zoit 
zalanch . Hea vellar tache toklent kitem tori astolem , 
zache vorvim , tea vimanant aslolea sogleank to 

vattaunk xoktalo oxem taka distalem . Dekunuch to 
itlea atm - visvasan uloytalo . 


" Borem tor , tujea monant kitem asa tem mhaka 
sang . ” Inspektor Naikan mhonnlem . 


" Toklent asa mhoje . Tuka kiteak sangum ? Tum 
mhaka vimanachea pilottaxim vhor . ” Kudovan 
sanglem . Kudovak gheun Inspektor Naik vimanachea 
pilottaxim gelo . 


“ Mhaka dista ho monis amkam adar korunk 
xokta . ” Inspektor Naikan Carltonak sanglem . 


" Smith , he says he can help us , ” Carltonan Smithak 
sanglem . 


" Is he an aeronautic engineer ? ” Smithan vicharlem . 


" No sir . I am seventh fail , ” Kudovan zap dili . Tachi 
zap aikun Smithachi tiddok toklek choddli . Carltonan 
ui Inspektor Naikacher ragachi nodor marli . 


" What the hell are you speaking . Get out from here . " 
Smith ragan uloylo . 


" Sir , I have some special set of skills and I am confident 
that I can make a safe landing at your intended area , 
Kudovan sanglem . 


Oslem kitem aslem hea mon'xa bhitor , jem 
tanchea itlea vorsanchea onnbhovant naslem ? Te 
pilott chintunk poddle . Tanche kodde anik upay naslo . 
Vell sortalo toso vimanantlem petrol sompot vetalem . 


“ Borem tor . Tum amkam surokxit koso pavoytolo ? ” 
Carltonan Kudovak vicharlem . 

“ Hanvem noketram vixinchem xikop kelam . Ami 
taka noketranchi vidia ( astronomy ) mhonntanv . Him 
noketram kalla promannem aplo zago bodoltat , ani 
porot toch kall yetoch porot aplea zagear ontrollar 
distat . Tim polleunk eksarkim distat , punn soglim 
noketram attvea akaran zomeamni manddlolim asat . 
Mhaka hea noketranchem rup vachunk kollta . Ani he 
toren tanchem margdorxon gheun ami amcho rosto 
sodun kaddunk zata , " Kudovan aplea gineanacho 
uzvadd tanche mukhar fankarlo . 


Khorench , Kudovachea utramni tankam 
vattavpachem boll aslem ? Sogleank sot mandunk 
kottin lagtalem . Tannem az hem korun dakoyt zalear , 
khorench Devan tachem noxib diamantichea 
okxoramni boroylam mhonnchem poddtolem , oxem 
Inspektor Naik tea vellar chintalo . 


Carltonan Smithak inglezintlean Kudovachea 
utranchi somzonni dili . Tannem Kudovak porvangi dili . 
Tea kebinant sonvsaracho nokso ( map ) aslo . Kudovan 
to hatant ghetlo . Pilottache kuxik boslo . Tannem 
pilottak viman voir vhorunk sanglem . Ontrollavelim 
noketram spoxtt distalim . 


Viman ontrollar pavlea uprant , 

pavlea uprant , Kudovan 
sorbhonvtim aslolea noketrancher ek nodor 
bhonvddayli . Uprant vimanachea pilottak viman 
ghunvddaunk sanglem . 


“ Ontrollar itlim sogott noketram asat . Ani tim 
soglim eksarkim distat . Torui khoinchem noketr 
koslem tem tum koso vollkotolo ? ” Okosmat Carltonan 
Kudova kodde vicharlem . 

“ Him ontrollar dispi noketram veg - vegllea 
zomeamni manddlolim asat . Hea noketrancho ek - ek 
zomo veg - veglli khunna dakoyta . Dekik , voir tum 
noketranchea zomeank pollexi zalear , bara raxi asat 
tanche akar tuka disti poddtole . Va her akar zoxe 
porim goddeachem rup , dhonux - bhalo , oxe zaite 
torechea attvea akaramni him noketram zomeamni 
tharlolim asat . Ani he tanche akaranche 
nixannevelean ami tankam parkhunk xoktanv , " 
Kudovan sanglem . 


Viman ghunvddaylea uprant taka pois ek porzollit 
noketr dislem . Tannem tea noketrak bott dakoun 
sanglem , “ hem tem dista tea noketrak ami Pole Star 
va Dhruv Noketr mhonntany . Hem Noketr ut'tore 
vatten asa , ani sonvsarachea khoinchea - i konnxak 
ravun disti poddta . Tache eke vatten panch 
noketrancho zomo dista . Panch - ui noketranchi voll 
kaddun melloyt zalear , ti inglez okxor ' W ' zatolem . 
Hea zomeank ami Cassiopia mhonntanv . Amchem 
viman samkem Pole Star - a samkar ubem kor . He vorvim 
ami Uttoreche vatten ubim asanv mhonn kolltolem . " 


Hem soglem jem Kudov sangtalo , tem Carltonan 
Smithak somzaylem , ani Kudovan sanglam toxench 
tannem tem viman tea noketrak fuddo zata toxem 
ubem kelem . 


Kudovan aplea hatant aslolea sonvsarachea 
nokaxear nodor marli , ani dog - ui pilottank te samke 
uttore vatten ube asat mhonn somzaylem . Mhonnche , 
tanche uzve vatten ostomt asli ani dave vatten udent 
asli . Toxench , fattlean dokxinn asli . Atam taka 
sonvsaracheo chear - ui dixea thaveo zaloleo . 

Kudovan dog - ui pilottank ontrollar dispi eka - eka 
noketrachea zomea vixim zannvay dili , ani te 
khoinchea zagear pavleat tem spoxtt kelem . 


" Ho to zaitea noketrancho zomo dista taka ami 
Orion Constellation mhonntany . Tantum modemkot tin 
noketramni keloli vollostomtek ani udentik 
khoinchean vochunk zai tem amkam thavi korta . Hea 
zomeantlem porzollit noketr dista tache nanv 
Betelgeuse , " Kudov eka noketrachea zomeak bott 
dakoun sanglem . 


" Hanga thaun amkam Bharot des melltolo zalear 
ami dave vatten va udentik vochunk zai . Mhonnche , 
Orion zomeantlea Betelgeuse noketrak dhorun tachea 
fuddlean dispi noketrachi ek ubi voll kor . Ani tea 
promannem viman choloy , " tannem fuddem sanglem . 


Kudovan sanglem toxench pilottan viman 
ghunvddaylem . Tachea hatant aslolea nokaxear 
tannem ek voll marli , ani te koxe vetat tacho odmas 
dog - ui pilottank dakoylo . Ani oxe noketrachem 
margdorxon gheun , rosto sodit tannem vimanachea 
pilottank viman cholounk laylem . 


Kudovan tankam sarke Bharotant haddle . 
Noketrancho anik ek zomo dakoun mhonnlem , " ho 
zomo zo rozarachem kont koso dista , taka ami ... 


Itlean tachea dolleantlean dukham vhanvlim . 
Koslea tori ugddasan to xirkola mhonn Inspektor 
Naikak thavem zalem . Tea zomeantlea eka porzollit 
noketrak bott dakoun tannem sanglem , " hem tem 
porzollpi noktr dista ti mhoji maim . " 

Inspektor Naik ani Carlton tachim him utram 
aikun thottakle . 


“ Hanga thaun atam viman khala denvoy , " 
Kudovan sanglem . 


“ Punn ami anik khala vochot zalear amchea 
samkar aslolim noketram amkam spoxtt ritin disunk 
kottin zatolem , ” Carltonan sanglem . 


" Bhiyeum naka . Hany tumkam khuxalkayechem 
noketr dakoytam , ” Kudovan atm - visvasan zobab dilo . 


Tache sangnne promannem pilottan viman sokol 
denvoylem : Viman zoxem khala denvunk laglem , toxe 
vimantollache dive bhigbhigtale te Smithan vollkole . 


" There's an airport below , " tannem sontosacho 
hanso tonddar haddun mhonnlem . 


" It could be an airport for you , but for me it's a star 
and we call it Goa , ” Kudovan obhimanan sanglem . 


Dogainchea - i dolleantlean khoxechim dukham 
goll’lim . Konnench bhiyevpachi goroz nam mhonn 
Smithan jahir kelem , ani soglim surokxit ritin Gõychea 
vimantollar denvchim asat mhonn kollit kelem . 


Voir viman ghunyta tem polleun , vimantollachea 
karbhariank tem viman akantak sampoddlam ani 
emergency landing korunk sodta mhonn khunnam 
mell’li . Tannim vimantollacho rosto mekllo kelo . 


Pilottan Gõychea vimantollar viman denvoylem . 
Viman surokxit ritin vimantollar thamblem . Carltonan 
Kudovak kebinantlo bhair haddlo . Soglea loka fuddeant 

ubo kelo ani sanglem , " hea mon’xan az amkam salvar 
keleant . Ubim ravun taka salam ' korum - ia . ” 


Inspektor Naik anik kitem mhonntolo ? Taka 
xabaski ditolo va niti mukhar ubo kortolo ? Taka kainch 
somzonam zalem . 


" Tuji addkholl nam zalear kitem vicharunk 
sodtam . ” Vimanantlean khala devtanam Inspektor 
Naikan Kudovak mhonnlem . 


“ Tunvem mhaka dhorla . Porvangi kiteak magtai ? 
Vichar . ” Kudovan sanglem . 


« Tunvem tem noketranchem xikop kiteak 
kelem ? ” Inspektor Naikan vicharlem . 


“ Hany lhanuch astanam mhoji maim sompli . 
Paik tor mhojem kednach poddun vochunk naslem . 
Fokot ganvcho padri vigar mhoji apurbay kortalo . 
Jednam mhaka mhoje maincho ugddas yetalo , tednam 
hanv ganvchea padri vigaraxim vetalom , ani mhoji 
maim mhaka kiteak soddun gelea kai mhonn 
vichartalom . Ti mhaka soddun vochunk nam mhonn 
to mhaka sangtalo . Punn voir ek noketr zalam . Ani 
ontrollar noketram vorvim , rozarachea zomeantlea eka 
porzollit noketrak bott dakoun “ ti tuji maim ” mhonn 
sangtalo . Mhoje maim sorxim pavunk mhaka zaitem 
pixem aslem . Dekun , jitlim - i noketram vixinchim 
mhaka pustokam melltalim , titlim - i hany vachtalom . 
Ani xevttim , padri vigar mhaka jem kitem sangtalo ti 
fokot ek kanni mhonn kollun ailem . ” Kudovan sangun 
sompoylem . 


“ Khorench , tem noketr tuji maim . ” Inspektor 

Naikan taka khatri dili . 


Gõyam vimantollar Kudovak vhorunk pulisechem 
rond toyar aslem . Tea bhair , puskoll lokanchi urponz 
asli . Pulisamni taka surokxit ritin aple gaddient 
bosoun pulis gharant vhelo . 


* * * 


Kudov pulisanchea tabeant aslo khoro , punn taka 
bhettunk dispottim vhoddle - vhoddle monis yetale . 


Taka bhettunk yevpiam modem bhailea desantlea 
dotorancho aspav aslo . Tem vokhod tannem koxem 
toyar kelem , tacho ghutt kitem to te zannam zaunk 
sodtale . Tanche fattlean vhoddle - vhoddle komponinche 
dhoni ani tanche izner yevn gele . Udkacher cholpi 
gaddianchem ojap te zannam zaunk axelole . Ani 
xevttim , ak’khea Bharotantle vhodd CBI toxench ATS 
odhikari taka ti akantvadianchi sogott mahiti koxi 
melltali ti zannam zaunk sodtale . 


Punn Kudov zannam aslo , tachea fuddeant ube 
ravlole sogle monis apsvarthi asle . Ani hea motlobi 
sonvsarant fokot aplea khatir jiyetat . Tannem 
konnakuch kainch sangunk nam . 


Ek dis taka tanchea motdarsonghacho montri 
mellunk ailo . 


“ Baba koso asa ? ” Montrian taka zapaylo . Kudov 
aploch lagincho monis zalolea porim montrian taka 
veng marli . Kudov chintukuch urlo . 


“ Mhaka vollkota ? ” Montrian taka vicharlem . 

“ Nam . Kednach polleunk nam . ” 


Hanv tumchea motdarsonghacho amdar , montri 
Shettio . Tuzo zolm ' mhojea motdarsonghant zala . 
Hanvem ganvant ghalolea iskolacho foll mhaka az 
mell’lo . Tumchea sarkea xikpi tornnateamni tacho 
faido kaddlo , ani az itle voir pavle . ” 


Him utram aikun thoinch kuxin ube aslole kaim 
pulis hansunk lagle . 


“ Tum Juanvacho cholo mu ? ” Montrian vicharlem . 


“ Tum mhojea paik vollkota ? " 


Vollkota mhonnche ? Ami dog - ui samke ghott 
ixtt asle . Ekdom ' bhangar monis aslo to . Kednach 
konnachem vaitt korpi naslo . To melo tednam mhaka 
khub duk zali . Tednam hany Dil'li aslom dekun tachea 
interak yevnk zaunk nam . " 


“ To boro monis naslo . Bebdo aslo , sogleank tras 
kortalo . Kamachi khobor uloy montri bab . ” Kudovan 
mottea avazan taka aplea mud'dear yevnk formaylem . 


Montri Shettiachea tonddacho rong bodol'lo . Apli 
fulam mallpachi tora atam upkarchi nam mhonn taka 
kollun ailem . To somtoch aplea zatir ailo . 


" Hanv tuka ek bori khobor gheun ailam . Aichea 
tempar duddu sogleam kodde asat . Punn saude nam 
zalear duddu kiteak ? Haka lagon , lok aplea 
duensancher kruttamni khorch korta . Kaim Amerikan 
dotor mhaka mellunk ailole . Tunvem tem vokhod 
koxem toyar kelam tem dakoyt zalear apunn tuka 
duddvamni nhannounk toyar asat mhonn sanglam . ” 

“ Ani mhojea vangdda tuka - i nhoi ? ” Kudovan vell 
ibaddinastanam mhonnlem . 


Jednam ek monis montri zata , tednam to bara - i 
bãynchem udok piyeta . Khoinchem - i kam ' salam ’ 
korun zainam zalear , tem khontt marun korun 
gheunchem poddta mhonn te zannant . 


“ Tujea mathear sabar arop asat . Hanv sangtam 
tem tum aikoxi zalear , mhojean tuka inosent mhonn 
dakounk zata , " montrian Kudovak sanglem . 


" Az tujea sarkea mon’xamni amcho des nagoun 
khala . Zoso tum az mhaka vikto gheunk aila , toxe 
kitlech akantvadi amchea montriank mellunk yetat . 
Tankam duddvamni nhannoytat ; dekunuch sogleak 
akantvad mat’ta . Hanv mortolom , punn tumche sarke 
monis jive asomsor kednach konnak kainch 
sangchonam , ” Kudovan soroll sanglem . 


“ Hea sorkarant Ghor Montriachi podvi mhoje 
kodde asa . Tujer khastichem khor formonn marunk 
desantlo nanvosto advogad hanv tuje add ubo 
kortolom , " montrian nettan sanglem , ani thoimsorlo 
koddsorlo . 


Tea chear vonttimni bond kela astanam - i tachi 

oba 
kes apunn fukott zhogddunk toyar asat mhonn khubxe 
advogad tachea fuddeant yetale . Punn to konnuch 
advogadak apli kes zhogddunk porvangi dinaslo . 
Advogadponnachem xikop korunk goroz aslolim 
pustokam apnnak haddun diunchim mhonn tannem 
aplea borem magpiank sanglolem . 

K. 


udovak pulisen aplea tabeant kelear don 

mhoine pasar zale . Hea don mhoineam bhitor 
taka khub prosid'dhi mell’li . To khoinche suvater 
zolmola , tachem moddlolem ghor , tacho ganv hem 
soglem porot - porot TV - cher dakoytale . Tachea 
xezariam- samariancheo - i mulakhati ghetale . Atam 
tea ganvcho montri , zo taka bondkhonnint mellunk 
ailolo , to tor nettan TV - cher mulakhat diun sangtalo 

" hanvem taka hea mhojea hatamni dhaktto astanam 
khelloyla . Ani to ek dis vhoddlo monis zatolo mhonn 
hanvem bhakit kelolem . ” Montri lok koxe ani kitem 
uloytat tem ganvcho soglo lok zannam aslo , punn 
Bharotachi urloli porza khoim zannam asli ? 


Az Kudovak niti - ghora mukhar ubo korpacho dis 
aslo . Az korttant tachi kes asa mhonn puray desant 
khobor posorloli . Korttachea nikalachi sogleankuch 
umollxik lagloli . Dekun , zaitim zannam TV fuddeant 
mandd ghalun boslolim . 


Kudovak pulisechea gaddien korttant haddlo . 
Bhailean lokancheo urponji asleo . Tankam addaunk 

pulisamni khor tabo dovorlolo . Kudov korttache panvdde 
choddtanam eklo dadlo modench mukhar ailo . 


“ Baba , hany tumcho xezari , Bosteany . Eka kallar 
tunvem mhojea putak , Raymondak tea voxachea 
duensantlo vattaylolo . Az tuka eka chorak dhorun 
haddtat te bhaxen dhorun haddla . Punn tum amkam 
vattavpi , Devan dhaddlolo amcho soddvonndar . Ami 
sogle tuje borabor asanv , ” Bosteanvan Kudovak dhir 
dilo . 


Tachim utram aikun Kudovachea dolleant 
dukham bhorlim . Bhorlolea dolleamni to taka osoch 
hanslo , ani cholun mukhar gelo . 


Kudov aple lhan pirayer , konn - ui aplea sovem 
apleponn dakoyt kai mhonn axeun ravtalo . Punn az 
ak’kho ganv tache khatir aplo jiv tyag korunk toyar 
aslo . Akkhea desacho lok tache fattlean ubo aslo . 


Zaite pavtti oxem ghoddta . Amchea fuddeant 
mhan monis asta , punn tachea fattlea jivitak lagon 
ami taka kikont kortany . Ani teach mon'xacho valor 
gomtoch , ami jiv porian diunk toyar zatanv . Punn hea 
vellar Kudovak tacho koslo faido ? Jea vellar taka goroz 
asli tednam taka konnench mandun gheunk nam . 


Vhodda obhimanan ani gorvan apli man voir korun 
to korttant bhitor sorlo . Korttant vhodd monis zomlole 
asle . Dotor , sorkari monis , Bharotache Anti - Terrorist 
Squad - ache ( ATS ) odhikari toxench her - ui lok hajir 
aslo . 


Az poilech pavtt zuiza mukhar osli kes haddloli , 
jea opradiak kheast favo korop mhollear 
monisponnachea kaidea add aslem , ani suttka divop 

mhollear sorkari kaidea add aslem . Thodde bosun 
zalear thodde niti - ghorant zago mellta te bhaxen ube 
asle . 


Thoddea vellan zuiz bhitor sorlo . Taka man diunk 
sogle ube ravle . Zuizan apli boska ghetli . Kudovak 
sakxidarachea pinzreant ubo kelo . 


" Az hanga ubo asa to Solomon Alvares . Tor 
Solomon tuzo advogad konn ? ” Zuizan Kudovak prosn 
kelo . 


“ Sir , az poilech pavtt hanv hanga korttant ubo 
asam . Ani tumi ucharlam tem mhojem khorem nanv , 
punn sogle mhaka ' Kudov ' nanvan vollkotat . Dekun , 
fuddem kosle - i vichar kortanam tunvem mhaka Kudov 
mhonnlolo mhaka zai . ” Kudovan nomllayen sanglem . 


“ Borem tor , zoxi tuji khuxi . Tor Kudov , tuzo 
advogad konn ? " Zuizan vicharlem . 


" Mhozo advogad hanvuch . ” 


Kudovachim utram aikun soglo lok ekmekakchea 
tonddak polleunk laglo , ani niti - ghorant uchambollay 
suru zali . Zuizan apli kaideachi hatoddi tin pavtti 
mezar dhaddaun , " order , order , order . Mhaka hanga 
ogeponn zai ” oxem vaddoylolea avazan sanglem . “ Zor 
tuzo konnuch xiklolo advogad nam zalear , tujean hi 
kes zhogddunk zainam , " zuizan Kudovak sanglem . 


“ Mhaka dhorun haddlear ani eka chora bhaxen 
char konnxamni bond korun dovorlear az don mhoine 
zale . Tea vellar , mhoji kes fukott zhogoddtat mhonn 
sangunk sabar advogad ailole . Hanvem sogleank 
nakarle . Kiteak , poilea kortta khatir mhoje lagim don 

mhoineancho vell aslo . Don mhoine mhonnche satt 
dis . Eka disak chovis voram . Ani eka vorak satt 
mintam . Hea satt dis minutamni ghalit zalear 86,400 
mintam zatat . Ek chalto monis , eka mintak deddxem 
tim don'xim utram vachunk xokta . Tantuntlim to kitlim 
utram motint rigoyta tem zonn ekleacher asta . Punn 
hanvem tin disank ek vixoy patt korit zalear , 
advogadachem xikop korpi umedvar panch vorsam xikta 
tench xikop hanv don mhoineamni purem korunk 
xoktam . Ani hanvem toxench kelem . Dekun , hany 
mhozoch advogad . ” Kudovan obhimanan sanglem . Hem 
aikun zuiz ojaplo khoro , punn tachea tonddar hanso - i 
khellunk vell lagunk nam . 


“ Tum sangta tem borem asa . Punn kaide asat 
te - ui ami pallunk zai . Ani hakach lagon amkam 
advogadponnachi ddigri aslolea advogadanchi goroz 
asa , " zuizan sanglem . 


" Sir , tum zuiz zaun - ui thodde kaide visorta . Civil 
Procedure Code , zachea promannem ek advogad kes 
zhogoddta , tachem Section 36 , order 3 , Rule 1 hench 
sangta . Eka aropian apli kes advogad nastanam 
zhogddunk zata . ” Kudovan - ui aplo hott soddunk nam . 
Tachem aikun zuizan aple toklek hat laylo , ani tachea 
sangnneacher tannem niyall kelo . Korttant aslolo 
soglo lok hea vellar monantlean ghuspololo . 


“ Kaido asa khoro . Punn tuji kes zhogddunk 
amchean tuka koxi sondi dium yeta ? ” 


“ Soglench xikop ddigri gheunuch puro zainam . 
Monisponn ani promannikponn hem khub gorjechem . 
Hanvem fokot kaido kitem to sangla . Ani tumkam zai 
zalear tumchean mhoje hikmotichi topasnni 

korunk zata . " 


Zuiz kaidea add vochunk sodinaslo . Soglo des taka 
vichar kortolo aslo . Khorench hea mon’xak apli kes 
zhogddunk favo titlem ginean asa mhonn zuizan - ui 
desak asvasonn diunk zai aslem . 


“ Atam , thoddea vellan eka kuddant vinchun 
kaddlole zuiz , advogad ani kaideache her muniari 
Kudovak gheun bostole , ani tachea gineanachi porikxa 
ghetole . He tache porikxecho nikal , Kudovak apli kes 
zhogddunk kaideanchi kitli porian zannvay asa ti te 
amkam sangtole . " Zuizan eke bhaxen nirnnoy ghetlo , 
ani " sod'deak hi kes tin horam fuddem vhelea ” mhonn 
jahir korun zuiz aplea zagevelo uttun bhitor gelo . 


Kudovak korttant thaun tea porikxechea kuddant 
vhelo . Ak'khea Bharot desantle kaideanche muniari 
asle . Ani he sogle Kudovachea gineanachi porikxa 
ghevpache asle . Sogliamni ap - apli suvat ghetli ani 
Kudovak modem bosoylo . 


Thoim bosun aslole zuiz ani her monis matxe 
nervoz zalole , kiteak te oslea mon’xachi porikxa ghetale 
zannem kednach court hem utor aplea jivitant hea 
adim aikunk naslem . Kudov susegad , tonddar hanso 
haddun tanche modem boslolo . Oxem distalem , te 
Kudovachi nhoi punn Kudov tanchi porikxa ghevpacho 
aslo . 


Ani oxench ghoddlem . Soglem ap - aplea bejeant 
aslolem xikop tachea fuddeant dovorun tea 
odhikariamni Kudovak vichar korunk suru kelem . 
Dekor zobab Kudovachea tonddantlean oxe ritin 
yetale , zoxem kitem taka tea soglea prosnache zobab 


Kallzache Kholayek Thaun 


218 


adim fuddench tachea fuddeant boroun dovorlole , ani 
to fokot vachpachem kam ' kortalo . Hajir aslole 
samkech thottakle . Thoddeamni pustok - ui ugddun 
vichar kele . Punn Kudovachem unneponn sodun 
kaddunk tanche kodde ghoddunk nam . Xevttim , 
Kudovak apli svotachi kes zhogddunk favo ti tank asa 
mhonn tankam sogleank mandun gheunchem 
poddlem . 


Sumar tin voramni Kudovak korttant ubo kelo . 
Zuizan aplo zago ghetlo ani survat keli . “ Tor Kudov , 
tuji kes zhuzunk tuka mhoji porvangi asa , 

Zuizan 
mhonnlem . 


“ Dev borem korum . ” Kudovan hanstea tonddan 
ani khaltea avazan mhonnlem . 


Virodhi advogad aslo Advogad Daniel Fernandes . 
Ekdom ' khoddegantt advogad . Ani Ghor Montriachea 
forsar to Kudovak khor kheast diunk sogli toyari korun 
ailolo . Zuizan virodhi advogad Danielak , tannem aple 
arop tachea mukhar manddche mhonn hukum ' dilo . 


" Ho monis zo tujea fuddeant ubo asa tannem 
khub zannank naddleat . Sorkarachem khub luksonn 
kelam . Ak'khea Bharotant akantvad ximpddavpi 
Songhottnnecho to bhageli asa . ” Advogad Danielan 
zuizachi porvangi gheun survat keli . Punn zuizak 
tachim utram avddunk nant . 


" Suttavem korun sadea utramni sang . ” Advogad 
Danielachem ulovp addaun zuizan sanglem . 


“ Poilo arop . Tannem dotorponnachi koslich podvi 
va ddigri nastanam vokhdam toyar korun tacho vapor 
kelo . Mon’xache kuddicher tacho porinmam zala . 

Dusro ......... " Advogad Danielan Kudovache arop 
sangunk survat keli . 


“ Ek - ek korun aropancher ami bhasabhas korum 
ia . He toren , aropia add manddlolo arop khotto kai 
sarko hacher niyall korunk aropiak - ui sompeponn 
melltolem . ” Zuizan advogad Danielak ulovpacho porot 
thamboun sanglem . Advogad Daniel Kudova fuddeant 
gelo . 


“ Tor Kudov , poilea aropa vixim tujem kitem 
mhonn'nnem asa ? " 


" Ho arop koso zalo ? Hanvem oslem vokhod sodun 
kaddlem , zache udexim kosle - i piddek pekovnni 
mellunk xokta . Ani hakach lagun mhozo segred aikunk 
hea korttant he sogle dotor ekttovleat . ” Kudovan 
vokhda vixim mhaiti diunk nhoikar dilo ani apleavelea 
aropak virodh korun uloylo . Kudov advogadponnachem 
xikop kortanam , korttant manddlole gozaliche kortt 
purave sodta mhonn xiklolo . Ani ak'kho ganv tache 
borabor aslo . Tachea ulovpant taka konn - ui sangat 
ditolo aslo . 


Advogad Daniel aplo arop sarko asa mhonn 
vhoddlean add’ddotalo . Purave dakounk tannem 
Voizuki Khateantle Odhikari ( Medical Authority ) 
haddlole tankam thoim ube kele , ani dotorponnachi 
podvi nastanam vokhdacho vapor korop ek guneav 
mhonn dakoylem . Korttantlea lokam modlo ek zannto 
dadlo ubo ravlo ani apnnak ulounk zuiza kodde 
porvangi magli . Zuizan taka sakxidarachea pinzreant 
yevn ulovp korunk sanglem . 


“ Zuiz saib , az ami unnech ek hozar lok Pen - de 

Tona ganvant ravtanv . Eka tempar amkam morunk 
thoimsoruch bond korun dovorlole . Tednam Devan 
dhaddlolo ek boddvo koso ho monis ailo , ani amkam 
te piddentlean vattaylim . Nam zalear , ami az jivim 
aschim nasleanv . Ami , hea ganvcho soglo lok hea 
mon’xachea rinnant asany . Amkam vattayle mhonn 
haka kheast favo zata zalear , ami sogli hangach 
amcho jiv sompoytoleanv . Tednam ami soglim te 
piddenuch morun gelim mhonn somzunchem . 
Tednach hixeob borobor zatolo , ani amchea mornnam 
vorvim tumich hea mon’xavelem formonn nivarchem 
poddtolem . ” Tea zanntean ek koddok sakxi dili . 


“ Tum eka zuizak dhomki ditai ? » Zuizan ragan 
vicharlem . 


“ Hi dhomki nhoi zuiz saib , ami sogle toxi toyari 
korun aileany . " 


Hea utramni zuizachem kalliz haloylem . 
Kaideacho vhoddil zait , punn xevttim monisuch to . 
Tea zannteachea dolleantlean dukhanchim lharam 
denvtalim , ani tea bhair thoimsor aslolea lokanche - i 
dolle ole zalole . 


“ Tuzo dusro arop kitem ? ” Zuizan Advogad 
Danielak vicharlem.Advogad Danielan hatantli file 
ugddun ek chalti nodor te file - icher bhonvddayli . 


“ Dusro arop mhollear , sorkarache porvange 
vinnem hannem udkar cholpi gaddianchim injinam 
toyar kelim , ani tim ttrokachea dhoniank viklim . 
Tacher tannem faido zoddla ani sorkarak luksonn 
kelam . Hea injinam vorvim sorkarak kitlench tax 
mellpachem tem nam zalem . ” 

Zuizan aplea voklantlean Kudovacher ek barik 
nodor ghunvddayli , ani apli tokli ubarun Kudovak hea 
aropacher bhasabhas korunk amontronn kelem . 


“ Kudov . Tujean he vixim tuje vichar manddunk 
zatat . " 


“ Senhor zuiz , hanvem udkar cholpi gaddio toyar 
keleo . Tantuntlean khub duddu komayle . Punn ho 
koslo arop ? Hantum sorkarak koslem luksonn ? » SO 


" Sorkarak dondd farik korinastanam tum hem 
tem soglem bekaidean toyar kortalo . Tea bhair , 
udkacher cholpi gaddio rostear cholounk konnakuch 
odhikar nam , " virodhi advogadan aplem tondd 
ugoddlem . 


" Petrolachem mol disan dis vaddot veta . Ek gorib 
zo thodde duddu zoddta , to ordem pgar fokot 
petrolacheruch ogddayta . Ani oxe poristhitent , udkar 
cholpi gaddie sarkem ek novem tontr sonvsarant ailem 
zalear , ho faido konnak ? Eka chaltea mon’xak . Osleo , 
udkar cholpi gaddio hea sonysarak diunk augodd nhoi 
mhonn vhodd - vhodd izner zannant . Torui te lokachea 
faidea khatir bazarant osleo gaddio haddinant . Kiteak ? 
Kiteak dusrea desantlean petrol yevpachem bond zait 
zalear , amchea montrianchim pottam koxim bhortolim ? 
Hakach lagon vhodd - vhodd desanchea vhoddilamni 
oslea vostuncher bondi ghalea . Hanvem jem kitem 
kelam , tem gorib mon’xacho faido chintun kelam . Az 
sorkar Green house effect hacher amchem poryavoronn 
nitoll dovorunk kruttamni duddvancho khorch korta . 
Gaddiancho vikhallo dhunvor posorta toch aichem hem 
vatavoronn produxit zaunk mukhel karonn . Udkacher 
cholpi gaddi aili zalear amchea poryavoronnak ekdom ' 

faido zatolo . Vikhallo dhunvor yevpachi xoketay 
aschinam . Te bodlek sorbhonvtim nitoll oxijen bhair 
sortolem . Hench niyallun hanvem toslem tontr hea 
sonvsarak divpacho proyotn kelo . Zalear , hantum 
kitem vaitt asa ? ” Apnnacher manddlolo arop bhair 
marunk Kudovan lambadik spoxttikoronn dilem . 


Kudov hem ulovp kortanam tachea utramni sot 
asa mhonn apnnak pottlolea porim zuiz apli tokli 
haloytalo . Tacher thaplolea guneanvant kosloch vaitt 
hetu nam , ani tannem jem kitem ghoddoylem tem 
fokot desachea boreponna khatir kelem mhonn 
mandun gheunk zuizak vell lagunk nam . 


Zuizak tachea utramni sot disun ailam mhonn 
advogad Danielak - ui gomun ailem . Tednam taka 
pagerak farounk teach aropacher tannem aplem 
fuddlem mot manddlem . 


“ Udkacher cholpi gaddio hea somazak divpa fattlo 
tuzo hetu kitem - i asum . Punn tunvem kelea ti kornni 
sorkarachi porvangi nastanam ani dondd farik 
korinastanam kelea . " Advogad Danielan sanglem . 

“ Sorkarache porvange vinnem ani dondd farik 
korinastanam hanvem hem yontr bazarant viklam . Ho 
guneanv hanv mandun ghetam ani tache khatir kitlo 
dondd bhorcho poddta to sorkarak farik korunk hany 
kobul asam . ” Kudovan mandun ghetlem . 


Fattlea don mhoineanchea kallant , svota 
advogadponnachem xikop kortanam , khubxe 
guneanvkari kosloch dondd farik korinastanam , 
bekaidean ho - to dhondo choloytale te vixim tannem 
vachop kelolem . Ani te vixim korttan je nirnnoy dilole 

tancher - ui ek chalti nodor bhonvddayloli . 


Tachea hixeoba promannem , bekaidean dhondo 
korpi guneanvkariank kortt kheast mhonn duddu farik 
korunk layta , te duddu tannim bekaideaxir 
zoddintlech , thoddech ttok'ke diunk zai asle . Ani 
sorkarache osle nitik lagun az kitlech guneanvkari 
be - kaideaxir dhonde choloytat ani tancho ankddo 
vaddot asa . 


Dekun , tannem obhimanan apunn sorkarak 
duddu farik korta mhonn sanglem . Taka lagon advogad 
Danielak hea mud'deacher fuddem bhasabhas korunk 
ran mekllem naslem . 


“ Advogad Daniel , tuzo fuddlo arop kitem ? " Zuizan 
advogad Daniela kodde vicharlem . 


" Mhozo tisro arop sangche adim , ATS - achea 
ofisorak sakxidarachea pinzreant ubo korpachi 
porvangi magtam . ” Advogad Danielan zuiza kodde 
porvangi magli . 


" Maneyotay asa . " Zuizan mhonnlem . 


Advogad Danielan thoddea ATS ofisorank 
sakxidarachea pinzreant ube kele . Tankam vichar 
kele . Jea - jea suvatancher bombank lagon nisonnton 
zavpachem astalem , va bomb uzar korunk vostuncho 
vapor kortale , tanchi mahiti adim fuddench tankam 
koxi melltali ti tannem kortta mukhar manddli . 


“ Ho monis konn to sampaddunk ami jitle - i pavtti 
proyotn kortale , title - i pavtti to amkam naddun pollun 
vetalo . ” Tea ATS ofisoramni sanglem . 


Hea ATS odhikarianche sangnne uprant , advogad 

Danielan zuiza kodde Inspektor Naikak - ui 
sakxidarachea pinzreant ubo korunk porvangi ghetli . 


“ Sogle purave mell’leat tea promannem , hi mahiti 
divpi monis Kudov mhonn hany khatren sangtam , " 
Inspektor Naikan korttak sanglem . 


" Ho arop mhollear , hea mon’xacho som'bond 
desachea akantvadiam kodde asa . Dekun , khoim kitem 
ghoddta tem to bes boro zannam aslo , ” advogad 
Danielan zuiza mukhar manddlem . 


“ Tor amkam sangxi , hi sogli mahiti tuka 
khoinchean melltali ? ” Zuizan Kudovak vicharlem . 


Kudovak tea vixoyacher bhasabhas korunk naka 
asli . Kiteak , kosle - i gozali khatir kortt purave sodta , 
ani hea aropa add zhogddunk tache kodde kosloch 
puravo naslo . 


“ Zuiz saib , hea vixoyacher hanv kitench ulounk 
sodinam . Kiteak , hanv jem kitem uloytolom , tem ulovp 
tumi mandun gheunche nant , ani kaim gozali mhojea 
desa add vavurtolea hanga asloleank faideacheo 
tharunk xoktat . Hea khatir tumkam zai tosli kheast 
mhaka favo korunk zata , ” Kudovan man khala ghalun 
sanglem . 


Itlean ek ostori soglea lokam modlean cholun 
mukhar aili . Ti lagim pavtoch Kudovan ticho rupkar 
vollkolo . 


" Sir , mhaka sakxidarachea pinzreant yevn ulounk 
porvangi zai . ” Tinnem zuiza kodde porvangi magli . Him 
utram tichea tonddantlean bhair soronam fuddem 
Kudov boroch ojaplo . Ti zaun asli pixi ostori , Mamta 

Bahadur , ji taka Nepal astanam sampoddloli . Ani az 
ti chaltea - sadea mon’xa bhaxen vagtali , ani 
Konknnintlean uloytali . Zuizan tika sakxidarachea 
pinzreant ubi ravunk maneotay dili . Tinnem aplo zago 
ghetlo . 


" Hany Special Agent Vinita . RAW - Research and 
Analysis Wing Khateant vavr korpi . ” Tinnem apli vollok 
dakoytanam , aplem identity card - ui zuizak dakoylem . 


RAW hem kherit Khatem , ani tacho mukheli 
Bharotacho Prodhan Montri . Ak’khea sonvsarantleo 
gupit khobro ekttaim korop hem hea Khateachem 
kherit kam ' ( spying ) . Hea Khateant vavurpi mon’xak 
aplea karia promannem gorjecheo bhaso xikcheo 
poddtat . Somoz , Kudov kednam - i Konknnintlean 
dusrea kodde uloylo zalear , tachea utranchi somzonni 
mellounk hea gupit kariak Konknni bhas gorjechi . 


Zuizan tichem identity card aplea hatant gheun 
barik pollelem . Uprant , tika aplem ulovp suru korunk 
hukum ' dilo . 


“ Amkam khobor mell’li tednam , amchea 
Khatean hea karia khatir mhaka vinchun kaddli . Hea 
mon’xa sangata hanvem thodde dis sarle . Tache barik 
barik hal - chalincher nodor dovorli . Ani khatren 
sangtam , tannem jem kitem kelam , tachea fattlean 
to ekloch asa . ” Vinitan sanglem . 


“ To pulisek itli sogott gorjechi mahiti ditalo . Ti 
taka khoinchean melltali ? ” Zuizan vicharlem . 


“ Hanv tachea vangdda astalim tednam , taka 
gomoynastanam ek dis hanvem taka LSD kemikal 
udkant misoll korun pivoylem . Ani hea nettar tannem 

mhaka aplea jivitachi sogli kanni sangli , ” Vinitan gupit 
ritin keloli gozal ugti keli . 


LSD mhonnche ek vokhod . Hem ek oslem vokhod , 
tem konnak - ui udkant misoll korun pivoylear , tachea 
kallzantlim bhavnam uchamboll zatat . Ek bebdo soro 
piyelea uprant sot uloyta , toxem hem LSD piyelea 
uprant konn - ui monis bhavnik ( emotional ) zaun aplea 
kallzant liplole ghutt zhankta . Fott ulovpi mon’xa 
koddchean sot bhair kaddunk , pulis hea upayacho 
vapor kortat . 


Ek dis Kudov , Inspektor Naikacho zolm'dis somzun 
piyeun ailolo tednam Vinitan hem kam ' kelolem . Tea 
vellar Vinita hi Anuskha mhonn somzun to Kudov 
Vinitachea gopant aslo . Tinnem udkant misoll korun 
taka LSD piyeunk dilolem . Ani teach nettar tannem 
aple sogle ghutt tachea fuddeant bhair kaddlole . 


Kudovacher ek nodor firoylea uprant Vinitan 
fuddem sanglem 


“ Tannem ek mexin toyar kelolem . Tacher taka , 
konn - ui duspott korpacheo vostu khoim dovortalo va 
teo vostu konn gheun veta tem soglem distalem . Ani 
hich mahiti to sorkarachea mon'xank ditalo . Hache 
vorvim , zaitea suvatancher vaitt zavpachem asa tem 
tannem vattaylolem . Oxe toren tannem amchea desa 
khatir boro vavr kelolo . Hi chitt amchea vhoddilachi . 
He chittir , akantvadiam kodde tacho kosloch som'bond 
nam mhonn boroylam . ” Vinitan aplea hatant asloli 
chitt zuiza kodde dili . Aplea sovem ghoddlolo ho ghat 
chintun Kudov ekdomuch bejar aslo . 


" I am sorry . Tem mhoje kam ' aslem . ” Vinitan 

Kudovacher ek nodor marit mhonnlem . Tichea 
dolleantlean dukham gollunk laglim . 


Vinitachea karia promannem , tinnem fokot 
tachea ghara bhair pixeachem dhong korun mahiti 
ekttaim korunk zai asli . Punn Kudovan tika aplea 
gharant zago dilolo . Ti onvollki astanam - i tika apleponn 
dakoun tichi kallji ghetli . Tea bhair , tika khuxal 
dovorunk tiche khatir khub vavurtalo . Dogaimni 
thoddech dis sangatan sarlole khore , punn tea 
thoddea disam bhitor Vinitachea kallzant Kudova 
vixinchem ek kherit natem utpon’n zalolem . Ani tem 
nateachem dusrem nanv ' mog . ' 


Tinnem apli tokli khala ghali , ani dukham 
vhanvoyt korttantlean dhanvot bhair geli . Ti zuizachea 
hatant asloli chitt , Kudov hea guneanvantlo inosent 
mhonn dakounk puro asli . 


Zuizak tachem ontoskorn'n poilench gomun 
ailolem . To zannam aslo , ho monis desachem vaitt 
nhoi , punn desachea khorea mogan vavurpi aslo . 
Thoimsor korttant ubo aslolea Inspektor Naikan , 
apnnem taka dhorun thoim kiteak haddla tem chintun 
taka tachem bhitorlem mon khatalem . Zo monis fokot 
dusreachea boreponnam khatir vavurlo , tachi az kortt 
nit kortalo . 


Zuizan virodhi advogada kodde tache add anik 
kosle - i arop asat zalear vicharlem . Advogad Danielan 
aple vattechean soglem somplem mhonn sanglem ani 
kesicho nikal diunk zuizak vinoylo . 


Zuizan , aplo zago soddche adim , te kesicho nikal 
anik eka horan jahir zatolo mhonn hajir asloleank 

kollit kelem . 


Eka vora uprant zuiz porot aplea hok’kachea 
zagear yevn boslo . 


" Aichi kes aropi Solomon Alvares va Kudov hache 
add asa . Tache add aslole arop advogadan hanga 
manddle . Tancher ami bhasabhas - ui keli . Korttacho 
nirnnoy oso asa - Kudovacher ghalolea soglea aropant 
tacho ekuch oprad sarko asa mhonn sid'dh zala . Ani 
te khatir taka pon’nas hozar rupiancho dondd farik 
korcho poddtolo . Urlolea soglea aropamni to niropradi 
mhonn kortt taka mekllo korta . Ani pon’nas hozar 
rupiancho taka dilolo dondd soddun , her koslench 
formonn dinastanam , to ek boro monis mhonn thavem 
korta . ” Zuizachea tonddantlean ho nikal aikotanch 
korttant khoxechim lharam usllunk laglim . 


Doryachim lharam modench chalu zatat ani 
deger yevn futt'tat toxim him lharam korttant suru 
zal'lim tim ekach khinnam bhitor desbhor vochun 
futt’lolim . TV - cher vitrayloleo khobro az amchea desant 
ek vhodd nit zalea mhonn add'ddun sangtaleo . 


“ Kudov , mhojem tuje kodde ek magnnem asa . 
Tunvem kelolim ojapam khorench 

khorench desachea 
faideachim aslim . Dekun , desachea boreponnam 
khatir hi teknoloji tunvem dusreank - ui xikoyloli mhaka 
zai . ” Zuizan korttantlean bhair sorun veche adim 
Kudovak sanglem . Kudovachea tonddar toch atm 
visvasacho hanso aslo , zo tannem korttant bhitor 
sortanam utpon'n kelolo . Tednam sogleank oxem 
distalem , khorench Kudovak apnnacher puray visvas 
asa , ani to ek boro monis mhonn siddh korun sorkar 
taka suttka ditolo . 

" Tor Kudov , amchea desa khatir dusreank - ui ti 
zannvay diunk tum toyar asai ? " Zuizan Kudovak 
vicharlem . 


" Nam , matui toyar nam . ” Kudovan sanglem . 


Tachi hi zap aikun thoim aslolo soglo lok dukovlo . 
Kiteak , desa khatir vavurpi monis az desachea faideak 
poddpa sarkem ginean desak diunk nakartalo . Zuizan 
aplea tonddar kallok haddlo . Jea mon’xak tannem 
soglea guneanvantlean meklleponn dilolem , tannem 
tachea magnneak pallo diunk naslo . Punn tea korttant 
hajir aslolea kaim budvont mon’xank Kudovachea tea 
sangnnea fattlean tacho apsvarthi hetu aschonam 
mhonn khobor asli . 


“ Senhor zuiz , tunvem mhaka mhojea soglea 
aropantlean mekllo kela . Dekun , tuka kherit dhin'vas . 
Punn atam hany ulounk vetam tem ek nitoll sot . 
Fattlea don mhoineamni , kaim vhoddle monis , montri 
mhaka bondkhonnint bhettunk ailole . Ani hanvem hea 
sonvsarant laylolea sôdam vixim prosn - vichar korunk 
lagle . Khub zannamni khubxem kitem mhaka 
bhasaylem . Kitlech duddu mhojea fuddeant dovorle . 
Punn te vixim hanvem konnak kainch sangunk nam . ” 


" Zait ghoddie hanvem sodun kaddla to upay oslo , 
zache vorvim bhirankull duensam borim korunk zatat . 
Ani he sogle dotor hanga korttant tache fattlo ghutt 
zannam zaunk ekttovleat . Hanvem tuka sanglam 
toxem , hanvem ho upay mon’xachea faideak sodun 
kaddla . Punn toxem nhoi tem . ” 


“ Monis mortale tednam tumi apoun haddlole dotor 
fokot tem duens koxem borem korchem hacher xikop 

kortale . Tantuntlo eklo - i dotor ' hany hea lokak 
vattaytolom ' hea hetun vavr korinaslo . Sogleanchem 
chintop ekuch aslem - apunn tea duensachem vokhod 
sodun kaddtolo ani ak’khea sonvsarant man - podvi 
zoddtolo . ” 


" Itlem marekar duens ailam astanam - i hanv tea 
ganvant bhitor sorlom . Kiteak , to mhozo ganv ani 
thoimsor tollmolltalo to mhozo lok . Mhojea mon’xank 
hany koso morunk soddtolom aslom ? Itlench nhoi , 
tea loka modem mhaka niticho rosto nikovpi ganvcho 
padri vigar - ui aslo . Takach lagon hanv kallzant thaun 
vavurlom . Mhoje motint hench aslem , mhojea lokank 
piddentle . vattaunkuch zai asle . Ani hanvem tench 
kelem . Hakach lagon Devan mhojea koxttancho foll 
dilo . Ho ojapancho ghutt eka chaltea zhadda vorvim 
mhojeach ganvant mhaka ugto zalo . ” 


“ Dotorponn mhollear mon’xak duensantlean boro 
korpachem mon’xachea hatant dilolem ek dennem . 
Punn az khubxe dotor hem soglem visrun , zo konn 
vegim - vegim ani chodd duddu zoddta tankam apnnak 
sor korta ani vhoddponn zoddpachea fattlean dhanvta . 
Hakach lagon hem vokhod mhaka oslea apsvarthi 
dotoranchea hatant ghalunk naka . ” 

Mhozo dusro sôd udkar cholpi gaddi . Ho sôd 
hanvem desacho faido chintun korunk nam , punn 
mhojea mogache axek lagon kelo . Poilech pavtt Devan 
mhojea noxibant ek cheddum dhaddlem . Jivitant 
kednach onnbhovunk zainam titlem dhadosponn 
hanvem tachea borabor onnbhovlem . Punn ek vell oslo 
ailo , taka apnnaunk sonvsara mukhar duddvanchi ras 
zai asli . Dekun , duddu zoddunk ani ekttaunk hanvem 

mhoji hikmot uzar keli . Mog jikhunk hanvem kallzantli 
bhavna mhoje bhitor aslole huxarkayent misoll keli , 
ani hea ovixkarachea rupan hea sonvsara mukhar 
dovorli . Az jem hanv green house effect - acher uloylam , 
tache adim montrianchem komixnachi mhaka kainch 
khobor nasli . Hem soglem mhaka fokot fattlea don 
mhoineachea kallant kollun ailem . Tea vellar hany 
fokot itlench zannam aslom , mhaka konn tori ravta . 
Itlench sangpachem asa , ho ovixkar mhollear kallzant 
aslolem mhojea mogachem boll . ” 


Hem tontr sonvsarant haddtanam , mhozo 
onnbhov itlench sangtalo ek izner vegim duddu 
zoddpachi axea soddun desachea faidea khatir khorea 
monan vavr korit zalear , ani hem soglem korunk 
amchea sorkaracho taka sohokar mell’lear , khorench 
osle ovixkar hea sonvsarant ghoddounk augodd nhoi . 
Ti udkacher cholpi gaddi ek vizmit nhoi , punn fokot 
ek vijneanik xikop . Tem hanvem xikovpachi goroz nam . " 


“ He vixim anik ek gozal sangchi asa . Hea aropa 
vorvim mhojer marlolem formonn . Az korttan , hanvem 
hem soglem bekaideaxir ritin kelam mhonn siddh 
kelam , torui mhaka kheast mhonn pon’nas hozar rupia 
kaidean farik korunk sanglam . Tea mhojea tontra 
udexim hanvem bekaideaxir ritin kruttamni duddu 
ekttaylole ani tachem formonn fokot pon’nas hozar 
rupia farik korop ? Hi nit nhoi , punn onit . Hakach lagon 
az amchea desant kitlech dhondekar choriam aplo 
dhondo choloytat . Kiteak te bes- bore zannant , kaideak 
sampoddlear - ui sorkar tankam kheast ditolo ti tannim 
nagoun zoddlole dovloticho fokot dhavo vantto astolo . 
Dekun , az mhojem magnnem tuka . Guneanvkariak 
kheast favo kortanam , guneanvachi gombhirtay 

monant gheun kalla promannem formonn diunk nove 
nem ' sthapche . " 


" Mhozo tisro ovixkar . Tachi somazak az chodd 
goroz . Khoincho akantvadi khoim bomb ghalpacho asa 
tachi adim fuddench mahiti zannun ghevop . ” 


" Zacho hanvem kallzant thaun mog kelo , taka 
hanv apnnaunk pavunk nam . Noxiban veglloch khell 
dakoylo . Fokot ekuch dis ami khoxal jiyelim , ani 
Mumboi zalolea obghatant kosloch guneanv nastanam 
hea mhojea sangatiacho jiv kaddlo . Ekach khinnant 
mhozo sonvsar somplo . Tokler ragacho bhar aslo . 
Konnem marla tankam sompounk sodtalom . Punn 
tanchem tondd asa thoim mhoji nodor porian pavunk 
kottin asli . Kallzak zalolem duk itlem vhodd aslem , 
anik konnak - ui toxem ghoddchem nhoi mhonn 
akantvadiank sampddavpachem mexin toyar kelem . " 


" Az amcho sorkar kruttamni surokxeche 
vevosthecher duddu moddta . Tantuntle kitle zann 
aplem kam ' promannikponnan kortat ? Zaite zann 
duddvanche gulam'zaleat ani urlole allxi zaun apli 
sirvis fokot mhoineacho pagar ghevop itlench mhonn 
somzotat . Je konn thodde apli nokri kaidean korunk 
sodtat , tankam - i amche vhoddil cheptat . ” 


" Ek Pulis Inspektor Pulis Khateant bhitor sorta 
tednam tache motint fokot itlench asta - apnnem ti 
pulisachi nokri gheunk montriak duddvanchi lonch 
diloli ti koxi ani kednam porot bhorun kaddchi ? ” 


“ Punn desachea dor eka vavraddian ap - aplo vavr 
kaidean ani kallzant thaun korit zalear , oslea kosleach 
mexinachi goroz poddchinam . Ani amchea desant 

kednach konn akantvad ghoddounk pavchonam . 
Sogleak xanti astoli . ” 


" Ani tum mhonnta oslea allxea mon’xank hem 
mexin di ? " 


“ Sonvsarant novo sôd korop hem mhaka 
Devachem ek kherit dennem . Dekun hanvem hea 
sonvsarak anik ek yogdan dilem . Mon’xachi duk pois 
korpacho sôd Konn - ui dukint aslear taka sodanch 
khuxal dovorpacho . Az mhaka gomun ailem , hea 
sonvsarak oslea sôdanchi goroz nam . Kiteak ami 
mon’xam , Devan amche sovem vomplolem boreponn 
nhoi , punn amche sovem aslolem unneponn niyallun 
jiyetanv . Ani hinch chintnam amkam dukache 
tallnnient buchkollaytat . ” 


“ Mon’xachea jivitantlem duk nopoyt zalear to 
jinnecho orth koso somzotolo ? Taka sukhacho rosto 
bandunk koxtt poddtat tacho thav mellchonam . Oxe 
poristhitent monis koslich fikir nastanam jiyetolo , ani 
jivitant koslich udorgot korunk vavurchonam . Sogle 
hetu nastanam jiyetole . " 

Jero 


“ Monis duka add zhuzon zoit melloyta tednach 
tea zoitachi goddsann to chakunk pavta . Dekun , 
jivitant sukha itlench duk - ui gorjechem . " 


“ Punn zaite poristhitimni ami mon’xam svota 
addechem duk apnnaytanv . Amche chalik ani jivitak 
sobonam tosle attve proyog korpache proyotn kortany , 
ani ami amkanch kallokachea konddant dukolltany . " 


“ Vaitt - borem Devache khuxe promannem hem sot 
apnnaun dor monis jiyet zalear rochnnaran tache 
sovem disa - dispottim kelolim ochoriam ani milagri to 

sodanch vakhanntolo . Hache vorvim apunn kitlo 
noxibvont hem taka gomtoch , hech khinnam- ugddas 
korun , to sodanch khuxal astolo . ” 


“ Nepalak thaun mhaka hanga haddtanam 
amchem viman eka obghatak sampoddlem . Sumar 
don'xim lokacho jiv sonkoxttant aslo . Ani tankam 
vattaunk konna koddech kosloch upay naslo . Tea vellar , 
nimanno upay koso hanvem mhojem ginean uzar 
korun sogleank tea vignantlim vattaylim . Hea vellar 
zo upay hanvem uzar kelo , to fuddarak mhaka faideak 
poddtolo mhonn hanvem kednach chintunk naslem . 
Hanv Ihan astanam mhoji maim hea sonvsarak ontorli . 
Tednam mhaka ticho khub ugddas yetalo . Ek dis amcho 
ganvcho padri vigar voir mollbar eka noketrak bott 
dakoun mhaka mhonnunk laglo – " hem tem noketr 
dista ti tuji maim . Ti porzollun , apunn sodanch tuje 
borabor asa mhonn khunnam korta . ” Tea disa thaun 
mhoje maim fuddeant vochunk mhaka khuxi zali . 
Dekun noketra vixim jitlim - i pustokam aslim , titlim - i 
vachun kaddlim . Ani xevttim , padri vigar mhaka jem 
kitem sangtalo ti fokot ek kanni mhonn kollun ailem . 
Punn hem mhojem xikop tea disa mhaka vellar faideak 
poddlem . Noketranchem margdorxon gheun ami 
surokxit ritin thikannear pavleanv . Zait ghoddie mhoje 
maimxim pavunk zai mhonn hanvem kallzant thaun 
xikop kelolem , ani takach lagon tea disa hanvem itlea 
lokacho jiv vattaylo . ” 


“ Az hi kes tumich toyar kelole kaide tumchea 
mukhar dovorun jikhlam . Mhaka mhojer puro visvas 
aslo , ani hanv mhojich kes zhogoddtolom tednam zata 
title upay hanv sodun kaddunk vavurtolom mhonn 
tharaylolem . Kiteak , hanv mhoje khatir zhogoddpacho 

aslom . Hakach lagon fokot don mhoineachem mhojem 
xikop tumchea panch vorsanchea xikpa itlem hanvem 
korun dakoylem , ani hanv kes jikhlom . ” 


“ Kiteak hany toso vavurlom ? Mhoje khatir ? 
Mhojea apsvartha khatir ? » 


“ Dor monis aplea svartha khatir vavurta toso 
tannem desa khatir - ui vavrit zalear , amchea desant 
ani hea sonvsarant kitlench boreponn ani xanti vostoli . 
Punn aicho monis apsvarthi . To fokot apleo gorzo poileo 
ani magir dusreancheo hem chintun jiyeta . Kitlech 
zann az apnnak dilolo vavr khorea monan ani 
promannikponnan korinant . " 


" Hany hem soglem kortalom tednam , hanv kitem 
kortam tachi mhaka kainch khobor nasli . Kiteak , 
mhaka hea sonvsaracheo chali khobor nasleo . Hanvem 
hem mhojea ganvam khatir , mhojea moga khatir va 
somazant dukovlole eke ostorie khatir kelem zait . Punn 
itlench zannam aslom , hanv kitem kortalom tem 
mhojea kallzacho avaz aikun kallzache kholayek thaun 
kortalom . " 


“ Ani az mhaka , mhoje vorvim hea sonsvsarak 
kitlem boreponn ailam tem kollun ailem . Dekun , hem 
mhoje vorvim ailolem sompeponn hea sonvsarak diun 
hea desachea vavraddiank hany anik - ui allxi ani 
apsvarthi korunk sodinam . Tancho vavr tankam 
korum - di . ” 


" Punn kaim utram aiche pillgek sangchi goroz 
asa . Knowledge is wealth . Tumkam ghoddie mhojem 
chintop vegllench dislam zait , punn nam . Hanvem 
fokot chalto vixoy gheun tacher ek pavl fuddem 

chintlam . Mhoji zannvay mhoji ghottay korun hem 
soglem kelam . Ani hoch ghutt vaprun az kitlea 
monxamni akkho sonosar haloyla ! Họi , tich zannvay 
ji xikpa vorvim mellta ani hench tem xikop jem zonn 
eka bhurgeacho kaido ani hok'k . ” 


“ Adlea kallar xikop fokot girest mon’xanchea 
bhurgeanchea noxibant aslem . Ani tem - ui zalear hea 
bhurgeamni kitlech tras kaddun iskolak vechem 
poddtalem . Konnem tras kaddle te mat az vhodd , 
nanvoste monis zaunk pavle . Punn aicho kall bodol'la . 
Xikop ghara - gharamni pavlam . Monis xikpachem mol 
zannam . Te bhair , kompiutor , internet , TV oslea 
adhunik tontram vorvim amkam zai toslea vixoyamni 
ani mollancher porzollit zaunk vatt meklli asa . Itlem 
sogott sompeponn amkam az mell’lam . Fokot zai ti 
itsa , kallzache kholayek thaun . " 


“ Rochtolea Devan ghoddie sogleach mon’xank 
eksarkem ginean diunk nam zait , punn sogleank 
eksarkem kalliz dilam . Dor nagrikan aplo vavr 
kallzache kholayek thaun kelear , khoinchoch 
akantvadi va kosloch bhroxttachar amchea desak 
lagchonam . Fokot folladik ani faido mellpa sarkim 
ochoriam ami hea somzant rochunk pavtoleanv . 
Dekun , sodanch vavrat kallzache kholayek thaun , 
Kudovan aplo nim’nno sondex hangasor sompoylo . 

Tachem hem ulovp somponam fuddem zuizan 
tallio pettounk suru kelem . Tachea sangata korttant 
aslolea lokamni - i tallio pettoyleo . Ani puray desant 
ho talliancho avaz aikunk yetalo . 

Poilo Lekh : 


' Avoi - Bhaxéchea Utranchem Mol ' Gulab 
masikacher , Abril 1999 vorsa chhapun ailo 
' Ami Sogle Tiatrist ' Penha - de - Franca , 
27 Dezembr . 2005 


Poilo Tiatr : 


“ Kallzache Kholayek Thaun hi ek bori kadombori . 
Dotorponnachem xikop nastanam voxeachem duens pois korop , 
udkacher cholpi gaddianchem injin toyar korop , pulisank adar korop , 
mon vachpachem yontr toyar korop , noketram - xastr ani nimannem 
vokilponn . Kitle mhonn ek monis aplea jivitant'ovixkar korunk xokta ? 
Kudov hachi zap dita . Dekun , protek Konknni mon’xan ticho asvad 
gheunk zai . Punn Konknniche Romi lipintlean vachinant tanchem 
kitem ? Hea khatir tichem Nagrintlean lipientor zaunk zai oxem 
mhaka dista , je vorvim Romi lipint kitle : khoddegantt kolponik borovpi 
asat tem puray Konknni somazak kollun yetolem , ani Romi lipichea 
sahityak dorzo nam , mol nam mhonntoleanchim tonddam bond 
zatolim . ” 


Vincy Quadros 

Up - Odheokx 
Goa Konknni Akademi . 


